

Bodleian Libraries

UNIVERSITY OF OXFORD

This book is part of the collection held by the Bodleian Libraries
and scanned by Google, Inc. for the Google Books Library Project.

For more information see:

<http://www.bodleian.ox.ac.uk/dbooks>




This work is licensed under a Creative Commons Attribution-NonCommercial-
ShareAlike 2.0 UK: England & Wales (CC BY-NC-SA 2.0) licence.

7C 229

GE. 401125589

7 C 229





॥ श्रीः ॥

॥ व्युत्पत्तिवादः ॥

श्रीमन्महामहोपाध्यायगदाधरभट्टा-
चार्यविरचितः ।

श्रीधर्माधिकारिदुर्गिराजशास्त्रिणा


शोधनादिपरिष्कारपुरःसरं

काश्यां

मेडिकल्हालनाम्नि यन्त्रालये

प्रकाशितः ।

॥ संवत् १९४२ वैशाख सुदि १४ ॥



॥ श्रीगणेशाय नमः ॥

अथ व्युत्पत्तिवादः ।

शाब्दबोधे चैकपदार्थे ऽपरपदार्थस्य संसर्गः संसर्गमर्यादया (१) भासते । स च क्व चिदभेदः । क्व चिच्च तदतिरिक्त एवाधाराधेयप्रतियोग्य-
नियोगिविषयविषयिभावादिः । अभेदश्च प्रातिपदिकार्थे स्वसमानविभक्तिकेन
स्वाव्यवहितपूर्ववर्तिना च (२) पदेनोपस्थापितस्यैव संसर्गमर्यादया भासते
यथा नीलो घटो नीलघटमानयेत्यादौ घटादौ नीलादेः, न तु विरुद्धविभक्ति-
मत्पदार्थस्य । नीलस्य घट इत्यादौ नीलघटाभेदान्वयबोधस्य सर्वानुभवविरु-
द्धत्वात् । स्वसमानविभक्तिकत्वं च स्वप्रकृतिकविभक्तिसजातीयविभक्ति-
कत्वम् । साजात्यं च विभक्तिविभाजकप्रथमात्वादिना न तु समानानुपूर्वीकत्वं
साजात्यम् । वेदाः प्रमाणं शतं ब्राह्मणा इत्यादावन्वयबोधानुपपत्तेः । ननु
विंशत्याद्याः सदैकत्वे इत्यनुशासनात् शतं ब्राह्मणा इत्यादेः साधुत्वेऽपि
वेदाः प्रमाणमित्यादयः कथं प्रयोगाः, विशेष्यविशेषणवाचकपदयोरसति
विशेषणानुशासने समानवचनकत्वनियमात् । अन्यथा घटा नील इत्यादेरपि
साधुताप्रसङ्गात् । समानलिङ्गकस्थले तथा नियमोपगमेन वेदाः प्रमाणमि-
त्यादेः साधुत्वोपपादने ऽपि इति हेतुस्तदुद्भवे इति कारिकाया इति त्रयः
समुदिता हेतुरिति काव्यप्रकाशश्रुत्याख्याया असंगतिर्दुर्वारैव । एवमसमान-
लिङ्गकस्थले विशेष्यवाचकपदासमानवचनस्यापि विशेषणपदस्य साधुत्वे
तादृशस्थले औत्सर्गिकमेकवचनमेव सर्वत्र विशेषणपदानन्तरं प्रयोक्तुमुचितमिति
प्रत्यक्षानुमानोपमानशब्दाः प्रमाणानि पितरो देवता इत्यादेरनुपपत्तिः ।
मैवम् यत्र विशेष्यवाचकपदोत्तरविभक्तितात्पर्यविषयसंख्याविरुद्धसंख्याया
अविवक्षितत्वं तत्र विशेष्यविशेषणपदयोः समानवचनकत्वनियमः अत एव
पुनरुवोमाद्रवसौ विश्वेदेवा इत्यादौ द्वित्वविशिष्टयोः पुनरुवोमाद्रवः
प्रभृत्योर्विशेषणतया विवक्षितत्वात्तदुच्चकस्य पदस्य द्विवचनान्तता । वेदाः
प्रमाणमित्यत्र च विशेषणपदोत्तरविभक्त्या बहुत्वविरुद्धमेकत्वं विवक्षितं
तच्च प्रकृत्यर्थतावच्छेदके प्रमितिकरणत्वे ऽन्वेति । शाब्दप्रमाकरणत्वं च

(१) आकाङ्क्षा ।

(२) कुत्र चिदुत्तरवर्तिनापि गोशृष्टिरित्यादौ ।

शब्दस्वावच्छिन्नं यावच्छब्दनिष्ठमेकमेवेति नायोग्यता । न च पद
 र्थेनान्वेतीति व्युत्पत्तिविरोधः । संपन्नो व्रीहिरित्यनेकव्रीहिता
 वचनदर्शनेन तादृशव्युत्पत्तिसङ्कोचस्यावश्यकत्वात् । यदि स्वाश्र
 तावच्छेदकवत्त्वसंबन्धेन प्रकृत्यर्थएवैकत्वान्वयः, व्रीहित्वजातेः स्वस
 व्रीह्यादिपदशक्यतावच्छेदकतयान्वयितावच्छेदकरूपेणानुपस्थितेस्तः
 र्थान्तरस्यान्वयानुपपत्तेरिति मन्यते, तदा प्रकृते ऽपीदृश्येव गतिः ।
 पन्नो व्रीहिरित्यादावेकवचनोपस्थितानि नानैकत्वानि प्रत्येकं नाना
 न्वीयन्ते इत्युक्त्यैव सामञ्जस्ये जातावेकत्वभानोपमो निरर्थक इति ।
 यतः स्व(१)सजातीयनिष्ठभेदप्रतियोगितानवच्छेदकैकत्वरूपसजातीय
 रहितत्वमेकवचनार्थः न त्वैकत्वमात्रम् । तस्य वस्तुमात्रसाधारण नार्थत
 एव लाभात् । अनुपयोगाच्च । अत एव पशुना यजेत इत्यादौ प
 तादृशैकत्वस्य विवक्षितत्वाद् अनेकपशुकरणकयागात्रादृष्टसिद्धिः । सजात्यं
 स्वसमभिव्याहृतपदार्थसंसर्गित्वविशिष्टप्रकृत्यर्थतावच्छेदकवत्त्वरूपेण । अतो
 ऽत्र घटो ऽस्तीत्यादौ घटनिष्ठभेदप्रतियोगितानवच्छेदकैकत्वाप्रसिद्धा
 वपि न क्षतिः । एतद्वेशविद्यमानघटनिष्ठभेदप्रतियोगितानवच्छेदकैकत्वस्यैव
 तत्र बोधादिति । तस्य चप्रसिद्धत्वात् । एतद्वेशे बहुघटसत्त्वदशायां तादृ
 शवाक्यप्रयोगस्तु जात्यैकत्वादेव समर्थनीयः । यत्तु एकत्वाविवक्षायांमपि
 भावाख्यातस्थले एकवचनस्य साधुत्वदर्शनात्संख्याया आविवक्षणे ऽपि संपन्नो
 व्रीहिरित्यादावेकवचनोपपत्तेरलं जात्यैकत्वपरतया तत्र समर्थनेनेति । तदप्य
 किञ्चित्करम् । भावाख्यातस्थले गत्यन्तरविरहेण विभक्तेर्निरर्थकत्वापगमात् ।
 तत्र च सार्थकत्वापगमसंभवे तत्परित्यागस्यानुचितत्वात् । सति तात्पर्ये
 तद्वेधस्यानुभविकत्वाच्चेति । एवं त्रयः समुदिता हेतुरित्यत्र हेतुपदं कार्यो
 त्यादप्रयोजकतावच्छेदकसमुदायत्वावच्छिन्नपरं तादृशसमुदायत्वान्वितमे
 कत्वं एकवचनार्थः । अत एव शक्त्यादीनां त्रयाणां तृणारणिमणिन्यायेन
 हेतुत्वशङ्कानिरासः । तथा सत्येषामेकैकसमवधानदशायामपि कार्योत्पत्ते
 रावश्यकतया तत्रितयपर्याप्तसमुदायत्वस्य कार्योत्पत्तिप्रयोजकतानवच्छेद
 कतया तेषां त्रयाणां तथाविधैकसमुदायत्वाश्रयत्वानुपपत्तेः । एवं जात्या
 कृतित्वव्यक्तयः पदार्थ इत्यत्र त्रितयनिष्ठस्य पदशक्तिरूपपदार्थत्वस्यैकत्वं
 विवक्षितमिति तत्र विशेष्यपदस्य बहुवचनान्तत्वे ऽपि विशेषणपदस्यैकवच
 नान्ततोपपत्तिः प्रत्यक्षानुमानेत्यादिसूत्रे प्रमाकरणत्वरूपप्रकृत्यर्थतावच्छेदकस्य

प्रत्यक्षानुमानादिनिष्ठस्यैकताया बाधितत्वेनाविवक्षितत्वात्प्रमाणपदस्य बहुवचनान्ततेति । एवं पितरो देवता इत्यत्रापि पितृपितामहादीनां सहितानामेकरूपेण देवतात्वविरहेण पितृत्वपितामहत्वादिना पृथगेव त्यागोद्देश्यत्वरूपदेवतात्वम् । उद्देश्यतावच्छेदकभेदेनैव उद्देश्यताभेदात् । तत्र एकत्वस्याविवक्षया देवतापदस्य बहुवचनान्ततेति दिक् । स्वप्रकृतिकत्वं च स्वाव्यवहितोत्तरत्वेन प्रतिसन्धीयमानत्वम् । तेन दधि सुन्दरमित्यादौ विशेष्यपदानन्तरं विभक्तेरसत्त्वे ऽपि न क्षतिः । तत्र विभक्तेरनुसन्धानं विना शाब्दबोधानुपगमात् । एवं तादृशविभक्तिसजातीयविभक्तिकत्वमपि तथाविधविभक्त्यव्यवहितपूर्ववर्तितया प्रतिसन्धीयमानत्वम् । तेन इदं दधीत्यादौ विशेषणपदानन्तरं विभक्तेरसत्त्वे ऽपि न क्षतिः । अथ नीलस्य घट इत्यादावपि पदार्थोपस्थित्यादिकारणसमवधानसंभवात् कथञ्च नीलघटाद्वोरभेदान्वयबोधः । सामान्या कार्यजनने उक्तनियमभङ्गप्रसङ्गरूपबाधकस्याकिञ्चित्कारत्वादिति चेत् । तथाविधान्वयबोधोपयिकाकाङ्क्षाविरहात् । तथा हि । तादृशान्वयबोधे प्रथमाविभक्त्यन्तघटादिपदसमभिव्याहृतप्रथमान्तनीलादिपदत्वमेवासमस्तनीलघटपदाद्याकाङ्क्षा । समासस्थले च घटपदाद्यव्यवहितपूर्ववर्तिनीलादिपदत्वं नीलादिपदाव्यवहितोत्तरवर्तिघटादिपदत्वं वा आकाङ्क्षा । उक्तस्थले च तादृश्या एकस्या अप्याकाङ्क्षाया विरहावापत्तिः । कार्यतावच्छेदककोटाव्यवहितोत्तरत्वनिवेशत्रोक्ताकाङ्क्षान्नानयोः परस्परबोधे व्यभिचारः । यत्तु समासव्याससधारणं विशेषणपदस्य विशेष्यवाचकपदाप्रकृतिकविभक्त्यप्रकृतित्वरूपं विरुद्धविभक्तिराहित्यमेव तादृशान्वयबोधोपयिकाकाङ्क्षा । विशेष्यवाचकपदनिष्ठविशेषणवाचकपदाप्रकृतिकविभक्त्यप्रकृतित्वं च न तथा, नीलघटमानयेत्यादावसंभवादिति । तदसत् । विशेष्यवाचकपदाप्रकृतिकत्वस्य तादृशपदानुत्तरत्वस्य तदुत्तरत्वेनाप्रतिसन्धीयमानत्वरूपस्य वा नीलो घट इत्यादौ नीलादिपदसमभिव्याहृतविभक्तौ घटपदसमभिव्याहृतविभक्तिभिन्नतया सत्त्वात् । अथ विशेष्यवाचकपदोत्तरावृत्तिविभक्तिविभाजकधर्मवद्विभक्तिराहित्यस्य विवक्षणाच्च दोष इति चेत्तर्हि विभक्तित्वादिकमजानतः पुरुषस्य तादृशधर्मज्ञानासंभवाच्छाब्दबोधानुपपत्तिः । नीलो घट इत्यादावपि सुपदस्याम्पदत्वादिभ्रमदशायां तादृशबोधस्यानुदयात् । नीलस्य घट इत्यादावपि षष्ठ्यादेः सुपदत्वादिभ्रमदशायां शाब्दबोधोत्पत्त्या स्वरूपतो विरुद्धविभक्तिराहित्यस्याप्रयोजकत्वात् । अथ नीलोघटः नीलघट इत्यादिद्विविधबोधसाधारणं स्वोत्तरसुपपदभिन्नपदानुत्तरत्वविशिष्टस्वोत्तरत्वादिरूपस्वाव्यवहितोत्तरत्वसंबन्धेन नीलादिपदवत्सुबन्तघटादि-

पदत्वमेव तथास्त्विति चेन्न । नीलघटरूपमित्यादिवाक्यसाधारणानुरोधे-
नान्यादृश्या अपि आकाङ्क्षायाः समासस्थले उपगन्तव्यतया उपदर्शितस-
मासव्याससाधारणानुगताकाङ्क्षानुसरणस्याप्रयोजकत्वादिति । अथ नीलं
घटमानयेत्यादौ नीलादेर्घटादावन्वयोपगमे नीलादिपदोत्तरविभक्त्यर्थकर्मत्वा-
देः कुत्रान्वय इति चेन्न कुत्रापि । विभक्तिपदं साधुत्वार्थमेव प्रयुज्यते । अभेद
एव वा विशेषणविभक्तेरर्थः अभेदस्य संसर्गमर्यादया भानं तु समासस्थल-
एव । तत्र लुप्तविभक्त्यनुसंधानं विनापि शाब्दबुद्धेरानुभविक्तत्वादित्यपि
वदन्ति । अथैतन्मते अभेदो यदि भेदत्वावच्छिन्नाभावस्तदा ऽप्रसिद्धिः, यदि
च भेदप्रतियोगिको ऽभावस्तदा नीलं जलमित्यादिवाक्यस्यापि प्रामाण्या-
पत्तिः । जले द्वित्वादिना नीलभेदाद्यभावस्य सत्त्वात् । नीलभेदत्वावच्छिन्ना-
भावस्य विभक्त्यर्थत्वेन नीलादिपदार्थानन्वयप्रसङ्गः । न च भेदप्रतियोगिका-
भाव एव विभक्त्यर्थः । नीलपदसमभिव्याहारात्नीलभेदत्वावच्छिन्नाभावः
प्रतीयते इति वाच्यम् । पदार्थद्वयसंसर्गभानस्यैवाकाङ्क्षानियम्यत्वात्नीलभेद-
त्वावच्छिन्नप्रतियोगितान्तर्भावेण वृत्तिं विना भेदरूपपदार्थतावच्छेदकस्या-
भावे तादृशसंबन्धेन भानासंभवात् । मैवम् । भेदो ऽभावश्च विशेषणविभ-
क्तेरर्थः विशिष्टलाभस्त्वाकाङ्क्षादिवशात् । एतेन भेदे नीलादिपदार्थान्वये
एकदेशान्वयप्रसङ्ग इति निरस्तम् । न च विशेषणविभक्तेरभेदार्थकत्वे नीलं
घट इत्यादावप्यभेदान्वयबोधापत्तिर्धान्येन धनवानित्यादौ तृतीयया अभेद-
बोधनाद् अभेदप्रकारकबोधे विरुद्धविभक्तिराहित्यस्यानपेक्षणादिति वाच्यम् ।
द्वितीयादिना ऽभेदबोधने द्वितीयाद्यन्तविशेष्यवाचकपदसमभिव्याहारस्य प्र-
योजकत्वमित्युपगमात् । अथ प्रमेयो घट इत्यादौ प्रमेयत्वावच्छिन्नभेदाप्र-
सिद्ध्या लघुधर्मसमनियतगुरुधर्मस्याभावप्रतियोगितानवच्छेदकत्वे कम्बुशीवा-
दिमान् घट इत्यादावपि कम्बुशीवादिमत्त्वावच्छिन्नप्रतियोगिताकभेदाप्र-
सिद्ध्या विशेषणविभक्तेरभेदार्थकत्वासम्भवः । एवं नीलपटादिपरनीलादिपद-
घटितस्य नीलो घट इत्यादिवाक्यस्यापि प्रामाण्यापत्तिः । नीलत्वादिना-
पटादेर्भेदाभावस्य नीलघटादौ सत्त्वात् । एतेन विशेषणतावच्छेदकीभूतनी-
लत्वप्रमेयत्वादिकमेव विशेषणविभक्त्यर्थः, नीलत्वादेर्नीलत्वावच्छिन्नभेदा-
भावरूपतया ऽभेदार्थकत्वप्रवादोपपत्तिरित्यपि निरस्तम् । नीलत्वादौ नील-
त्वादिमतः स्ववृत्तित्वसंबन्धेनान्वये आकाङ्क्षाविरहाच्च । यथा हि तद्विशिष्टे
अधिकरणे आश्रयतया तदधिकरणतया तदन्वयो ऽनुभवविरुद्धः, तथा तदुर्मे
आधेयतया तदुर्मवदन्वयो ऽपि । अत एव कर्म गच्छतीति वाक्यस्य निरा-
काङ्क्षता । न चैवं संसर्गतामतेष्यनिस्तारः । नीलो घट इत्यादौ स्ववृत्तिनील-

त्वादेः संसर्गतास्वीकारे उक्तस्थले प्रमाण्यापत्तेर्दुर्वारत्वादिति वाच्यम् । स्ववृत्तिनीलत्वादेः स्वस्मिन्संबन्धतोपगमेन पटादिवृत्तिनीलत्वादेर्घटादौ पटादिसंबन्धताविरहेण तादृशप्रसङ्गाभावात् । वस्तुतस्तु तत्तद्व्यक्तित्वावच्छिन्नभेदाभाव एव नीलत्वादि प्रकारेण भासमानानां तत्तद्व्यक्तीनां स्वस्मिन् संबन्धतया भासते इति न काप्यनुपपत्तिः । संबन्धता च तस्य भेदप्रतियोगिताकाभावत्वेन तत्तद्व्यक्तिभेदप्रतियोगिताकाभावत्वेन वेत्यन्यदेतत् । न चैवं विशेषणविभक्तेरभेदार्थकत्वमते ऽपि तत्तद्व्यक्तित्वावच्छिन्नाभेद एव विभक्त्यर्थो वक्तव्य इति वाच्यम् । तथा सत्यपूर्वव्यक्तिनिष्ठतत्तद्व्यक्तित्वस्य कथं चिदपि भानासंभवेन तदवच्छिन्नभेदाभावे शक्तिग्रहासंभवेनापूर्वव्यक्तीनामभेदान्वयबोधानुपपत्तेः । संसर्गज्ञानस्य विशिष्टबुद्धावहेतुत्वेनानुपस्थितस्यापि संसर्गतया भानसंभवेन संसर्गतामते ऽनुपपत्त्यभावात् । न च विभक्त्यर्थे ऽपि भेदे तत्तद्व्यक्तित्वावच्छिन्नप्रतियोगिताकत्वसंबन्धेन नीलत्वादिना तत्तद्व्यक्तीनामन्वयः । तादृशभेदानामपि तत्तद्व्यक्तिभेदत्वावच्छिन्नप्रतियोगिताकत्वसंबन्धेन भावे ऽन्वय उपैयते । तावतैव तत्तद्व्यक्तित्वावच्छिन्नाभेदलाभ इति न किंचिदनुपपन्नमिति वाच्यम् । विशेषणतावच्छेकावच्छिन्नाया एव प्रतियोगिताया अभावे प्रतियोगिनः संबन्धतया भानात् । अन्यथा विशिष्टवैशिष्ट्यबुद्धित्वानुपपत्तेः । प्रतियोगिविशेषिताभावज्ञानं च विशिष्टवैशिष्ट्यबोधमर्यादात्रातिशेतेति दर्शनात्केवलं विशेष्ये विशेषणमिति रीत्या न कश्चिदभ्युपैतीति चेत् । सत्यम् । अभेदस्तादात्म्यम् । तच्च स्ववृत्त्यसाधारणो धर्मः । असाधारण्यं च एकमात्रवृत्तित्वम् । तच्च स्वसामानाधिकरण्यस्वप्रतियोगिवृत्तित्वाभयसंबन्धेन भेदविशिष्टं यत्तदन्यत्वमित्येकमात्रवृत्तिधर्म एव विशेषणविभक्तेरर्थः । वृत्तिश्च तत्र पक्षत्यर्थस्य संसर्गमर्यादया भासते । तादृशधर्मस्तत्तद्व्यक्तित्वादिरूप एव । अपूर्वव्यक्तिनिष्ठतादृशधर्मस्य विशिष्टज्ञातुमशक्यत्वे प्येकमात्रवृत्तिधर्मत्वादिना सामान्यप्रत्यासत्तितः सुग्रहत्वमेव । अभेदस्य संसर्गतामते ऽप्येतादृशानुगताभेदस्यैव तथात्वमुचितम् । तत्तद्व्यक्तित्वावच्छिन्नभेदाभावकूटस्य विशिष्ट्य तथात्वे^(१) घटो न नील इत्यादिवाक्यजन्यबोधे प्रतियोग्यभावान्वयौ च तुल्ययोगक्षेमाविति न्यायेन तादृशानुगतसंबन्धावच्छिन्नप्रतियोगिताकाननुगताभावा एव भासेरन् न तु नीलवृत्तिरेको ऽभावः, तथा सतिर्यात्कं चित्तादृशभावतात्पर्येण प्रयुक्तस्य नीले ऽपि न नील इत्यादिवाक्यस्य प्रामाण्यं स्यात् । इदन्तु बोध्यम् । विशेषणविभक्तेरभेदार्थकत्वे घटो न नील इत्यादौ नञा नीलाद्यभेदाभाव एव प्रत्याययिष्यते न

तु नीलादिभेदः । यादृशसमभिव्याहारस्थले येन संबन्धेन यत्रधर्मिणि येन रूपेण यद्वत्त्वं नञसत्त्वे प्रतीयते तादृशस्थले नञा तद्वर्त्मिणि तादृशसंबन्धा-
वच्छिन्नतादृशधर्मावच्छिन्नप्रतियोगिताकतदभावबोधस्य व्युत्पत्तिसिद्धत्वात् ।
प्रतियोग्यभावान्वयौ चेत्यादेरप्ययमेवार्थः । एवं च नञो भेदबोधकत्वं न
कुत्रापि संभवति । अनीलं घटमानयेत्यादौ घटपदसामानाधिकरण्यानुरोधे-
नानीलपदस्य नीलभिन्नपरतया नञो भेदवत्येव लक्षणाया उपगन्तव्यत्वात् ।
इदं तु तत्त्वम् । असमस्तनीलो घट इत्यादिस्थले ऽभेदस्य संसर्गतोपगमे ऽपि
गौरवविरहात् तत्र विशेषणविभक्तेर्धृत्तिकल्पनमनुचितम् । न च यत्राभेदे
विशेषणविभक्तेः शक्तिभ्रमः स्वारसिकलक्षणाग्रहो वा तत्र सर्वमतएवाभेदप्र-
कारकबोधस्य नीलो घट इत्यादिवाक्यादुत्पत्त्या तादृशसमभिव्याहारज्ञा-
नस्य द्विविधबोधे हेतुतादृशं कल्पनीयम् अभेदस्य संसर्गतावादिनेति गौर-
वम् । एवं तादृशसमभिव्याहारज्ञानघटितसामग्र्या भिन्नयोग्यताज्ञानघटि-
तत्वेन द्वैविध्यमिति भिन्नविषयकप्रत्यक्षादिकं प्रति तादृशशब्दसामग्रीप्रति-
बन्धकताया अप्याधिक्यमिति वाच्यम् । अभेदस्य संसर्गतावादिनोक्तस्थलेपि
तत्संसर्गकबोधस्यैवोपगमादिति दिक् । स्तोत्रं पचति मृदु पचतीत्यादौ विरु-
द्धविभक्त्यवरुद्धपदोपस्थापितस्यापि स्तोत्रमृदादेर्धात्वर्थपाकादावभेदान्वयो
ऽप्युत्पत्तिसिद्धः, तदनुरोधेन च द्वितीयान्तपदधातुपदयोः समभिव्याहारस्या-
प्यभेदान्वयबोधोपयिकाकाङ्क्षात्वमुपगम्यते क्रियाविशेषणस्थले च न द्वितीया-
तिरिक्तविभक्तिरुत्पद्यते, क्रियाविशेषणानां कर्मत्वमित्यनुशासनेन तत्र कर्मत्वा-
तिदेशात् । न चैवं स्तोत्रः पाक इत्यादावपि द्वितीयाप्रसङ्गस्तत्रापि स्तोत्रादेः
क्रियायामेव विशेषणत्वात् । भावकृतां प्रयोगसाधुत्वमात्रार्थकतया धातुनैव
तत्र पाकादि प्रतिपादनादिति वाच्यम् । क्रियापदस्य तत्र सार्थकप्रत्ययान्तधा-
तूपस्थाप्यार्थपरत्वात् । स्तोत्रं स्थीयते इत्यादौ आख्यातस्यापि वर्तमान-
त्वार्थकतया सार्थकत्वात् । न च वर्तमानत्वाद्यविवक्षायां द्वितीयानुपपत्ति-
रिति वाच्यम् । वर्तमानत्वादिविवक्षास्थल इव अर्थबोधप्रयोजिकाकाङ्क्षाशालि-
त्वेनैव तदविवक्षास्थले ऽपि भावाख्यातस्यार्थवत्त्वात् । के चित्तु धातोरिव
घञन्तस्यापि पाकादौ शक्तिरूपेयते । अन्यथा सुब्विभक्त्यर्थसंख्याकर्मत्वादीनां
तत्र पाकादावन्वयानुपपत्तेः । प्रकृत्यर्थान्वितस्वार्थबोधकत्वं प्रत्ययानामिति
व्युत्पत्तेर्धातूनां च सुब्विभक्त्यप्रकृतित्वात् प्रकृत्येकदेशार्थे ऽपि प्रत्ययार्थान्वयो-
पगमे पचन्तं पश्यतीत्यादितः पचमानं पश्यतीत्यादितश्च पाकादौ द्विती-
याद्वर्थकर्मत्वाद्यन्वयबोधप्रसङ्गात् । एकविशेषणत्वेनोपस्थितस्यान्यत्र विशे-
षणत्वेनान्वयस्याव्युत्पन्नतया तत्र प्रत्ययार्थविशेषणपाकादेर्न कर्मत्वे विशेष-

णतयान्वय इति चेत्तथापि पाकादिविशेषणतया सुबर्थसंख्याया अन्वयसं-
भवात् । यत्र पाकक्रादौर्द्वित्वादिकं बाधितं पाकादेश्च तदबाधितं तत्र
पचन्तौ पश्यति पचमानौ पश्यतीत्यादिप्रयोगप्रसङ्गस्य दुर्बलत्वात् । धातू-
पस्थाप्यार्थं सुबर्थान्वयबोधं प्रति तत्तद्भातूत्तरप्रत्ययधर्मिककिंचिदर्थपरत्वज्ञा-
नस्य प्रतिबन्धकतामुपगम्येतादृशतिप्रसंगवारणे च गौरवात् । एवं शोभनं
पचनमित्यादौ धातुमात्रेण पाकाद्युपस्थितौ च तत्र शोभनाद्यभेदान्वयबो-
धानुपपत्तिः, विशेषणविभक्तिसजातीयप्रकृत्यनुपस्थाप्यत्वात् । प्रकृत्येकदेश-
साधारणतादृशविभक्तिप्रकृतित्वस्य प्रयोजकत्वे तत्र ल्युडादेरधिकरणपरत्वे
ऽपि तथाविधान्वयबोधापत्तेः । कस्य चित्प्रतिबन्धकतां कल्पयित्वा तद्वार-
णे च गौरवात् । न चैवमुपकुम्भाद्वृषिष्यत्यादिरूपपूर्वपदार्थप्रधानसमासप-
दात्कुम्भसमीपपिष्यत्यर्द्धादौ विभक्त्यर्थान्वयस्य प्रातिपदिकान्तरार्थाभेदान्व-
यस्य चानुपपत्तिः । पूर्वपदस्य समासेत्तरविभक्त्यप्रकृतित्वादिति वाच्यम् ।
तदनुरोधेनैव तत्र कुम्भपिष्यत्यादिपदानामेव कुम्भसमीपपिष्यत्यर्द्धादौ लक्ष-
णायाः पूर्वपदस्य तात्पर्यग्रहमात्रोपयोगिताश्च स्वीकारात् । वस्तुतस्तु, तत्रो-
त्तरपदार्थविशेषितपूर्वपदार्थसमीपार्द्धादौ प्रत्ययार्थान्वयबोधेतादृशसमस्तपद-
प्रत्ययपदयोरव्यवहितपूर्वापरीभावोप्याकाङ्क्षा । एवं तत्र प्रातिपदिकान्तरा-
र्थाभेदान्वयबोधे समानविभक्तिकयोस्तदृशसमस्तपदपदान्तरयोश्च समभि-
व्याहारोप्याकाङ्क्षा । तथा सत्यतिप्रसङ्गविरहात् । धात्वर्थपाकादौ प्रत्ययार्थान्व-
यबोधे प्रातिपदिकान्तरार्थाभेदान्वयबोधे च ल्युङ्घञाद्यन्तसमुदायप्रत्यययो-
रव्यवहितपूर्वापरीभावस्य समानविभक्तिकयोस्तादृशसमुदायपदपदान्तरयोः
समभिव्याहारस्य चाकाङ्क्षात्वापगमे दर्शिताधिकरणार्थकल्युट्प्रत्ययस्थलीया-
तिप्रसङ्गस्य दुरुद्धरतया न तत्संभवः । अथ घञन्तसमुदायस्य पाकाद्यर्थकत्वे
घञन्तसमुदायस्य संयोगविभागत्वादिविशिष्यावाचकत्वं व्युत्पाद्य संयोगवि-
भागादिपदानां नैमित्तिकसंज्ञात्वनिराकरणं दीधितिभूतां विरुद्धमिति चेत्का-
क्षतिः । न हि कस्य चिद्व्यन्यक्तो विपरीतलेखनं युक्तिबलाद्वस्तुसिद्धौ बाध-
कम् । एवं च यत्र धातुमात्रस्यैव पाकादौ तात्पर्यं तत्र तद्विशेषणवाचकप-
दाद् द्वितीयैव यत्र तु कृदन्तसमुदायस्य पाकादौ तात्पर्यं तत्र तादृशपदं
तथाविधकृदन्तसमुदायसमानविभक्तिकमेव । तदुक्तं कातन्त्रपरिशिष्टज्ञता
कथं स्तोत्रः पाकः कृदन्तविशेषणत्वात् । धात्वर्थैकाधिकरण्ये तु स्तोत्रमो-
दनस्य पाक इति स्यादेवेति वदन्ति । तदर्थकपदोत्तरविभक्त्या संख्याबोधने
ऽभेदसंसर्गावच्छिन्नप्रकारताभिन्नतदर्थविषयताशालिशब्दबोधसामग्री अपे-
क्षिता । तादृशश्च बोधस्तदर्थविशेष्यकस्तदर्थनिरूपितभेदान्वयविषयकश्च

नीलो घटावित्यादौ च विशेष्यवाचकपदोत्तरविभक्त्यैव द्वित्वादिकं प्रत्याप्यते । एवं च क्रियाविशेषणवाचकपदोत्तरविभक्त्या अबाधितयोरपि द्वित्वबहुत्वयोः प्रत्यायनासंभवात्तादृशपदोत्तरमौत्सर्गिकमेकप्रचनमेव भाषाख्यातस्य लवदित्यवधेयम् । अभेदान्वयबोधश्च विरूपोपस्थितयोरेवेति व्युत्पत्तिः घटो घटः, दण्डवान् दण्डवान्, पाकं पचतीत्यादौ घटत्वदण्डत्वपाकत्वाद्यवच्छिन्नतत्तद्रूपावच्छिन्नस्य तथाविधान्वयबोधानुदयात् । अथ तत्प्रयोजकसमानविभक्तिकत्वादेः सत्त्वात्कथं न तादृशान्वयबोधः । अत्राहुः । यादृशं फलं क्वचित्सिद्धति तादृशस्यैवापत्तिः सम्भवति क्लृप्तसामग्रीबलात् । यादृशं च सर्वथैवाप्रसिद्धं तादृशस्य चापादकाप्रसिद्धेरापत्तिरशक्येवेति घटत्वाद्यवच्छिन्नविशेष्यताकाभेदसंसर्गकघटत्वाद्यवच्छिन्नप्रकारकशब्दबोधस्य क्वचिदप्यनुदयात्कथं तदापत्तिः । अथ घटो नीलघटः दण्डवान् रक्तदण्डवानित्यादौ तादृशशब्दबोधस्य प्रसिद्धिः विधेयकोटावधिकावगाहिनः शब्दबोधस्य नवीनैः स्वीकारादिति चेत्तर्हि घटाद्यंशे विशेषणतावच्छेदकविधया नीलादिभाननियामकनीलाद्युपस्थितितात्पर्यज्ञानविशेषादिघटितैव सामग्री घटत्वावच्छिन्नविशेष्यकनीलघटत्वाद्यवच्छिन्नाभेदान्वयबोधप्रयोजिका तदभावादेव घटो घट इत्यादिषु न तादृशशब्दबोधापत्तिरिति केचित् । अथ द्रव्यत्वादौ धर्मितावच्छेदकतासंसर्गेण प्रसिद्धस्य शुद्धघटत्वाद्यवच्छिन्नप्रकारकाभेदान्वयबोधस्य घटत्वादावापत्तिसंभवात् । न च तत्रापादाकाभावः, तात्पर्यज्ञानविशेषादिघटिताया धर्मितावच्छेदकतया द्रव्यत्वादौ तदुत्पादनियामकसामग्या एवापादकत्वात् । न च धर्मितावच्छेदकतासम्बन्धेन द्रव्यत्वादौ तादृशान्वयबोधोत्पत्तिप्रयोजिका द्रव्यपदजन्यद्रव्यत्वाद्यवच्छिन्नविशेष्यकोपस्थितितदवच्छिन्नविशेष्यकयोग्यताज्ञानादिघटितसामग्येव । धर्मितावच्छेदकतायास्तत्कार्यतावच्छेदकताविरहेऽपि द्रव्यत्वादिनिष्ठायास्तत्कार्यतावच्छेदकधर्मघटकत्वात् तादृशसामग्याश्चात्मनिष्ठप्रत्यासत्त्या द्रव्यत्वाद्यवच्छिन्नविशेष्यकघटत्वाद्यवच्छिन्नाद्यभेदबुद्धित्वरूपस्वीयकार्यतावच्छेदकावच्छिन्नोत्पत्तेरेव व्याप्यतया घटत्वादौ धर्मितावच्छेदकतासम्बन्धेन घटत्वावच्छिन्नाभेदबोधापादकत्वं न सम्भवतीति वाच्यम् । योग्यताज्ञानस्य धर्मितावच्छेदकं निवेश्य तद्भेदेन अनन्तकारणताकल्पनमपेत्य लाघवाद् धर्मितावच्छेदकतासम्बन्धेन शब्दबुद्धौ तादृशसम्बन्धेन धर्मितावच्छेदकमनिवेश्य हेतुताकल्पनस्यैव युक्तत्वात् । घटत्वादिधर्मितावच्छेदकघटत्वाद्यवच्छिन्नप्रकारकयोग्यताज्ञानबलादेव घटत्वादौ धर्मितावच्छेदकतासम्बन्धेन तदापत्तेः ।

न च योग्यताज्ञानस्य धर्मितावच्छेदकनिष्ठप्रत्यासत्त्या हेतुत्वापगमे

द्रव्यत्वाद्यवच्छिन्नस्य पदार्थानुपस्थितत्वेऽपि द्रव्यत्वादौ तादृशप्रत्यासत्त्या प्रत्यासन्नयोग्यताज्ञानात्तत्र तादृशप्रत्यासत्त्या शाब्दबोधापत्तिः । आत्मनिष्ठ-प्रत्यासत्त्या हेतुभूतां द्रव्यत्वाद्यवच्छिन्नोपस्थितिमन्तरेणापि तादृशप्रमेयत्वा-द्यवच्छिन्नोपस्थित्यादिदशायां प्रमेयत्वादौ धर्मितावच्छेदकतासंबन्धेन ज्ञान-स्य फलजनकत्वात्तादृशद्रव्यत्वाद्यवच्छिन्नोपस्थितिविरहस्याकिञ्चित्करत्वादि-ति वाच्यम् । समानप्रकारताप्रत्यासत्त्या पदार्थोपस्थितेः शाब्दबोधे हेतुत्वा-पगमात् । येन संबन्धेन यदुर्मावच्छिन्नकार्यं प्रति येन संबन्धेन यदुर्मावच्छिन्न-कार्यस्य व्यापकता तेन संबन्धेन तदुर्मावच्छिन्नकार्योत्पादकसामग्र्या अपि तेन संबन्धेन तदुर्मावच्छिन्नकार्योत्पत्तावपेक्षिततया प्रकारतासंबन्धेन द्रव्य-त्वादौ द्रव्यपदजन्यपदार्थोपस्थित्यसत्त्वे तत्र धर्मितावच्छेदकतासंबन्धेन शाब्दबोधापत्तेरयोगात् । न च यत्र प्रमेयत्वाद्यवच्छिन्नविशेष्यकवृत्तिज्ञानजन्य-प्रमेयत्वाद्यवच्छिन्नविशेष्यकोपस्थितावेव उद्बोधकान्तरात् द्रव्यत्वाद्यवच्छि-न्नस्य भानं तत्र द्रव्यत्वाद्यवच्छिन्नविषयकशाब्दापत्तिवारणाय तदुर्मावच्छि-न्नविशेष्यकशाब्दबोधं प्रति तदुर्मावच्छिन्नविशेष्यकवृत्तिज्ञानजन्यतदुर्मप्रका-रकपदार्थोपस्थितेर्हेतुता वाच्या तथा च प्रकारविशेषनिवेशस्यावश्यकत्वे वि-षयनिष्ठप्रत्यासत्त्या हेतुता कल्पनमयुक्तम् । तथा सति पुरुषभेदेन कार्यकार-णभावबाहुल्यप्रसङ्ग इति वाच्यम् । स्वजनकज्ञानीयवृत्तिनिष्ठप्रकारतानिरूपि-तविशेष्यतावच्छेदकताविशिष्टप्रकारतासंबन्धेनोपस्थितेर्हेतुतां स्वीकृत्य तादृ-शापत्तेर्वारणात् । न च पदार्थोपस्थितेः प्रकारतासंबन्धेन शाब्दबोधोत्पत्त्या तत्र प्रकारतासंबन्धेन पदार्थोपस्थितेरभावात्प्रकारनिष्ठप्रत्यासत्त्या पदार्थोपस्थि-तेर्हेतुता व्यभिचारेण कल्पयितुमशक्येति वाच्यम् । परामर्शकारणताविचा-रदर्शितदिशाव्यभिचारस्य वारणीयत्वादिति चेत्तर्हि तदुर्मावच्छिन्नाभेदसं-सर्गावच्छिन्नप्रकारतानिरूपितविशेष्यतावच्छेदकतासंबन्धेन शाब्दबुद्धित्वाव-च्छिन्नं प्रति तदुर्मभेदस्यापि हेतुतायाः स्वीकरणीयतया न घटो घट इत्या-दिस्यले शाब्दबोधापत्तिः । स घट इत्यादिवाक्याज्जातित्वादिना घटत्वादि-धर्मितावच्छेदककस्य स्वरूपतो घटत्वादिप्रकारतावच्छेदककस्य घटः स इत्यादिवाक्यात्स्वरूपतो घटत्वादिधर्मितावच्छेदककस्य जातित्वादिविशि-ष्टघटत्वावच्छिन्नप्रकारताकस्य शाब्दबोधस्योपपत्तये विशेष्यत्वप्रकारत्वयोरव-च्छेदकत्वे निरवच्छिन्नत्वेन विशेषणीये । घटो नीलघट इत्याद्यन्वयबोधस्य प्रामाणिकत्वेन्यत्र दर्शितरीत्या सो ऽप्युपपादनीयः । स स इत्यादिवाक्या-ज्जातित्वाद्यवच्छिन्नधर्मितावच्छेदकताकतदुर्मावच्छिन्नप्रकारतावच्छेदकता-काभेदान्वयबोधस्य वारणाय तदुर्मावच्छिन्नावच्छेदकताकप्रकारतानिरू-

पितधर्मितावच्छेदकतावच्छेदकत्वप्रत्यासत्त्या शाब्दबोधं प्रति तदुर्मभेद-
स्यापि पृथक्कारणत्वं कल्पनीयम् । एवं दण्डवान् दण्डवानित्यादिवाक्यादृ-
ण्डसंयोगत्वाद्यवच्छिन्नवति तदवच्छिन्नवदभेदान्वयबोधस्य वारणाय दण्ड-
संयोगत्वाद्यवच्छिन्नावच्छेदकताकरतानिरूपितविशेष्यतानिरूपितसंयोग-
त्वाद्यवच्छिन्नावच्छेदकतानिरूपितावच्छेदकतावच्छेदकत्वसंबन्धेन शाब्दबोधे
दण्डत्वादिभेदस्यापि पृथक्कारणत्वं कल्पनीयम् । अवच्छेदकतायां निरवच्छिन्न-
त्वनिवेशोऽपि पूर्ववद्बोध्यः । वस्तुतस्तु तदुर्मन्यवृत्तिविषयतासंबन्धेन ज्ञानं प्रति
तदुर्मभेदत्वेन हेतुता लाघवात् । एवं च घटत्वाद्यवच्छिन्नप्रकारतानिरूपितवि-
शेष्यतावच्छेदकतासंबन्धेन शाब्दबोधं प्रति घटत्वाद्यन्यवृत्तिविषयतासंबन्धेन
ज्ञानत्वाद्यवच्छिन्नस्य व्यापकतया घटत्वादौ तादृशविषयतासंबन्धेन ज्ञानत्वा-
वच्छिन्नात्पादकसामग्रीविरहेण न तत्र तादृशविशेष्यतावच्छेदकतासंबन्धेन
शाब्दबोधापत्तिः । एवं च घटवान् घटवानित्यादिशाब्दबोधवारणानुरोधेन
धर्मितावच्छेदकतावच्छेदकादिनिष्ठप्रत्यासत्त्या कारणत्वान्तरमपि न कल्प्यते ।
एवमुद्देश्यतावच्छेदकविधेययोरैक्येनैको द्वावित्यादिवाक्यादेकत्वद्वित्वाद्यव-
च्छिन्ने एकत्वाद्वित्वादीनां भेदान्वयबोधानुदयाद्, एकत्वत्वद्वित्वत्वाद्यवच्छिन्न-
समवायादिसंसर्गावच्छिन्नप्रकारतानिरूपितविशेष्यतानिरूपितसमवायादिसंस-
र्गावच्छिन्नावच्छेदकतावच्छेदकत्वादिसंबन्धेन शाब्दबुद्धौ एकत्वत्वद्वित्वत्वा-
दिभेदस्य । एवं कर्म गच्छतीत्यादौ च कर्मत्वत्वाद्यवच्छिन्ने आधेयतासंबन्धेन
तदुतोऽन्वयबोधवारणाय कर्मत्वत्वाद्यवच्छिन्नावच्छेदकताकाधेयतासंब-
न्धावच्छिन्नप्रकारतानिरूपितधर्मितावच्छेदकतासंबन्धेन शाब्दबोधे कर्मत्व-
त्वादिभेदस्य घटो न घट इत्याद्यनुमितेः शाब्दबोधस्य च वारणाय घट-
त्वावच्छिन्नभेदप्रकारतानिरूपितधर्मितावच्छेदकतासंबन्धेनानुमितौ शाब्द-
बोधे च घटत्वादिभेदस्य हेतुत्वान्तरकल्पनमनादेयमेव । तदुर्मभेदस्यैकैका-
रणतयैव सकलातिप्रसङ्गवारणसंभवादिति कृतं पल्लवितेन ॥

भेदान्वयबोधश्च प्रातिपदिकार्थधात्वर्थयोः प्रत्ययार्थेन क्व चिन्निपा-
तार्थेन च सममेव जायते न त्वन्येन । सत्यपि पदार्थापस्थितियोग्यताज्ञानादि
रूपकारणकलापे राजा पुरुषः भूतलं घट इत्यादौ पुरुषाद्यंशे राजभूतलादेः
स्वत्वाधेयतासंबन्धेन तण्डुलः पचति चैत्रः पच्यते इत्यादौ कर्मत्वकर्तृत्वादिसं-
बन्धेन तण्डुलचैत्रादौ पाकादेः स्वकर्मकत्वस्वकर्तृकत्वादिसंबन्धेन पाकाद्यंशे-
वा तण्डुलचैत्रादेरन्वयबोधात्त्रिपातातिरिक्तप्रातिपदिकार्थयोः क्रियातादृश-
प्रातिपदिकार्थयोश्च भेदेन साक्षादन्वयबोधस्याव्युत्पन्नत्वात् । विभक्त्य-
र्थमन्तराकृत्य तयोरप्यन्वयबोधात्साक्षादिति । त्रिपातातिरिक्तत्वादिविशेषः

णाद्, भूतले न घटः, घटो न पट, इत्यादौ घटादेर्नञ्जर्थाभावेन मुखं चन्द्र इवे-
त्यादौ मुखचन्द्रादीनामिदार्थसादृश्यादिना न कलज्जं भक्तयेदित्यादौ नैया-
यिकमते नञुपस्थाप्येन बलवदनिष्ठाननुबन्धित्वविशिष्टेष्टसाधनत्वादिरूपवि-
ध्यर्थाभावेन धात्वर्थभक्त्यादेरनुयोगितया, गुरुमते तु विध्यर्थापूर्वांशे विशेष-
णतयान्वितेन नञुपस्थाप्याभावेन धात्वर्थभक्त्यादेः प्रतियोगितयान्वये ऽपि न
क्षतिः । राजपुरुष इत्यादिसमासस्थले तु पुरुषादिपदार्थेन समं राजादिपदार्थस्य
न भेदान्वयबोधः किन्तु तेन समं विभक्त्यन्तार्थविशिष्टलाक्षणिकराजादिपदो
पस्थाप्यराजसंबन्धादेरभेदान्वयबोध एवेति न दोषः । एवं मुखं चन्द्र इत्या-
दिरूपकस्थले चन्द्रादिपदस्य चन्द्रादिसदृशलक्षणाया चन्द्रादिसदृशाभेदान्व-
यबोध एष, न तु सादृश्यादिसंबन्धेन चन्द्रादेर्मुखादावन्वय इति न तत्र व्यभि-
चारः । के चित्तु रूपकस्थले चन्द्रादिपदस्य चन्द्रादिसदृशे न लक्षणा किं तु तत्र
मुख्यार्थचन्द्रादेरेवाभेदभ्रमो मुखादौ । मुखं न चन्द्र इत्यादिविशेषदर्शनद-
शायां च न तत्र शाब्दे ऽभेदप्रत्ययः अपि तु शब्दजन्यविशकलितपदार्थाप-
स्थितिमूलको मानस एवाहार्याभेदभ्रम इत्याहुः । परे तु तादात्म्यातिरिक्त-
संबन्धेन नामार्थयोर्नान्वयबोधः । तादात्म्यं च प्रकृते तद्वृत्तिधर्मवत्त्वम् । एवं
च नीलो घट इत्यादौ स्ववृत्तिनीलत्वादिमत्त्वसंबन्धेन घटाद्यंशे नीलपदा-
र्थस्येव मुखं चन्द्र इत्यादौ स्ववृत्त्याह्लादकत्वादिमत्त्वसंबन्धेन मुखादौ चन्द्रा-
देरन्वयबोधः तादृशार्थान्वयबोधे ऽपि समानविभक्तिकत्वं तन्वमित्यतो
नातिप्रसङ्ग इति वदन्ति । अथ राजा पुरुष इत्यादौ पदार्थापस्थित्यादिस-
त्वेन कथं भेदान्वयबोधः, सामग्या कार्यजनने उक्तनियमभङ्गरूपायाः प्रयो-
जनक्षतेरकिंचित्करत्वात्, । सामग्रीसत्त्वे अवश्यं कार्यमिति नियमात् । न च
तत्र भेदान्वयबोधोपयिकाकाङ्क्षाविरहाच्छाब्दसामग्येवासिद्धेति वाच्यम् ।
समभिव्याहाररूपाकाङ्क्षायास्तत्रापि सत्त्वात् । न च तादृशाकाङ्क्षायास्तत्र
सत्त्वे ऽपि राजादिपदार्थप्रकारकभेदान्वयबोधे राजादिपदार्थप्रकारकराजादि-
पदाव्यवहितोत्तरङ्गसपदत्वादिरूपानुपूर्वीविशेषरूपाया आकाङ्क्षाया अपि प्रयो-
जकत्वात् । तदभावादेव न तत्र शाब्दसामग्रीति वाच्यम् । संबन्धादिवि-
शेष्यकराजादिप्रकारकान्वयबोधेव तादृशाकाङ्क्षाज्ञानस्य हेतुतया पुरुषादौ
राजादिपदार्थप्रकारकान्वयबोधोक्तौ तादृशाकाङ्क्षाज्ञानरूपकारणविरहस्या-
किंचित्करत्वात् । अत्र के चित् । नामार्थप्रकारभेदान्वयबोधं प्रति समान-
विशेष्यताप्रत्यासत्या प्रत्ययजन्योपस्थितेहेतुत्वकल्पनाद् नामार्थप्रकारकभेदा-
न्वयबोधे विशेष्यतया प्रत्ययार्थस्यैव भानं न तु नामार्थान्तरस्य । तत्र विशे-
ष्यतासंबन्धेन प्रत्ययजन्योपस्थितेरसत्त्वात् । न च संबन्धादेरपि नामार्थतया

तत्प्रकारकान्वयबोधे पुरुषादिपदार्थस्य विशेष्यतया भानानुपपत्तिः, तत्तन्ना-
मपदजन्यतत्तन्नामार्थप्रकारकशाब्दबोधत्वावच्छिन्नं प्रति प्रत्ययजन्योपस्थिति-
त्वेन हेतुत्वे ऽपि राजसंबन्धः प्रमेयः राज्ञः पुरुष इत्यादौ दृशवाक्यद्वयजन्यवा-
क्यार्थद्वयान्वयबोधे पुरुषस्य राजसंबन्धविशेष्यतया भानानुपपत्तिरिति वा-
च्यम् । प्रत्ययाधीनतत्तत्पदार्थोपस्थित्यजन्यतदर्थप्रकारकशाब्दत्वावच्छिन्नं
प्रत्येव प्रत्ययजन्योपस्थितेः समानविशेष्यताप्रत्यासत्त्या हेतुत्वोपगमात् ।
अथैवमपि यत्र राजा पुरुष इत्यत्र पुरुषपदाधीनपुरुषोपस्थितौ प्रत्ययवशा-
त्कश्चित्प्रत्ययार्थो ऽपि विषयीभूतः तत्र प्रत्ययजन्यतथाविधसमूहालम्बनोप-
स्थितेर्विशेष्यतासंबन्धेन पुरुषे ऽपि सत्त्वात्तस्य राजप्रकारकान्वयबोधे विशेष्य-
तया भानापत्तिर्दुर्वारैव । न च प्रत्ययजन्यतावच्छेदकीभूतविशेष्यतासंबन्धे-
नोपस्थितेर्हेतुत्वोपगमवानुपपत्तिः । तादृशसमूहालम्बनोपस्थितिनिरूपितपु-
रुषनिष्ठविशेष्यताया नाम्न एव जन्यतावच्छेदकत्वादिति वाच्यम् । ज्ञानभे-
देन विशेष्यताभेदाभावात् । यत्र कुत्र चित्प्रत्ययादेव लक्षणादिना पुरुषाद्युप-
स्थितिस्तत्र तादृशोपस्थितिनिरूपितप्रत्ययजन्यतावच्छेदकीभूतविशेष्यतातः
पुरुषादिपदजन्यपुरुषाद्युपस्थितविशेष्यताया अभिव्यक्त्या तावताप्युक्तातिप्रसङ्ग-
वारणासंभवादिति चेन्न । स्वजनकज्ञानीयप्रत्ययवृत्तिप्रकारतानिरूपितविशेष्य-
ताविशिष्टविशेष्यतासंबन्धेनैवोपस्थितेर्हेतुतयोक्तसमूहालम्बनोपस्थितिनिरू-
पितपुरुषनिष्ठविशेष्यतायाश्च तादृशोपस्थितिजनकज्ञानीयप्रत्ययवृत्तिप्रकारता-
निरूपितविशेष्यतासामानाधिकरण्यविरहान्नातिप्रसङ्ग इति वदन्ति । तद-
सत् । प्रत्ययत्वस्यानुगतानतिप्रसक्तस्य दुर्वचतया उक्तकार्यकारणभावकल्पनाया
असंभवात् । राजसंबन्धः पुरुष इत्यादौ संबन्धादिपदे ङस्पदत्वादिभ्रमद-
शायां संबन्धादिविशेष्यकराजादिपदार्थप्रकारकान्वयबोधानुपपत्तेः । राज्ञः
पुरुष इत्यादौ ङस्पदादिषु संबन्धादिपदत्वभ्रमदशायां संबन्धांशे राजादि-
प्रकारकान्वयबोधापत्तेश्च । न च प्रत्ययत्वेन ज्ञातं यत्पदं तत्पदजन्योपस्थितेः
कारणत्वादेतद्वेषद्वयस्य नावकाश इति वाच्यम् । राज्ञः पुरुष इत्यादौ
षष्ठादेः प्रत्ययत्वाद्यनुपस्थितिदशायामपि आनुपूर्वीविशेषप्रकारकज्ञानाधीन-
तदर्थोपस्थितिसत्त्वे शाब्दबोधोत्पत्त्या प्रत्ययत्वप्रकारकज्ञाननिवेशासंभवात् ।
इदं पुनरत्र तत्त्वम् । राजा पुरुष इत्यादौ पुरुषादिविशेष्यकराजादिप्रकारक-
भेदान्वयबोधस्याऽप्रसिद्धैव नापत्तिसंभवः । यत्र षष्ठादिविभक्तरेव स्वारसि-
कलक्षणाया शक्तिभ्रमेण वा पुरुषाद्युपस्थितिस्तत्र तद्विशेष्यकराजादिपदार्थप्रका-
रकभेदान्वयबोधः प्रसिद्ध इति चेत्तर्हि तादृशबोधे तथाविधप्रकृतिप्रत्ययानुप-
पूर्वीविशेषरूपाकाङ्क्षाज्ञानसहकृततत्तद्विभक्तिजन्यपुरुषाद्युपस्थितिघटितसाम्य्या

एव तादृशबोधोत्पत्तिनियामकतया तदभावादेव न तदापत्तिः । अत एव स्वत्वादिसंबन्धेन राजादिविशिष्टपुरुषादितात्पर्यकतदादिपदघटितात् स सुन्दर इति वाक्यात्पुरुषादिविशेष्यकस्वत्वादिसंसर्गकराजादिप्रकारकशाब्दबोधस्य च प्रसिद्ध्या राजा पुरुषः सुन्दर इत्यादौ पदार्थोपस्थितियोग्यताज्ञानादिवलात्तादृशशाब्दबोधापत्तिरित्यपि निरस्तम् । स सुन्दर इत्यादिवाक्याधीनशाब्दबोधसामग्र्यास्तत्पदत्वाद्यवच्छिन्नविशेष्यकसुन्दरादिपदसमभिव्याहारज्ञानसहकृततदादिपदजन्यतादृशविशिष्टार्थोपस्थितिघटिततया तदभावादेवापत्त्यभावात् । अथैतादृशरीत्यापत्तिवारणे राज्ञः पुरुष इत्यादौ स्वत्वादिसंबन्धेन पुरुषादौ राजाद्यन्वयबोधस्वीकारे ऽपि क्षतिविरहादुक्तव्युत्पत्तिरनिर्युक्तिका । विभक्तीनां संबन्धादिवाचकत्वमपि निर्युक्तिकं, नीलो घट इत्यादौ विशेषणवाचकपदसमभिव्याहृतविभक्तेरिव सर्वविभक्तीनां साधुत्वमात्रार्थकत्वस्यैवोचितत्वात् । न हि तत्र तथाविधान्वयबोधोपगमे तत्स्थलीयसामग्रीबलाद्राजापुरुष इत्यादिष्वपि तथाविधान्वयबोधप्रसङ्गः संभवति । तत्स्थलीयसामग्र्याः षष्ठ्यन्तराजपदत्वाद्यवच्छिन्नधर्मिकपुरुषादिपदसमभिव्याहाररूपाकाङ्क्षाज्ञानघटिततया तदभावादेव तत्र तादृशसामग्र्या अभावात् । एवं च राजपुरुष इत्यादिसमासे राजादिपदस्य राजसंबन्धादिलक्षणास्वीकारो ऽपि व्यर्थः तत्र भेदान्वयबोधस्वीकारे ऽपि क्षतिविरहात् । न च तत्र भेदान्वयबोधाभ्युपगमे तत्स्थलीयसामग्रीबलाद्राजा पुरुष इत्यादावपि तादृशान्वयबोधापत्तिरिति वाच्यम् । तत्स्थलीयशाब्दबोधे राजपदाव्यवहितोत्तरपुरुषादिपदत्वरूपानुपूर्वीविशेषज्ञानस्य हेतुतया ऽसमासस्थले पुरुषादिपदस्य विभक्त्या राजादिपदव्यवहितत्वात्तादृशानुपूर्वीविशेषज्ञानासंबन्धेन तत्र तादृशबोधसामग्र्या असिद्धेः । न च प्रकृतिप्रत्यययोरानुपूर्वीविशेषरूपस्याकाङ्क्षात्वात्प्रातिपदिकद्वयाव्यवधानघटितोक्तानुपूर्वीविशेषज्ञानस्य हेतुत्वमेव निष्प्रामाणिकमिति वाच्यम् । भवन्मते ऽपि राजपुरुष इत्यादौ तादृशसामग्रीबलाद्राजपदार्थराजसंबन्धिपुरुषपदार्थयोरभेदान्वयबोधस्तादृशसामग्रीबलाद्राज्ञः पुरुष इत्यादावपि राजादिपदस्य राजसंबन्धादौ लक्षणाग्रहसत्त्वे तादृशाभेदान्वयबोधप्रसङ्गवारणाय तथाविधानुपूर्वीविशेषज्ञानस्य समासजन्यबोधे हेतुताकल्पनस्यावश्यकत्वात् । अस्माभिर्भेदान्वयबोधेव तादृशानुपूर्वीविशेषज्ञानस्य हेतुतायाः कल्पनीयत्वात् । न चोभयमत एव राजसंबन्धिनि राजपदस्य स्वारसिकलक्षणाग्रहेण राजपुरुष इत्यत्र राजसंबन्धिपुरुषयोरभेदान्वयबोधो भवति । इयांस्तु विशेषो यदस्मन्मते ऽसौ समासः षष्ठीतत्पुरुषो भवन्मते कर्मधारय इति । एवं च पुरुषविशेष्यकाभेदसंसर्गकराजसं-

बन्धिप्रकारकबोधे राजपदाव्यवहितोत्तरवर्त्तिपुरुषपदत्वप्रकारकज्ञानत्वेन हेतु-
त्वमुभयवादिसिद्धमेव भेदान्वयबोधेतादृशानुपूर्वीज्ञानहेतुताकल्पनमधिकमि-
ति वाच्यम् । उक्ताभेदान्वयबोधे तथाविधानुपूर्वीज्ञानहेतुतायां पर्यायशब्दा-
न्तरघटितानुपूर्वीज्ञानजन्यतथाविधान्वयबोधे व्यभिचारवारणाय तादृशानुपू-
र्वीज्ञानानन्तर्यस्य कार्यतावच्छेदककोटाववश्यं निवेशनीयतया तत्र विषयनि-
वेशे प्रयोजनाभावेन तादृशकार्यतावच्छेदकस्यैव भेदान्वयबोधसाधारण्येना-
नुपूर्वीज्ञानस्य भेदान्वयबोधे हेतुताया अनाधिक्यात् । एवं तण्डुलं पचती-
त्यादावपि पाकादिरूपधात्वर्थे कर्मत्वादिसंबन्धेन तण्डुलादेरन्वयबोधः स्वीक-
र्तुमुचितः । कर्मत्वस्य पाकाद्यंशे प्रकारत्वे तत्र तत्र द्वितीयादेः शक्तिकल्पने
तादृशवाक्यजन्यशाब्दबोधे कर्मत्वादिसंसर्गस्याधिकस्य विषयताकल्पने च
गौरवात् । तण्डुलं पचतीत्यादिवाक्यजन्यशाब्दबोधसामग्रीबलात्तण्डुलः
पचतीत्यादावपि तथाविधान्वयबोधापत्तिस्तु न संभवति । तादृशान्वयबोधे
द्वितीयान्ततण्डुलपदत्वाद्यवच्छिन्नधर्मिकपचतीत्यादिसमभिव्याहारज्ञानस्य
हेतुतया तण्डुलः पचतीत्यादौ तादृशसामग्र्या अप्रसिद्धेः । एवं पचति चैत्र
इत्यादावपि कृतिसंबन्धेन पाकादेश्चैत्राद्यंशे ऽन्वयबोधस्वीकार उचितः ।
अन्यथोक्तरीत्या गौरवात् तत्र तादृशान्वयबोधस्वीकारे तत्स्थलीयसामग्रीब-
लात्, पचते चैत्रः, पाकश्चैत्र, इत्यादौ तथाविधान्वयबोधापत्तेरप्युक्तीत्या-
वारणसंभवादिति । मैवम् । राज्ञः पुरुष इत्यादौ षष्ठ्यादेः स्वत्वादिवचक-
त्वमावश्यकम् । अन्यथा पुरुषो न राज्ञ इत्यादौ पुरुषे राजस्वत्वाद्यभावबो-
धानुपपत्तेः । न हि तत्र स्वत्वादिसंबन्धावच्छिन्नप्रतियोगिताकराजाद्यभाव
एव प्रतीयते न तु राजस्वत्वाद्यभाव इति संभवति स्वत्वादिसंबन्धस्य
वृत्त्यनियामकतया प्रतियोगितानवच्छेदकत्वेन तत्संबन्धावच्छिन्नप्रतियोगि-
ताकाभावाप्रसिद्धेः । अत एव स्वामित्वादिकं परित्यज्य स्वत्वादेः षष्ठ्यर्थत्वं
नञीनाः स्वीकुर्वन्ति स्वामित्वादेः षष्ठ्यर्थत्वे तस्य निरूपकतासंबन्धेन पुरुषांशे
ऽन्वयसंभवे ऽपि तादृशसंबन्धस्य वृत्त्यनियामकतया संसर्गाभावप्रतियोगितान-
वच्छेदकत्वेन तत्संबन्धावच्छिन्नाभावस्य नञा प्रत्यायनासंभवात् । आश्रयता-
संबन्धाद्यवच्छिन्नाभावबोधस्यैतादृशसमभिव्याहारस्थले ऽभ्युपगमे चैत्रादिसंब-
न्धिनि धने ऽपि आश्रयतासंबन्धावच्छिन्नप्रतियोगिताकचैत्रवृत्तिस्वामित्वाभा-
वसत्वाच्चेदं चैत्रस्येति प्रयोगापत्तिः । न च नञसमभिव्याहारस्थलानुरोधेन
षष्ठ्यादेः स्वत्वादिवचकत्वे ऽपि राज्ञः पुरुष इत्यादौ षष्ठ्याद्यर्थस्य संसर्गमर्या-
दया भानमुचितम् । तस्य प्रकारत्वोपगमे तत्संबन्धस्याधिकस्य भानकल्पनेन
गौरवात् । नञसमभिव्याहारस्यैव तत्प्रकारकबोधनियामकत्वाभ्युपगमेन सा-

मयीबलात् तत्प्रकारकबोधस्य तदसमभिव्याहारस्थले ऽसंभवादिति वाच्यम् । एवं सति नञपदं विना यादृशसमभिव्याहारस्थले यत्र धर्मिणि येन संबन्धेन यस्य विशेषणतया भानं तत्र नञसमभिव्याहारे तत्र धर्मिणि तत्संबन्धावच्छिन्नप्रतियोगिताकृतदभावः प्रतीयते इति सर्वजनानुभवस्यापलापपत्तेः । राज्ञः पुरुष इत्यादिवाक्यजन्याप्रामाण्यज्ञानानास्कन्दितबोधदशायां पुरुषो न राज्ञ इत्यादिवाक्यादपि शाब्दबोधापत्तेः स्वत्वाभावबुद्धौ स्वत्वसंसर्गकज्ञानस्य विरोधित्वे मानाभावात् । वृत्त्यनियामकसंबन्धस्याभावप्रतियोगितावच्छेदकत्वे ऽपि राज्ञः पुरुष इत्यादौ राजस्वत्वादेः प्रकारताभ्युपगमः समुचितः । अन्यथा तादृशसमभिव्याहारज्ञानघटितशाब्दसामयीकाले राजस्वत्वाभाववान्पुरुषः सुन्दर इत्याकारकविशिष्टवैशिष्ट्यावगाहिप्रत्यक्षवारणाय तत्र तादृशसामग्र्याः प्रतिबन्धकताकल्पनाधिक्येन गौरवात् । अस्मन्मते तादृशसमभिव्याहारघटितसामग्र्या राजस्वत्वाभाववान् पुरुष इत्यादिबाधाभावघटिततया तत्सत्त्वे विशेष्यतावच्छेदकादिप्रकारकनिश्चयरूपकारणविरहादेव तथाविधविशिष्टवैशिष्ट्यावगाहिप्रत्यक्षोत्पत्त्यसंभवेन तादृशसामग्र्यास्तत्र प्रतिबन्धकत्वस्याकल्पनात् । अन्यथादृशप्रत्यक्षस्थलीयप्रतिबन्धकतया च न त्वन्मते निर्वाहः । अन्यत्रान्यविधप्रत्यक्षेच्छानामुत्तेजकतया तादृशेच्छायामसत्यां चोपदर्शितविशिष्टवैशिष्ट्यबोधत्वप्रकारेच्छाबलादुपदर्शितविशिष्टवैशिष्ट्यबोधोपपत्तये अन्यादृशविषयताया एव प्रतिबन्धतावच्छेदकत्वोपगमावश्यकत्वात् । न च स्वत्वादेः प्रकारतामते ऽपि स्वत्वादिसंबन्धावच्छिन्नप्रतियोगिताकराजाद्यभावविशिष्टपुरुषादिवैशिष्ट्यबोधे तथाविधसामग्र्याः प्रतिबन्धकताधिक्येन गौरवम् । तत्संसर्गतामते तादृशसामग्र्याः स्वत्वादिसंबन्धावच्छिन्नप्रतियोगिताकराजाद्यभाववत्तानिश्चयाभावघटिततया तत्सत्त्वे कारणविरहादेव तथाविधप्रत्यक्षवारणसंभवादिति वाच्यम् । मन्मते तादृशप्रत्यक्षं प्रति तथाविधसामग्र्याः प्रतिबन्धकताधिक्ये ऽपि निरूपितत्वादिसंबन्धावच्छिन्नप्रतियोगिताकराजाद्यभावविशिष्टस्वत्वादिवैशिष्ट्यबोधे तथाविधसामग्र्याः प्रतिबन्धकताऽकल्पनेन तदंशे साम्यात् । तथाच पूर्वाक्तराजस्वत्वाभाववान् पुरुषः सुन्दर इत्यादिविशिष्टवैशिष्ट्यप्रत्यक्षं प्रति राज्ञः पुरुष इत्यादिसामग्र्याः प्रतिबन्धकत्वकल्पनं संसर्गतावादिनां मते ऽधिकमिति । न च स्वत्वादेः प्रकारतामते घटप्रत्यक्षादिकं प्रति तादृशसामयीप्रतिबन्धकतायां विभक्तिजन्यस्वत्वाद्युपस्थितिनिनेशाधिक्येन राजस्वत्वाभाववान्पुरुष इत्यादिबाधाद्यभावनिवेशाधिक्येन च गौरवम् । अस्मन्मते तादृशोपस्थितितथाविधबाधाभावादीनां तथाविधवाक्यजन्यशाब्दबोधं प्रत्यहेतुतया तादृशवाक्यघटितसा-

मयीप्रतिबन्धकतायां तेषामनिवेशादिति वाच्यम् । भवन्मते ऽपि स्वत्वसं-
बन्धावच्छिन्नप्रतियोगिताकराजाभावव्याप्यराजस्वत्वाभाववान्पुरुष इत्यादि-
निश्चयस्य तदभावव्याप्यवृत्तानिश्चयमुद्रया तादृशवाक्यजन्यशाब्दधीविरो-
धितया तादृशनिश्चयाभावस्य तथाविधसामयीप्रतिबन्धकतायां निवेशनस्या-
धिक्येन लाघवानवकाशात् । मन्मते राजस्वत्वाभाववान् पुरुष इत्यादिबा-
धकाभावनिवेशेनैव तादृशनिश्चयकाले प्रत्यक्षाभ्युपपत्तेस्तदभावानिवेशात् ।
यत्तु राज्ञः पुरुष इत्यादौ राजस्वत्ववान् पुरुष इत्याद्यान्वयबोधोपगमे राज-
कीयं स्वत्वं राजस्वत्ववान् पुरुष इत्याकारकद्विविधानुमितेरेव तदतिरिक्तवि-
षयकत्वेन तादृशानुमितिं प्रति प्रत्येकं तादृशवाक्यघटितसामग्र्याः प्रतिब-
न्धकत्वद्वयम् । अस्मन्मते च तादृशानुमित्यास्तथाविधवाक्यजन्याद्राज-
कीयः पुरुष इत्येतादृशबोधादतिरिक्तविषयकतया तत्र तादृशसामग्र्याः प्रति-
बन्धकत्वकल्पनं नास्ति, तथाविधानुमितितथाविधशाब्दसामग्र्योश्च सत्यो-
रनुमितेरेवोत्पत्तेः, अपि तु राजकीयः पुरुष इत्याकारकस्वत्वसंसर्गकैकविधा-
नुमितिं प्रत्येव तादृशसामग्र्याः प्रतिबन्धकत्वमेकं कल्पनीयमिति लाघवमिति ।
तदप्यकिञ्चित्करम् । भवन्मते यत्र यादृशानुमितिः स्वीक्रियते अस्मन्मते ऽपि
तत्र तादृशानुमितेः स्वीकरणीयतयानुमितौ शाब्दसामग्र्याः प्रतिबन्धकत्वसा-
म्याद्, उपदर्शितस्थले भवद्विरनुमितिः स्वीक्रियते अस्माभिरपि स्वीक्रियते,
कुतः प्रतिबन्धकताद्वयकल्पनमिति भवतापि तादृशशाब्दं प्रति तादृशानु-
मितिद्वयसामयीद्वयस्य प्रतिबन्धकताया वाच्यतया साम्याच्च । एवं राजपुरुष
इत्यादिसमासवाक्यात्स्वत्वसंसर्गकशाब्दबोधस्वीकारे तादृशशाब्दबोधसा-
मग्र्याः स्वत्वसंसर्गेण राजविशिष्टपुरुषतात्पर्यज्ञानादिघटिताया भिन्नविषयक-
प्रत्यक्षादिकं प्रति प्रतिबन्धकत्वाधिक्येन गौरवात् । तत्र राजसंबन्धिप्रकारका-
भेदान्वयबोधस्वीकार एवोचितः । न च भवन्मते ऽपि तादृशभेदान्वयबोधसा-
मग्र्याः प्रतिबन्धकताधिक्येन गौरवमिति वाच्यम् । राजपदस्य राजसंबन्धिनि-
स्वारसिकलक्षणाग्रहदशायामभेदसंबन्धेन राजसंबन्धिविशिष्टपुरुषे तात्पर्य-
ग्रहसत्त्वे भवन्मते ऽपि कर्मधारयत्वेनाभिमतान्तथाविधसमासवाक्यात्तादृशशा-
ब्दबोधस्वीकारस्यावश्यकतया तादृशसामयीप्रतिबन्धकताया उभयमतसिद्-
त्वात् । यत्तु दधि पश्य इत्यादौ लुप्तद्वितीयाविभक्तिस्मरणेन दधिकर्मकदर्श-
नबोधवद्वाजपुरुष इत्यादावपि लुप्तषष्ठीविभक्तिस्मरणेन राजसंबन्धिप्रकारक-
भेदान्वयबोधनिर्वाहे राजसंबन्धिनि निरुद्धलक्षणां स्वीकृत्याभेदान्वयबोधो-

पगमो निरर्थकः । न च षष्ठीतत्पुरुषादिस्थले ऽपि लुप्तविभक्तिस्मरणेन चेद-
न्वयबोधस्तदा ऋदुस्य राजमातङ्गा इत्यादिप्रयोगापत्तिस्तत्र मातङ्गादौ
राजादीनामन्वयबोधोपपत्तये राजादिपदोत्तरपञ्चादिविभक्त्यनुसंधानस्याव-
श्यकत्वेन समानविभक्तिकतया राजादौ ऋदुदिपदार्थस्याभेदान्वयबोधसंभ-
वादिति वाच्यम् । यतस्तत्र ऋदुराजादीनामभेदान्वयबोधानुपपत्त्या नाभि-
युक्तानामप्रयोगः, अपि तु समासाघटकपदसापेक्षतया राजपदस्यासामर्थ्यातिदे-
शात्समासासाधुत्वेन । तत्सापेक्षत्वं च तदर्थान्वितस्वार्थपरत्वं, स्वार्थश्च स्वीय-
वृत्तियहविशेषः । अत एव, शरैः शातितपत्र, श्वैत्रस्य दासभार्येत्यादौ न सम-
स्यमानशातितदासपदादेः सापेक्षता । तदर्थैकदेशशातनदासत्वादावेव शरकर-
णकत्वचैत्रनिरूपितत्वादीनामन्वयात् । तदर्थान्वितेत्यत्राभेदान्वयो वा निवे-
शनीय इति । तदसत् । स्वारसिकलक्षणाग्रहस्थलानुरोधेन तादृशसमभि-
व्याहारज्ञानादेस्तथाविधबोधजनकतायाः कृप्तत्वात्तत्र निरुद्धलक्षणास्वीकारे
गौरवाभावात् । यत्र राजपदस्य राजसंबन्धिनि स्वारसिकलक्षणाग्रहस्तत्र
तादृशबोधस्योभयमतसिद्धतया तादृशसमभिव्याहारज्ञानस्य राजसंबन्ध्यभि-
न्नपुरुषबोधे कारणतायाः कृप्तत्वात्, तथैव निर्वाहेण सर्वत्र लुप्तविभक्तिस्म-
रणकल्पने मानाभावात् । न च स्वारसिकलक्षणाग्रहस्थले तत्र तादृशान्वय-
बोधस्योभयवादिसिद्धत्वे ऽपि निरुद्धलक्षणामते संबन्धितात्पर्यस्यानादित्वक-
ल्पनागौरवम् । अनादितात्पर्यविषयीभूतार्थनिष्ठलक्षणाया एव निरुद्धलक्षणा-
त्वादिति वाच्यम् । राजपुरुष इत्यादिवाक्यजन्यशब्दबोधात्पूर्वं नियमतो
लुप्तविभक्तिस्मरणकल्पनापेक्षया तात्पर्यस्यानादित्वकल्पनायां गौरवविरहा-
दिति । न चैवं दधि पश्यतीत्यादावपि दध्यादिपदस्य दधिकर्मकादौ लक्ष-
णां स्वीकृत्य धात्वर्थेन समं तस्याभेदान्वयबोधोपपादनसंभवात्तत्रापि लुप्त-
विभक्तिस्मरणकल्पनमनुचितमिति वाच्यम् । दध्यादिपदस्य दधिकर्मकादौ
लक्षणाग्रहदशायामपि तस्य द्वितीयेतरविभक्त्यन्तत्वधमदशायां दधिकर्मकः
पश्यति, दधिकर्मकेण पश्यतीत्यादाविव उक्तस्थले ऽपि दधिकर्मकदर्शनान्वय-
बोधानुदयात् । भवन्मते दधिकर्मकः पश्यतीत्यत्र दधिपश्यतीति स्थलीयदधि-
पदोत्तरपश्यतिपदत्वरूपाकाङ्क्षाज्ञानादिघटितसामयीसत्त्वादधिकर्मकदर्शना-
न्वयस्यापत्तेर्द्वितीयान्तदध्यादिपदत्वावच्छिन्नधर्मिकतादृशधात्वादिसमभि-
व्याहारज्ञानस्य तादृशान्वयबोधे हेतुताया आवश्यकत्वात् । दधि पश्यता-
त्यादौ लुप्तद्वितीयानुसंधानस्यावश्यकत्वात् । राजसंबन्धिपुरुषाद्यन्वयबोधे च
राजाव्यवहितोत्तरपुरुषादित्वप्रकारकज्ञानस्य हेतुतायाः स्वारसिकलक्षणाग्रह-
स्थलानुरोधेनावश्यकल्पनीयतया राजपुरुष इत्यादौ राजादिपदस्य तृतीयाद्य-

न्तत्वभ्रमदशायां राजसंबन्धिपुरुषाद्यन्वयबोधापत्त्यसंभवात् । तृतीयादिविभक्त्या व्यवधानात् । दधि पश्यतीत्यादौ दधिपदाव्यवहितोत्तरत्वप्रकारकधातुपदज्ञानस्य हेतुताया अकृप्तत्वात् । पश्यति दधि, पश्यति चैत्रो, दधि, इत्यादावपि दधिकर्मकदर्शनान्वयबोधात् तादृशज्ञानहेतुताया अशक्यकल्पनीयत्वाच्चेति । तण्डुलं पचतीत्यादौ तण्डुलादिपदस्यैव तण्डुलादिकर्मके लक्षणा विभक्तिस्तु साधुत्वार्था एवं राज्ञः पुरुष इत्यादावपि राजादिपदस्य संबन्ध्यादौ लक्षणा विभक्तिः साधुत्वार्था । तत्तद्विभक्त्यन्तसमभिव्याहारस्य तत्तल्लाक्षणिकार्थबोधनियामकत्वाच्चातिप्रसङ्गः विभक्तेरेव प्रकृत्यर्थविशेषितस्वार्थं लक्षणेति तु न संभवति । विभक्तेः कुत्रापि शक्तेरकृप्ततया तत्र शक्यसंबन्धरूपलक्षणाया असंभवात् । तण्डुलः प्रमेय इत्यादौ विभक्त्यर्थमिश्रितस्यैव प्रकृत्यर्थस्य भानात् । प्रकृतिशक्तेः स्वार्थं कृप्ततया तत्र लक्षणासंभवादिति तु चिन्तनीयम् । राजादिपदस्य राजसंबन्ध्यादौ शक्तत्वभ्रमदशामिव तदर्थलक्षणाग्रहदशायामपि राजसंबन्धिनः पुरुष इत्यादाविव राजसंबन्धि संबन्धीपुरुष इत्याद्यन्वयबोधस्य सर्वजनानामनुभवसिद्धत्वात् । पचति चैत्र, इत्यादावपि कृतिसंबन्धेन पाकादेश्चैत्राद्यंशे विशेषणत्वापगमे चैत्रो न पचतीत्यादावन्वयबोधानुपपत्तिर्द्रष्टव्या कृतिसंबन्धस्यापि वृत्त्यनियामकतया तत्संबन्धावच्छिन्नप्रतियोगिकाभावस्याप्रसिद्ध्या तद्बोधनासंभवात् । अथैवमपि चैत्रो जानातीत्यादौ चैत्राद्यंशे ज्ञानादेराश्रयतासंबन्धेनान्वयबोधोपगमे क्षतिविरहः । आश्रयतासंबन्धस्याभावप्रतियोगितावच्छेदकतया न जानाति चैत्र इत्यादावाश्रयतासंबन्धावच्छिन्नप्रतियोगिताकज्ञानाद्यभावस्यैव भानसंभवात् । तथा च तत्राख्यातस्याश्रयत्वार्थकत्वं निर्युक्तिकम् । न च धात्वर्थज्ञानादेराश्रयतासंबन्धेन चैत्रादिरूपप्रातिपदिकार्थं साक्षात्प्रकारकत्वापगमे ज्ञानं चैत्र इत्यादावपि तथान्वयबोधापत्तिरिति वाच्यम् । तादृशान्वयबोधे आख्यातान्तधातुसमभिव्याहारज्ञानस्य हेतुत्वात् । भवतोप्याश्रयताप्रकारकबोधे तादृशसमभिव्याहारज्ञानस्य हेतुताया आवश्यकत्वात् । यत्तु पचति चैत्र इत्यादौ पाककृतिमांश्चैत्र इत्याकारकाख्यातार्थप्रकारकशाब्दबोधोत्पत्त्या तत्राख्यातजन्यकृत्युपस्थितेर्हेतुत्वकल्पनमावश्यकम् । तथा च तत्तदर्थविशेषाविवेश्यात्मनिष्ठप्रत्यासत्त्या पदार्थापस्थितेर्हेतुत्वकल्पने शक्यलक्ष्यसहस्यार्थभेदेनाख्यातजन्योपस्थितेः कारणताबाहुल्यमित्यर्थविशेषाननिवेश्य धात्वर्थप्रकारकान्वयबोधं प्रति प्रत्ययजन्योपस्थितेः समानविशेष्यताप्रत्यासत्त्यैव हेतुत्वमुपेयते तथा च तादृशकारणबाधेन चैत्रादेर्धात्वर्थज्ञानविशेष्यतया भानं न संभवति । यदि च धातुत्वप्रत्ययत्वादीनामनुगतानां दुर्निर्वचतया नैता-

दृशानुगतकार्यकारणभावकल्पनं संभवतीति मन्यते तदापि यत्र ज्ञाधातोरेव
पाकादौ लक्षणा तत्र जानातीत्यादिवाक्यात्पाककृत्यादिप्रकारकान्वयबोधो-
त्पत्त्या ज्ञाधात्वर्थप्रकारकान्वयबोधे तदव्यवहितोत्तरतिप्त्वादिप्रकारकज्ञान-
जन्योपस्थितेः समानविशेष्यत्वप्रत्यासत्त्या हेतुतायास्तत्र कल्पनीयतया तादृ-
शकारणबाधाच्चैत्रो जानातीत्यादौ चैत्रादेर्ज्ञानविशेष्यतया भानानुपत्तिर्दुर्वा-
रैवेति । तदप्यसत् । प्रत्ययान्तरार्थविशेष्यकशब्दबोधे व्यभिचारवारणाय
तादृशोपस्थितिवैशिष्ट्यस्य तादृशोपस्थितिजन्यतावच्छेदककोटौ अवश्यं निवे-
शनीयतया तदनुत्तरशब्दबोधे चैत्रादेर्ज्ञानादिविशेष्यतया भाने तादृशकार-
णबाधस्याकिंचित्करत्वात् । तादृशानुपूर्वीघटकज्ञादिधातुजन्यज्ञानाद्युपस्थि-
तिचैत्रादिरूपविशेष्योपस्थितियोग्यताज्ञानादिघटितसामग्र्या आश्रयतासंसर्ग-
कशब्दबोधजननेबाधकाभावात् । न चैतन्मते आश्रयतासंबन्धेन ज्ञानादिप्र-
कारकशब्दबोधे तादृशयोग्यताज्ञानहेतुत्वान्तरकल्पनाधिक्यम् आश्रयतासं-
बन्धेन ज्ञानविशिष्टचैत्रादितात्पर्यकात्सर्वनाम्नः साङ्केतिकशब्दान्तराद्वा तादृ-
शसंबन्धेन ज्ञानादिप्रकारकचैत्रादिविशेष्यकशब्दबोधस्य सर्वमतएव प्रसिद्धा-
वपि तादृशशब्दबोधे पदार्थान्तरभाननैयत्येन तन्मिश्रितयोग्यताज्ञानस्य तत्र
हेतुताया आवश्यकत्वात् । ज्ञानादिविशिष्टचैत्रादिमात्रविषयकयोग्यताज्ञा-
नस्य ज्ञानादिविशिष्टचैत्रादिविषयकशब्दबोधे हेतुतायाः कुत्राप्यकृप्तत्वा-
दिति वाच्यम् । भवन्मते ऽपि ज्ञानश्रयताप्रकारकचैत्रादिविशेष्यकशब्दबोधे
तथाविधयोग्यताज्ञानहेतुताया आधिक्यात् । आश्रयतासंसर्गकज्ञानीयकारण-
तावच्छेदकस्य तदीयसंसर्गविषयताघटिततत्प्रकारकज्ञानकारणतावच्छेदकापे-
क्षया लघुशरीरतया आश्रयतायाः संसर्गतामतस्यैव लघुत्वात् । न च यत्राश्रयत्वे
ज्ञाधातुसमभिव्याहृताख्यातस्य शक्तिभ्रमः स्वारसिकलक्षणायहो वा तत्र ज्ञानाश्र-
यताप्रकारकशब्दबोधस्योभयमतसिद्धतया तत्र तादृशयोग्यताज्ञानहेतुत्वमुभ-
यमतसिद्धमेवेति वाच्यम् । आश्रयतायाः संसर्गतावादिना तत्राप्याश्रयता प्रका-
रकबोधस्यानभ्युपगन्तव्यत्वादिति चेत् । सत्यम् । एतदभिप्रायेणैव जानातीत्या-
दावाख्यातस्य निरर्थकतां मणिकार ऊरीचकार । तत्राश्रयत्वे निरूढलक्षणाम-
भ्युपगच्छतां दीधितिकाराणां पुनरेव आशयः । यत्र ज्ञाधातोर्ज्ञानाश्रयत्वे
शक्तिभ्रमः स्वारसिकलक्षणायहो वा तत्र चैत्राद्यंशे धात्वर्थैकदेशस्य ज्ञाना-
देरन्वयानुपपत्त्या स्वरूपसंबन्धेन ज्ञानाश्रयताप्रकारकचैत्रादिविशेष्यकान्वयबोध
एव तत्र मणिकृता स्वीकरणीयः । तथा च तत्र ज्ञानश्रयताप्रकारकशब्द-
बोधे तत्प्रकारकयोग्यताज्ञानहेतुतायाः कृप्तत्वादाश्रयतासंसर्गकशब्दबोधे
तादृशयोग्यताज्ञानहेतुताकल्पनमधिकमेव मणिकृन्मते । न च दीधितिकृन्मते

तादृशयोग्यताज्ञानहेतुत्वाकल्पनलाघवे ऽपि जानातीत्याद्यानुपूर्वीज्ञानघटित-
 ज्ञाधातुशक्तिज्ञानजन्यज्ञानोपस्थितिघटितशब्दसामग्र्या भिन्नविषयकप्रत्यक्षं
 प्रति प्रतिबन्धकतायां आख्यातजन्याश्रयत्वापस्थितेर्निवेशनस्याधिक्यौद्धारव-
 मिति वाच्यम् । भवन्मते ऽपि ज्ञानाश्रयत्वाभाववांश्चैत्रः सुन्दर इत्यादिविशि-
 ष्टवैशिष्ट्यावगाहिप्रत्यक्षे, जानाति चैत्र, इत्याद्यानुपूर्वीज्ञानघटितज्ञाधातुजन्य-
 ज्ञानोपस्थितिघटितसामग्र्याः प्रतिबन्धकताधिक्येन गौरवात् । मन्मते च तादृश
 सामग्र्या विरोधिज्ञानाश्रयत्वाभाववत्तानिश्चयघटिततया तथाविधविशिष्टवै-
 शिष्ट्यबोधसामग्र्यास्तादृशशब्दसामग्र्या समं युगपदवस्थानासंभवेन तादृशप्र-
 तिबन्धकत्वकल्पनाविरहादित्यधिकं दर्शितदिशावसेयम् । अथैवं रीत्या
 भूतले न घट इत्यादौ घटादिपदस्य घटप्रतियोगिकादौ तदुत्तरसुखिभक्तेरेव
 वा प्रतियोगितायां लक्षणामभ्युपेत्य तत्र घटप्रतियोगिकाभावो भूतलवृत्तिरित्या-
 द्याकारकप्रतियोगिताप्रकारकशब्दबोधोपगम एव समुचितः । तथा सति
 तथाविधसमभिव्याहारज्ञानघटितसामग्र्या घटप्रतियोगिकत्वाभाववानभावः
 प्रमेय इत्यादिविशिष्टवैशिष्ट्यबोधं प्रति प्रतिबन्धकत्वाकल्पनेन लाघवाद् इत्युक्त-
 नियमे निपातातिरिक्तत्वविशेषणवैयर्थ्यमिति चेन्न । भूतले न घट इत्यादौ घटा-
 द्यभावे भूतलाद्यन्वितसम्प्रमर्थाधेयत्वस्येव तात्पर्यवशाद्घटादौ सप्तम्यन्तार्थ-
 भूतलादिवृत्तित्वाभावस्यान्वयबोधो ऽप्यनुभवसिद्धः । अन्यथा तादृशवाक्य-
 जन्यस्याप्रामाण्यज्ञानानास्कन्दितबोधस्य भूतले घट इत्यादिवाक्यजन्यघटा-
 दिविशेष्यकभूतलाद्याधेयत्वप्रकारकबोधविरोधितायाः सर्वानुभवसिद्धाया अ-
 नुपपत्तेः । नञ्पदं विना यत्र धर्मिणि यस्य विशेषणतया भानं यादृशसम-
 भिव्याहाराद्भवति तादृशसमभिव्याहारस्थले नञ्सत्त्वे तत्र धर्मिणि तदभावः
 प्रतीयते इत्यनुभवापलापप्रसङ्गाच्च । एवं च नञर्थभावे ऽनुयोगितया घटा-
 द्यन्वयबोधोपपत्तये निपातातिरिक्तत्वविशेषणमावश्यकम् । एवं न पक्षति
 चैत्रः, चैत्रस्य न धनमित्यादौ पाककृतिचैत्रस्वत्वाद्यभावस्य नञर्थस्य चैत्र-
 धनादावन्वयबोधोपपत्तये घटो न पट इत्यादौ नञर्थघटादिभेदस्यान्वयबो-
 धोपपत्तये च तदावश्यकम् । न चोक्तस्थलेषु नञो ऽभाववत्लाक्षणिकतया ऽभा-
 ववता सममनुयोगिनो भेदान्वयबोध एव तत्रोपेयते इति वाच्यम् । तथा सति
 सर्वत्राभाववत एव नञर्थतया मुख्यार्थपरनञो दुर्लभत्वापत्तेः । अभावस्य भेदान्व-
 यबोधोपगमे ऽपि कार्यकारणभावकल्पनाधिक्यविरहेणाभाववति लक्षणानौघि-
 त्वात्, अभाववतो ऽभेदान्वयबोधोपगमे भूतले घट इत्यादिवाक्यजन्यबोधे भूत-
 ले न घट इत्यादिवाक्यजन्यबोधस्याविरोधितापत्तेश्च, लाघवात् स्वरूपसंबन्धेन
 शास्त्राभावनिश्चयस्यैव विशिष्टबुद्धिविरोधित्वाच्च त्वभेदसंसर्गकशास्त्राभावाच्च

यप्रकारकनिश्चयस्येति । नीलो घट इत्यादौ विशेषणविभक्तेरभेदार्थकत्वमते
 ऽपि यद्व्यप्युक्तरीत्या लाघवं संभवति तथापि तत्रापि न नो विद्वेष इति दिक् ।
 प्रत्ययाश्च विभक्तिरुक्तद्वितादिभेदेन नानाविधाः । विभक्तिश्च सुप्तिङ्भेदेन द्वि-
 विधा । सुब्विभक्तयः प्रथमाद्वितीयादयः सप्त, तत्र प्रथमार्थः प्रकृत्यर्थे विशेषणवि-
 धयान्वयिनी संख्यैव । अत एव यत्र विशेष्यवाचकसमानविभक्तिरूपदं निपातपदं
 वा नास्ति तत्र प्रथमान्तार्थस्य विशेष्यभासकसामग्र्यभावादसौ मुख्यविशेष्यतयैव
 भासते । संख्यावाचकानां च एकवचनद्विवचनबहुवचनानामेकत्वत्वद्वित्वत्वब-
 हुत्वत्वावच्छिन्नेषु शक्तिः । शक्तता च सुत्वचैत्वजश्त्वादिना न तु स्वादितिवा-
 दिसाधारणैकवचनत्वादिना । एकवचनत्वादेर्दुर्वचत्वात् । न चैकत्वादिसाचक-
 त्वं तत् । वाचकतायाः शक्ततावच्छेदकत्वे आत्माश्रयात् । बोधकतारूपत्वे शक्ति-
 भ्रमेण द्विवचनादीनामपि एकत्वबोधकतया अतिप्रसक्तत्वात् । न चैकवचनत्वा-
 दिकं जातिविशेषः सुप्त्वादिना सांकर्यात् । न च शक्तिसंबन्धेन एकवचनादि-
 पदवत्त्वं तत् । तादृशज्ञानदशायां च सुप्त्वादिनाशक्तिभ्रमादेव शाब्दबोधः ।
 एकवचनादिशब्दस्य पदद्वयात्मकतया तादृशसमुदायशक्तेरेवाप्रसिद्धिरिति तु
 नाशङ्कनीयम् । एकं वक्तीत्यादिव्युत्पत्त्या एकवचनादिशब्दस्य स्वादिबोध-
 कत्वे एकादिशब्दे ऽपि तादृशव्यवहारापत्तेः । एकवचनादिशब्दस्य स्वादौ
 हठिस्वीकारस्यावश्यकत्वादिति वाच्यम् । ग्रन्थकारीयसंकेतेनैवोपपत्तौ एक-
 वचनादिपदे शक्तेरप्रामाणिकत्वात् । तान्येकवचनद्विवचनेत्यादिपाणिनिसूत्रस्य
 तदीयसंकेतग्रहपरतयाप्युपपत्तेः । न हि यू स्याख्यौ नदीत्यनुशासनात् स्या-
 ख्येदूदन्तादिशब्दे नद्यादिपदस्य शक्तिः सिद्ध्यति । किन्तु तदीयसंकेत एव ।
 अत एव नद्यादिसंज्ञा आधुनिकसंकेतशालित्वात्पारिभाषिक्येव न त्वैपा-
 धिकी । अथैवमपि पाणिनिसंकेतसंबन्धेन तादृशपदवत्त्वमेव एकत्वादिशक्त-
 तावच्छेदकमस्त्विति चेन्न । तादृशसंकेतस्य केन रूपेण संबन्धता । संकेतत्वेनेति
 चेत्तर्हि कस्य चित्युंस एकवचनपदात् सुत्रौजसादिर्बोद्धव्य इत्याकारकसंकेतस्या-
 पि संभवादतिप्रसक्तिर्दुर्बारैव । पाणिनिसंकेतत्वेन तथेति चेत्तर्हि व्याकरणप्रणे-
 तुः पुरुषान्तरस्यापि तदृशसंकेतस्य संभवात् । तदीयसंकेतसंबन्धेन तत्पदव-
 त्वस्य डित्यादिपदात् सुत्रौजसादिर्बोद्धव्य इत्याकारकपुरुषसंकेतसंबन्धेन डि-
 त्यादिपदवत्त्वस्य वा विनिगमनाविरहेण शक्ततावच्छेदकताप्रसङ्गः तथा चागत्या
 आनुपूर्वीविशेष एव शक्ततावच्छेदक इति । यत्तु संख्यापि प्रकृतेरर्थः । एकव-
 चनादिकं च एकत्वाद्यर्थे तात्पर्यग्राहकमेव न चैवमेकप्रकृत्युपस्थाप्ययोरर्थयोः
 परस्परमन्वये आकाङ्क्षाविरहाद् घटादावेकत्वाद्यन्वयानुपपत्तिः । अन्यथा ह-
 र्यादिपदादुपस्थितयोरश्वसूर्ययोराधाराधेयभावेनान्वयापत्तिः । घटादिपदस्य

एकत्वादिविशिष्टस्य घटादौ च न शक्तिसंभवः । घटरूपं पश्येत्यादौ संख्या-
नवच्छिन्नघटादेरेवान्वयबोधादिति वाच्यम् । आकाङ्क्षावैचित्र्यादेकप्रकृत्युपस्था-
प्ययोरपि घटकत्वयोः परस्परमन्वयसंभवात् । अतएव खण्डशक्त्यैवकाराद्युपस्था-
प्ययोरन्ययोगव्यवच्छेदादयोः परस्परमन्वयबोधः । न चैवं कर्मत्वादिकमपि
प्रकृत्यर्थ एवास्तु, किं तत्र द्वितीयादिशक्त्येति वाच्यम् । नामार्थधात्वर्थयोः
साक्षाद्बेदान्वयबोधस्याव्युत्पन्नतया कर्मत्वादेर्नामार्थत्वे तेन समं धात्वर्थान्व-
यासंभवात् । न च संख्यायाः प्रातिपदिकार्थत्वे सति तात्पर्यज्ञाने विनैव
शक्तिभ्रमं लक्षणायहं वा द्विवचनाद्यन्तपदादेकत्वादिबोधसंभवात् । एकत्वा-
दितात्पर्येण एकवचनान्तस्यैव द्विवचनान्तस्यापि पदस्य स्वारसिकप्रयोगाप-
त्तिरिति वाच्यम् । अनादितात्पर्यस्यैव स्वारसिकप्रयोगमूलत्वादेकवचना-
द्यन्तपदस्यैव एकत्वादावनादितात्पर्योपगमेनातिप्रसङ्गविहरात् । द्वेक-
योर्द्विवचनैकवचने इत्याद्यनुशासनं च तादृशतात्पर्यशाहकमेवेति वैया-
करणमतम् । तदसत् । अनन्तानां प्रकृत्यानुपूर्वीणां शक्ततावच्छेदकत्वापे-
क्षया अल्पतरविभक्त्याद्यानुपूर्वीणामेकत्वादिशक्ततावच्छेदकत्वस्यैवोचितत्वा-
त् । न च प्रातिपदिकत्वमेव शक्ततावच्छेदकं न तु घटपदत्वादिकमिति न
शक्त्यानन्त्यमिति वाच्यम् । प्रातिपदिकत्वस्य दुर्निर्वचत्वात् । तदज्ञाने
ऽपि एकत्वादिविज्ञानस्यानुभविकत्वात् । पदत्वेन वर्णत्वेन वा शक्तत्वे विभक्ते
रपि तद्वाचकतासिद्धेः । एकत्वादिशब्दबोधात्पूर्वं वर्णत्वाद्युपस्थितेरप्यना-
वश्यकत्वाच्च । फलानुरोधेन तत्कल्पने च कल्पनागौरवात् । एवमानुपूर्वी-
भिन्नधर्मस्य वाचकतावच्छेदकत्वे घटपदं सुपदं च न संख्यावाचकमिति
विपरीतनिश्चयकाले ऽपि तादृशधर्मावच्छिन्नस्य वाचकताग्रहसंभवाद् घट-
इत्यादौ संख्याया बोधापत्तिः । अथ विभक्तीनां संख्यार्थकतामते प्रकृतिविभ-
क्त्यारेकवाक्यताविरहनिश्चयदशायां विभक्त्युपस्थाप्यैकत्वादेः प्रकृत्यर्थे ऽन्व-
यबोधवारणाय तयोः समभिव्याहारज्ञानस्य घटादिविशेष्यकैकत्वान्वयबोधं
प्रति कारणत्वमधिकं कल्पनीयम् । एकपदोपस्थापितयोः घटकत्वाद्योरन्वय-
बोधोपगमे च न समभिव्याहारज्ञानस्य तत्र हेतुता कल्प्यते इति लाघवात्,
प्रकृत्याद्यानुपूर्वीणां संख्यावाचकतावच्छेदकत्वमुपेतइति चेत् । आकाङ्क्षावि-
चारे समभिव्याहाराकाङ्क्षाज्ञानस्य हेतुताया निराकृतत्वात् । अथैवमपि वि-
भक्तेः संख्यार्थकत्वे विनिगमनाविरहेण प्रकृतिधर्मिकस्य विभक्तिधर्मिकस्य
च संख्याप्रकारकान्वयबोधपरत्वज्ञानस्य हेतुताकल्पनीया । विभक्तेर्द्वौतकत्व-
मते तु विभक्तितात्पर्यविरहेण प्रकृतिधर्मिकमेव तात्पर्यज्ञानं तादृशान्वयधी-
हेतुरिति लाघवमिति चेत् । विभक्तेः संख्यावाचकताविरहे ऽपि प्रकृतिविभ-

त्तोरानुपूर्वीज्ञानस्य तादृशान्वयबोधहेतुताया निर्विभक्तिकादिपदज्ञानान्वय-
बोधवारणायावश्यकल्पनीयतया संख्यावाचकप्रकृतेरिव तदवाचकविभक्तेरपि
संख्यान्वयबोधकत्वप्रकारकेच्छाविषयत्वरूपतादृशबोधपरत्वसंभवेन विभक्ति-
धर्मिकतज्ज्ञानहेतुताया विनिगमनाविरहेणावश्यकत्वात् । अथ स्वादीनां
संख्यावाचकत्वकल्पनापेक्षया प्रकृतेस्तत्र लक्षणेवोचिता । शक्यलक्ष्ययोः
परस्परमन्वयोपगमे क्षतिविरहात् । प्रथमाविभक्तेः कुत्रापि शक्तेरकृ-
प्ततया तस्याः शक्यसम्बन्धरूपा लक्षणा न संभवति । द्विती-
यादेः कर्मत्वादौ शक्तत्वे ऽपि तादृशविभक्तेस्तत्समभिव्याहृतप्रकृतेर्वा संख्या-
यां लक्षणा इत्यत्र विनिगमकं दुर्लभम् न चैकत्वाद्यन्वयबोधे घटप-
दादिज्ञानजन्योपस्थितित्वेनानन्तहेतुताकल्पनमपेक्ष्य स्वादिपदज्ञानजन्यतदु-
पस्थितित्वेन कतिपयहेतुताकल्पनायां लाघवात्कतिपयशक्तिकल्पने गौरवम-
किञ्चित्करम् । सामान्यतः पदवृत्तिज्ञानजन्यतदुपस्थितित्वेनैककारणताकल्प-
नन्तु न सम्यक् निर्विभक्तिकुम्भपदादितः संख्यापस्थितौ तदगृहीतवृत्तिक-
घटादिपदे तत्तद्विभक्त्यन्तत्वज्ञानवतः पुंसो घटादौ संख्यान्वयबोधप्रसङ्गात् ।
घटपटादिज्ञानजन्यैकत्वाद्युपस्थितित्वेनैकत्वादिविषयकशाब्दबोधहेतुतां क-
ल्पयित्वा विभक्तिघटादिपदानुपूर्वीज्ञानतादृशोपस्थित्योः परस्परसहकारेण
फलजनकताया अवश्याभ्युपेयत्वादिति वाच्यम् । घटादिपदस्यैकत्वादौ लक्ष-
णायहसत्त्वे घटः प्रमेय इत्यादिवाक्यादेकत्वं प्रमेयमित्याद्यन्वयबोधस्य सर्व-
संमततया तदनुरोधेनैकत्वादिविषयकशाब्दबोधे घटादिपदजन्यैकत्वाद्युप-
स्थितित्वेन हेतुतायाः सर्वसंमतत्वात् । मैवम् । यादृशयादृशपदानां लक्षणया
एकत्वादिशब्दधीजनकत्वं नाभयवादिसिद्धं तादृशानन्तपदज्ञानजन्यैक-
त्वाद्युपस्थितीनां तच्छाब्दहेतुत्वकल्पनं प्रकृतेः संख्यावाचकतावादिनामधि-
कमिति तत्कल्पनापेक्षया चाल्पतरस्वादिपदजन्यैकत्वाद्युपस्थितिहेतुताकल्प-
नमेव लाघवम् । एतेन संख्याविशेषावच्छिन्नघटादिलक्षणया प्रकृतेरर्थः न तु
संख्याविभक्त्यर्थः शाब्दबोधे विभक्तिजन्यसंख्यापस्थितिहेतुताकल्पनाधिक्येन
गौरवात् । घटादिपदस्यैकत्वादिविशिष्टघटादौ लक्षणायहदशायां सर्वमतएव
तज्जन्यविशिष्टविषयकोपस्थित्या विशिष्टविषयकशाब्दधीजननात्तथाविधो-
पस्थितिहेतुतायाः सर्वानुमतत्वात् । पदान्तरासमभिव्याहृताद्घट इत्यादिप-
दादेकत्वादिविशिष्टघटादिशाब्दबोधस्त्वलीक एव । तद्विषयकस्मरणस्य
तत्रोपगमात् । तथाचोक्तं, सर्वं हि वाक्यं क्रियायां परिसमाप्यते इत्यपि
निरस्तम् । यादृशपदानां लक्षणया एकत्वादिविशिष्टस्वार्थबोधहेतुत्वं नाभ-
यवादिसिद्धं नादृशानन्तपदजन्यविशिष्टोपस्थितीनां शाब्दधीहेतुताकल्पन-

मपेक्ष्य विभक्तिजन्यसंख्योपस्थितीनामल्पानां तत्कल्पने लाघवात् । इदं पुन-
रिहावधेयम् । विभक्तेः संख्याबोधकत्वे समानविषयकानुमित्यादिकं प्रति
शाब्दसामग्रीप्रतिबन्धकतायां या प्रातिपदिकजन्या घटाद्युपस्थितिर्या च
विभक्तिजन्या संख्योपस्थितिः प्रवेश्या तयोश्च मिथो विशेष्यविशेषणभावे
विनिगमनाविरहात्प्रतिबन्धकताबाहुल्यम् । प्रकृतेर्विशिष्टलक्षणकत्वे तु
तदुभयस्थलीयविशिष्टविषयकोपस्थितिरैकैव सामग्र्यामन्तर्भवति इति लाघ-
वम् । न च विशिष्टविषयकोपस्थितेरपि एकत्वादिकप्रकारतानिरूपितघटादि-
विशेष्यताशालित्वेन घटादिविशेष्यतानिरूपितैकत्वादिविषयताशालित्वेन
वा प्रवेश इति विनिगमनाविरहात्साम्यमिति वाच्यम् । भवन्मते योग्यता-
ज्ञानघटोपस्थित्येकत्वेऽपि संख्योपस्थितीनां तिसृणां विशेष्यविशेषणभावे विनिगमना-
विरहेण प्रतिबन्धप्रतिबन्धकभावषट्कं मन्मते तत्र योग्यताज्ञाने विशिष्टविष-
यकोपस्थितेः प्रत्येकं दर्शितोभयरूपेण वैशिष्ट्यं निवेश्य तदुभयं प्रत्येकं तादृ-
शरूपद्वयावच्छिन्नायामुपस्थितौ योग्यताज्ञानस्य वैशिष्ट्यं निवेश्य च द्वयमिति
तच्चतुष्टयमात्रमितिरीत्यास्माकमल्पतरतत्कल्पने महालाघवम् । तादृशरीत्यैव
च प्रणमतीत्यादौ प्रकर्षविशिष्टनतिर्द्वैतूनामेवार्थः प्रादयो द्योतका एव न तु
प्रकर्षादिवाचका इति सर्वानुमतः पन्थाः परिष्कर्तुं शक्यते अन्यथानन्तधातु-
जन्यप्रकर्षादिविशिष्टतत्तत्स्वार्थोपस्थितीनां शाब्दधीजनकतामपेक्ष्य कतिप-
योपसर्गाधीनप्रकर्षाद्युपस्थितीनां तज्जनकताकल्पने लाघवात् । स्वादीना-
मिव प्रादीनामपि वाचकता निराबाधा सिद्ध्येतेति संख्यायाश्च प्रकृत्यर्थे
पर्याप्तिसंबन्धेनैव विशेषणत्वं न तु समवायादिना । तथासति एकव्यक्तिबो-
धपरादाकाशशब्दादपि द्विवचनबहुवचनादपत्तेः । तत्तदर्थयोर्द्वित्व-
बहुत्वयोः समवायादिना आकाशाद्यन्वययोग्यत्वात् । न च पर्याप्तेः संसर्गत्वे
ऽपि तद्वेषतादवस्थम् । घटाकाशादौ द्वित्वादेः पर्याप्तिसत्त्वे प्रत्येकमाका-
शादौ तत्पर्याप्तिर्नास्तीति वक्तुमशक्यत्वात् । प्रत्येकस्योभयानतिरिक्तत्वादिति
वाच्यम् । उद्देश्यतावच्छेदकव्याप्यत्वविशिष्टपर्याप्तेरेव संसर्गतोपगमात् ।
आकाशत्वादिव्याप्यताया द्वित्वादिपर्याप्तावसत्त्वेनातिप्रसङ्गविरहात् । वैशि-
ष्ट्यं च वैज्ञानिकं न तु वास्तवम् । तेन यत्र योग्यताभ्रमजन्य अत्राकाशावि-
त्यादिवाक्यजन्यद्वित्वादिप्रकारकाकाशबोधस्तत्र विशिष्टसंसर्गाप्रसिद्धावपि न
क्षतिः । द्वित्वादिपर्याप्तावन्यत्र प्रसिद्धस्याकाशत्वादिव्याप्यत्वस्य भ्रान्तेस्तत्रो-
पगमात् । संबन्धतावच्छेदांशे प्रकारतायां भ्रमस्य सर्वानुभवसिद्धत्वेऽपि व्याप्य-
त्वांशे भ्रमत्वस्यान्यत्रोपपादितत्वात् । न च प्रकृत्यर्थतावच्छेदक एव व्यापक-
तासंबन्धेन द्वित्वान्वयधीः किं नोपेयते इति वाच्यम् । घटावित्यादौ घट-

त्वादीनां स्वरूपत एवोपस्थिततया तत्रोक्तान्वयबोधस्यासंभवात् । स्वव्याप-
कीभूतोद्देश्यतावच्छेदकवत्त्वरूपपरंपराया एव प्रकृत्यर्थे द्वित्वादेः संबन्धतास्वी-
कारे च व्यापकतारूपसंबन्धतावच्छेदकांशे भ्रमत्वस्यावश्यकतया उद्देश्यताव-
च्छेदकव्याप्यत्वविशिष्टपर्याप्तेः संबन्धतोपेक्षाया निर्बीजत्वात् । अथात्र
व्याप्यव्यापकसामानाधिकरण्यरूपैव वाच्या, न तु तद्वदन्यावृत्तित्वरूपा, केव-
लान्वयिधर्मस्य प्रकृत्यर्थतावच्छेदकता यत्र तत्राप्रसिद्धेः । एवं चोद्देश्यताव-
च्छेदकव्याप्यत्वविशिष्टपर्याप्तेः लघोः स्वव्यापकतादृशधर्मवत्त्वस्यैव संब-
न्धत्वमुचितमिति चेत्तर्हि आकाशो न द्वावित्यादिवाक्यजन्यशाब्दबोधदशा-
यामपि आकाशावित्यादिवाक्याद् द्वित्वबोधापत्तिः । तथा हि । आकाशो न
द्वावित्यादितो द्वित्वावच्छिन्नभेदः प्रतीयते । स च न स्वव्यापकाकाशत्वव-
त्त्वादिसंबन्धावच्छिन्नप्रतियोगितावच्छेदकताकः । तादृशसंबन्धेन द्वित्ववतो
ऽप्रसिद्धेः । अपि तु पर्याप्तिसंबन्धावच्छिन्नप्रतियोगितावच्छेदकताक एव ।
यत्काले च पर्याप्तिसंबन्धेन द्वित्वविशिष्टबुद्धिरेव प्रतिबध्यते न तूक्तपरंपरासंब-
न्धेन तद्विशिष्टबुद्धिरपीति । अथाकाशो न द्वावित्यादौ केवलपर्याप्तिसंबन्धा-
वच्छिन्नप्रतियोगितावच्छेदकताकभेदो यत्र बोधयितुं न शक्यते । आकाशो
ऽप्युक्तयुक्ता द्वित्वपर्याप्तेः सत्त्वेन तत्र तेन संबन्धेन तद्वद्भेदस्य वक्तुमशक्य-
त्वात् । आकाशत्वव्याप्यपर्याप्तिसंबन्धावच्छिन्नप्रतियोगितावच्छेदकताकद्वि-
त्वादिमद्भेदश्चाप्रसिद्ध एवेति चेत् । द्वित्वादिपर्याप्तेरुभयादिवृत्तिधर्मैवा-
वच्छेदात् । तदनवच्छेदकैकमात्रवृत्तिधर्मावच्छेदेन तद्वद्भेदस्य तेन संबन्धेन
द्वित्वादिमद्भेदस्य च तद्वृत्तिवृत्तौ बाधकाभावात् । न चैवं घटपटौ न द्वा-
विति प्रयोग आपद्येत । घटपटयोरपि प्रत्येकं द्वित्वावच्छिन्नभेदसत्त्वादिति
वाच्यम् । द्विवचनाद्युपस्थापितद्वित्वावच्छेदेनैव द्वित्वावच्छिन्नभेदस्य बाधेन
तादृशप्रयोगाभावोपपत्तेः । नञा व्यासज्यवृत्तिधर्मावच्छिन्नप्रतियोगिताकभे-
दश्च उद्देश्यतावच्छेदकावच्छेदेनैव बोध्यतइति व्युत्पत्तेर्द्वित्वसामानाधिकर-
ण्येन तदबाधस्याकिंचित्त्वरत्वात् । न च घटत्वादेरितिप्रसक्ततया द्वित्वा-
दिपर्याप्तेरनवच्छेदकत्वात्तदवच्छेदेन द्वित्ववद्भेदस्य भवतामप्यनुमतत्वात्
प्रकृत्यर्थगतैकत्वाविवक्षायां घटो न द्वावित्यादिप्रयोगापत्तिरिति वाच्यम् ।
तादृशप्रयोगाभावे घटत्वादेर्द्वित्वपर्याप्तेरिव द्वित्वादिमद्भेदस्याप्यनुयोगिता-
वच्छेदकताया अप्रामाणिकत्वात् प्रतियोगितावच्छेदकानवच्छेदकताया
भेदावच्छेदकतानियतत्वासिद्धेः । अस्तु वातिप्रसक्तो ऽपि घटत्वादिर्द्वित्वप-
र्याप्तेरवच्छेदकः घटावित्यादिप्रतीतिबलात् । वस्तुतस्तु घटत्वादेः प्रत्येकं
द्वित्वपर्याप्यनवच्छेदकत्वे ऽपि द्वित्वपर्याप्तित्वावच्छिन्नानतिप्रसक्ततया तद-

वाच्यत्वावच्छेदकत्वमव्याहृतमेव । अथ पर्याप्त्याख्यविलक्षणसंबन्ध एवाप्रामाणिकः तत्कथं तत्संबन्धता । आकाशो न द्वाविति प्रतीतिस्तु समवायसंबन्धावच्छिन्नप्रतियोगितावच्छेदकताकद्वित्वावच्छिन्नभेदविषयिकैवास्ताम् । आकाशादौ द्वित्वसमवायसत्त्वेऽपि द्वित्वादेरेवोभयादिवृत्तिधर्ममात्रावच्छिन्नत्वापगमात्तदनवच्छेदकाकाशत्वाद्यवच्छेदेन समवायसंबन्धेन तद्वृत्तौ भेदस्य वृत्तौ बाधकाभावादिति चेन्न । आकाशावित्यादिवाक्यजन्यशब्दबोधस्याप्रमात्वानुपपत्त्यैव तादृशसंबन्धसिद्धेः । तादृशबुद्धेः समवायविषयकत्वे प्रमात्वनिराकरणस्य कर्तुमशक्यत्वात् । उद्देश्यतावच्छेदकव्याप्तिविशिष्टसमवायस्य संसर्गतापगमे घटावित्यादिवाक्यस्याप्यप्रमाणतापत्तिः । समवायस्यैक्येन घटादिनिष्ठस्य द्वित्वादिसमवायस्य घटादौऽपि सत्त्वेन घटत्वाद्यव्याप्यत्वात् । न चोद्देश्यतावच्छेदकव्याप्यद्वित्वादिसमवायत्वेनैव संबन्धतास्तु । द्वित्वादिसमवायस्य घटत्वाद्यव्याप्यत्वेऽपि द्वित्वादेस्तद्व्याप्यतया न घटावित्यादेरप्रमाणतेति वाच्यम् । एवं सति तथाविधद्वित्वादेरेव लाघवेन द्वित्वादिसंबन्धतैचित्यात् । अथास्त्वेवमेव तावतापि पर्याप्तिसंबन्धस्य विलयादिति चेन्न । द्वित्वादिस्वरूपस्यैव द्वित्वादिपर्याप्तितयाभिमतसिद्धेः । उक्तं च दीधितिहता, पर्याप्तिश्चायमेको घट इमौ द्वावित्यादिप्रतीतिसाक्षिकः स्वरूपसंबन्धविशेष इति । समवायस्य नानात्वमते च द्वित्वादिसमवाय एव तत्पर्याप्तिर्न तु स्वरूपमतिरिक्तपदार्था वेत्यन्यदेतत् । यत्तु आकाशं न द्वे इत्यादिप्रतीतिवदाकाशं न द्वित्ववदिति प्रतीतिः प्रमात्वस्य वारणाय समवायेन द्वित्वादिमद्वेद आकाशत्वावच्छेदेन न स्वीकर्तव्यः । तथा च पर्याप्तेरविलक्षणात्वे आकाशो न द्वे इत्यादिप्रतीतेरप्यप्रमात्वापत्तिरिति । तन्न । आकाशं न द्वित्ववदिति प्रतीतौ द्वित्वसमवायावच्छिन्नभेद एव विषयः मतुपा संबन्धुल्लेखात् । न तु द्वित्वाद्यवच्छिन्नभेदः । एवं चाकाशत्वाद्यवच्छेदेन द्वित्वाद्यवच्छिन्नभेद एव स्वीकर्तव्यः । न तु तत्संबन्धावच्छिन्नभेद इत्याकाशं न द्वे इति प्रतीतेरप्रमात्वस्याकाशं न द्वित्ववदिति प्रतीतेर्वा प्रमात्वस्य न प्रसङ्ग इति । अथोद्देश्यतावच्छेदकव्याप्यपर्याप्तेर्द्वित्वसंबन्धत्वे धवखदिरौ च्छिनतीत्यादौ उद्देश्यतावच्छेदकीभूतधवत्वखदिरत्वव्याप्यं द्वित्वादिद्वयमेव प्रत्येतव्यम् । न तु धवखदिरादिपर्याप्तद्वित्वादिकं तथा चैकैकधवखदिरादितात्पर्येण तथा प्रयोगानुपपत्तिरिति द्वित्वान्वयितावच्छेदकमपेक्षावृद्धिविशेषविषयत्वादिरूपमुभयादिनिष्ठं साहित्यं द्वन्द्वसमासार्था वाच्यः । तथा च मीमांसकमतप्रवेश इति चेन्न । यत्र एकधर्मस्य द्वित्वाद्युद्देश्यतावच्छेदकता तत्रैवोद्देश्यतावच्छेदकव्याप्तिविशिष्टपर्याप्तेः संसर्गता नियमः । यत्र धर्मद्वयादे-

स्तथात्वं तत्र केवला पर्याप्तिः समवाय एव वा संसर्ग इत्युपगमाद्, वि-
नैव साहित्यस्यान्वयितावच्छेदकतां एकैकतात्पर्येण धवखदिरावित्यादिप्रयो-
गोपपत्तेः । न चैवमेकैकधवखदिरादितात्पर्येण धवौ खदिरावित्यादिप्रयोगा-
पत्तिः । तादृशवाक्यद्वयविषयकसमूहालम्बनजन्यसमूहालम्बनशब्दबोधस्य
नानाधर्मावच्छिन्नोद्देश्यताकतया शुद्धपर्याप्तेरपि संसर्गतया ऽवगाहनसंभवा-
दिति वाच्यम् । यत्र नानाधर्मावच्छिन्नविशेष्यतानिरूपिता एकद्वित्वादिप्रका-
रता तत्रैव शुद्धायाः पर्याप्तेः समवायस्य वा संसर्गतया भानाद्, धवौ खदि-
रावित्यादिनानावाक्यजन्यसमूहालम्बनशब्दबोधे विशेष्यताभेदेन प्रकारताभे-
देन चोद्देश्यतावच्छेदकधवत्वादिव्याप्तिविशिष्टपर्याप्तेः संसर्गतानियमेन
एकैकधवखदिरादितात्पर्येण तथा प्रयोगासंभवात् । धवखदिरावित्या-
दिसमासोत्तरद्विवचनेन धवत्वखदिरत्वाद्यवच्छिन्नानाविशेष्यतानिरूपितैक-
द्वित्वादिप्रकारताशालिज्ञानमेव जन्यते । तादृशवाक्यजन्यबोधस्य समूहा-
लम्बनानात्मकतया विशेष्यताभेदेन प्रकारताभेदाभावात् । यथा हि समू-
हालम्बनानात्मके खड्गी चैत्रः कुण्डलीत्याकारकनानाविशेषणकैकविशे-
ष्यकज्ञाने नानाप्रकारतानिरूपिता एका विशेष्यता तथा तथाविधे धवख-
दिरावित्याद्याकारके नानाविशेष्यकैकविशेषणकज्ञाने विशेष्यताभेदे ऽप्यभि-
चेव द्वित्वादिप्रकारता अन्यथा समूहालम्बनतस्तद्वैलक्षण्यानुपपत्तेः । समास-
घटकधवखदिरादिपदानामेकवाक्यतानुपपत्तेश्च । तत्प्रयोज्यविषयतया साक्षा-
त्परम्परया वा निरूपिता या विषयता तत्प्रयोजकत्वस्यैव तदेकवाक्यता-
पदार्थत्वात् । न चैतादृशैकवाक्यताविरहेऽपि क्षतिविरहः । तथा सति समा-
सस्यैवानुपपत्तेः । अयमेति पुत्रो राज्ञः पुरुषो ऽपसायंतामित्यादौ राजपुरुष-
पदादीनां समासवारणाय समर्थपदानामेव समासानुशासनात् । सामर्थ्यस्य
च निरुक्तैकवाक्यतारूपत्वात् । जलपृथिव्याः स्नेहगन्धावित्यादितो ऽपि, न
जले स्नेहः, पृथिव्यां गन्ध इत्याकारकसमूहालम्बनबोधः । किन्तु तद्विलक्षणो
द्वित्वादिनिष्ठैकप्रकारतानिरूपितजलत्वपृथिवीत्वाद्यवच्छिन्नविशेष्यतात्मकप्र-
कारताद्वयनिरूपिताधेयत्वप्रकारतानिरूपितं यदुर्मितावच्छेदकद्वित्वादिनिष्ठै-
कप्रकारतानिरूपकं स्नेहत्वगन्धत्वाद्यवच्छिन्नविशेष्यताद्वयं तद्वानिति । अतो न
कुत्राप्येकवाक्यताभङ्गः । चैत्रो मैत्रश्च गच्छत इत्यादावाख्यातार्थद्वित्वादिप्र-
कारेण भासमाने चैत्रमैत्रोभयादौ गमनाश्रयत्वाद्यन्वयेन निरुक्तैकवाक्यतासंभ-
वेऽपि समासविधेर्विभाषाधिकारीयत्वादसमासः । तत्र विशेष्यताभेदभिन्नद्वित्व-
निष्ठप्रकारताद्वयप्रतियोगी समूहालम्बनानात्मकबोध इति तु न सम्यक् । तथा
सत्युक्तयुक्त्या एकैकचैत्रमैत्रादितात्पर्येण तथाप्रयोगानुपपत्तेः । आख्यातोप-

स्थापितद्वित्वादिकं चोभयादिरूपान्वयितावच्छेदकावच्छिन्नत्वान्वेतीति व्युत्पत्तिः । तेनोक्तप्रयोगदर्शनात् क्रियापदस्य विशेष्यवाचकपदसमानवचनकत्वानियमे ऽपि घटद्वयादितात्पर्येण घटस्तिष्ठत इत्यादयो न प्रयोगाः । एकवचनान्तं क्रियापदं च तादृशविशेष्यवाचकपदप्रयोगएव साधु । अतो घटास्तिष्ठतीत्यादयो न प्रयोगाः । अथैकघटादिव्यक्तेरेतद्वेशवृत्तित्वादशाया-मत्र घटौ स्तः घटाः सन्तीति कथं न प्रयोगाः घटादौ घटत्वादिव्याप्तिविशिष्टपर्याप्तिसंबन्धेन द्वित्वादेः स्वरूपादिसंबन्धेन तद्वेशवृत्तित्वाश्रयत्वादेष्वसत्त्वात् । न च द्वित्वेनोपस्थितयोर्द्वयोरेव व्यक्त्योरेवं बहुत्वेनोपस्थितासु बहुषु व्यक्तिषु विधेयान्वयात् व्यक्त्यन्तरेष्वेतद्वेशवृत्तित्वाश्रयत्वादिबाधा च तादृशप्रयोग इति वाच्यम् । व्यक्त्यन्तरे ऽयोग्यतया तादृशविधेयानवगाहिन एकघटे तदवगाहिनो बाधस्योत्पत्तौ बाधकाभावात् । तथा तात्पर्येण तथा प्रयोगस्य दुर्बलत्वात् । न च व्यासज्यवृत्तिधर्मा यत्रान्वयितावच्छेदकस्तत्र यावत्सु अन्ययितावच्छेदकस्य पर्याप्तिस्तावतामेव पदार्थान्तरेणान्वय इति व्युत्पत्तिस्तन्निर्वाहाय च तादृशधर्मावच्छिन्नइतरान्वयबाधजनकसामग्र्या उभयादिविषयकपदार्थान्तरान्वयबुद्धित्वमेव जन्यतावच्छेदकं वक्तव्यमिति द्वित्वादिनैकघटादिमात्रविषयकैतद्वेशवृत्तित्वाद्यन्वयबाधो न संभवतीति न तादृशबाधतात्पर्येण तादृशप्रयोगापत्तिरिति वाच्यम् । योग्यताभ्रमेणाकाशावत्र स्त इत्यादिवाक्याद् द्वित्वादिना एकव्यक्तिमात्रविषयकपदार्थान्तरान्वयबाधा-त्तादृशव्युत्पत्तेस्तन्निर्वाहककार्यकारणभावस्य च कल्पनासंभवात् । यत्तु द्वित्वाद्यवच्छिन्नेद्वेश्यताकबुद्धाबुद्धेश्यतावच्छेदकव्यापकता नियमतो विधेयसंसर्गं भासते इति व्युत्पत्तिः । यत्र चोद्वेश्यतावच्छेदकविशिष्टाधिकरणाप्रसिद्ध्या तद्व्यापकत्वमप्रसिद्धम् । तत्रापि खण्डशः प्रसिद्धानां तत्तद्वटकपदार्थानां विशेष्यविशेषणभावापन्नानां भानसंभवाच्च पीतशङ्खावन्नेत्यादौ तादृशव्युत्पत्ति-भङ्गः । एवं चैकघटादिव्यक्तिमात्राधिकरणपरस्यात्र घटौ स्त इत्यादिवाक्यस्याप्रामाण्यं सुघटमेव उद्वेश्यतावच्छेदकीभूतघटमात्रवृत्तिद्वित्वव्यापकतायास्तादृशवाक्यप्रतिपाद्याया विधेयसंसर्गं बाधादिति । तदपि तुच्छम् । अत्र घटौ स्त इत्यादौ द्वित्वसमानाधिकरणाभावप्रतियोगितानवच्छेदकत्वस्य द्वित्ववद्वटनिष्ठाभावप्रतियोगितानवच्छेदकत्वस्य च तदधिकरणावृत्तिघटादिनिष्ठाभावप्रतियोगितावच्छेदकीभूते तत्तद्विधेयसंसर्गतावच्छेदके बाधाद् घटद्वयाधिकरणपरतादृशवाक्यस्याप्रामाण्यापत्तेः । तत्तद्वित्वसमानाधिकरणाभावप्रतियोगितानवच्छेदकत्वस्य तत्तद्विधेयसंसर्गांशे भानोपगमस्तु न संभवति । तत्तद्वित्वत्वेनानुपस्थितेः । न च तदवच्छिन्नस्य संसर्गतया भाने

तेन रूपेणोपस्थितिर्नापेक्ष्येति वाच्यम् । तत्संसर्गावच्छिन्नतत्प्रकारतानिरूपिततत्तद्विशेष्यताशालिशब्दबोधपरमित्याकारकतात्पर्यज्ञाने संसर्गस्य विशेषणतया तद्वाननिर्वाहाय संसर्गघटकोपस्थितेरपि शाब्दबोधात्प्रागावश्यकत्वात् प्रकृतसंसर्गेण एकपदार्थविशिष्टापरपदार्थबोधपरत्वज्ञानस्य प्रकृतवाक्यार्थविषयकतया प्रागसंभवेनोपदर्शिततात्पर्यज्ञानस्यैव शाब्दधीहेतुत्वापगमात् । एवं वाक्यार्थघटकसंसर्गस्याननुगमे घटौ स्त इत्यादौ वाक्यभेदप्रसङ्गाच्च । अत्रोच्यते । व्यासज्यवृत्तिधर्मावच्छिन्नोद्देश्यताकशाब्दबुद्धौ स्वव्याप्यतादृशधर्मवत्त्वमपि विधेयसंसर्गतया भासते इति व्युत्पत्तिः । व्याप्यत्वं च तद्वदन्यावृत्तित्वम् । व्यतिरेकिविधेयस्थले तादृशधर्मवत्त्वं चोद्देश्यतावच्छेदकताघटकसंबन्धेन बोध्यम् । अत्र घटौ स्त इत्यादौ एतद्देशवर्तमानत्वादिरूपविधेयस्य तद्वदन्यावृत्तित्वरूपव्याप्तिमच्चैतद्देशस्यैकघटादिव्यक्तिमात्राधिकरणत्वे घटपटादिनिष्ठद्वित्वमेव घटत्वव्याप्तपर्याप्तिरूपोद्देश्यतावच्छेदकताघटकसंबन्धावच्छिन्नतद्वत्त्वं च घटादौ बाधितमिति न तादृशवाक्यस्य प्रामाण्यम् । अधिकरणस्य घटद्वयादिमत्त्वे च घटत्वादिव्याप्यं द्वित्वमेव तथेति घटत्वादिव्याप्यपर्याप्तिसंबन्धेन तद्वत्त्वं घटादावबाधितमिति तादृशवाक्यस्य प्रामाण्यं निर्वहति केवलान्वयिविधेयस्थले च द्वित्वत्वादावच्छिन्नव्यापकत्वमेव संसर्गघटकम् । केवलान्वयिनि तादृशव्यापकताया अस्तित्वात् । न तु तत्तद्वद्वित्वत्वावच्छिन्नव्यापकत्वमिति न पूर्वाक्तदोषावकाशः । घटावानयति चैत्र इत्यादौ चैत्रकर्तृकानयनकर्मत्वादिव्याप्यद्वित्वादिमन्विष्टनिरूपकताकाधेयत्वादिसंबन्धेन कर्मत्वादौ घटादेरन्वयो ऽव्युत्पन्नः । तेन चैत्रादौ एकघटादिव्यक्तिमात्रानयनकर्तृत्वे न तादृशप्रयोगः । द्वित्वादिमत्त्वं च प्रकारतावच्छेदकीभूतघटत्वादिव्याप्यपर्याप्तिसंबन्धेन बोध्यम् । तेन चैत्रस्य पटादिसहितैकघटादिव्यक्त्यानयनकर्तृत्वे ऽपि न तादृशप्रयोगः । एवमन्यत्राप्यहनीयम् । यत्रानेकवृत्तिधर्मा द्वित्वान्वयितावच्छेदकतया भासते तत्रोभयादिनैव समं पदार्थान्तरस्यान्वयः । यत्रैकमात्रवृत्तिस्तथा तत्रैकेनापि व्युत्पत्तिभेदावलम्बनात्कार्यकारणभाववैचित्र्याच्च सर्वं समञ्जसमित्यपि वदन्ति । अथ घटादिव्यक्तिभेदेनानयनकर्मता भिन्नेति प्रतिसंदधानस्य पुंसे घटावानयतीति वाक्याच्छाब्दबोधानुपपत्तिः । तस्य कर्मतात्वावच्छेदेनाधेयतासंसर्गावच्छिन्नप्रतियोगिताकस्य द्वित्वादावच्छिन्नघटाद्यभावस्य निश्चयसंभवात् । तस्य द्वित्वादिना तादृशसंसर्गकघटादिविशिष्टधीविरोधित्वादिति चेन्न । उभयत्वादावच्छिन्नामाववत्ताज्ञानमुभयत्वावच्छिन्ननिरूपिताधेयतासंसर्गावगाहिज्ञानमेव प्रतिबध्नाति न तु केवलं विशेष्ये विशेषणमिति रीत्या जायमानमुभयत्वा-

दिविशिष्टज्ञानम् । अतो विशेषदर्शनां तादृशवाक्याद्वोषायत्तमाधेयत्वांशे उभयत्वाद्यवच्छिन्ननिरूपितत्वावगाहिभ्रमात्मकज्ञानं न भवत्वेव । अपि तु तदंशे तदनवगाहिप्रमात्मकं ज्ञानमिति उभयत्वावच्छिन्ननिरूपिताधेयत्वं चोभयादिवृत्तावेकस्मिन्धर्मे एव न तु प्रत्येकमात्रवृत्ताविति कर्मत्वांशे तादृशाधेयत्वावगाहिज्ञानस्य भ्रमत्वमित्यवधेयम् ।

संख्याश्च प्रकृत्यर्थतावच्छेदकगताः क्व चित्प्रतीयन्ते । यथा संपन्नौ वीहियवावित्यादौ । एतत्तत्त्वं प्रागेवाभिहितम् । विरुद्धसंख्यावच्छिन्नवाचकशतादिपदोत्तरविभक्त्युपस्थाप्या संख्या प्रकृत्यर्थतावच्छेदकसंख्यायामेवान्वेति । यथा शतमेकं द्वे शते त्रीणि शतानीत्यत्र शतत्वादौ एकत्वद्वित्वबहुत्वानामन्वयः । अत एव च एकशतद्विशततात्पर्येण न शतानीति प्रयोगः । तत्र प्रकृत्यर्थस्य शतस्य बहुत्वाद्यन्वययोग्यत्वे ऽपि प्रकृत्यर्थतावच्छेदकशतत्वांशे बहुत्वाद्यन्वयएव बहुवचनस्य साकाङ्क्षत्वात् । तत्र च योग्यताविरहात् । न चैकशते ऽपि नानापुरुषीयापेक्षाबुद्धिजन्यनानाशतत्वसंभवादेकशतनिष्ठशतत्वे ऽपि बहुत्वान्वययोग्यता ऽस्तैवेति वाच्यम् । परस्परसमानाधिकरणद्वयावृत्तिबहुत्वस्यैव शतादिपदोत्तरबहुवचनार्थत्वात् । तादृशबहुत्वस्य चैकशतादिवृत्तिनानाशतत्वादौ बाधात् । अथ वा तत्रापि बहुत्वमेव बहुवचनार्थः । परस्परसमानाधिकरणद्वयावृत्तिपर्याप्तिरेवाकाङ्क्षानिरूपकः संबन्धः । यत्तु द्वे शते त्रीणि शतानीत्यादौ संख्यैव शतादिशब्दार्थः, न तु संख्येयं, संख्येयस्य तदर्थत्वे "विंशत्याद्याः सदैकत्वे सर्वाः संख्येयसंख्ययो" रित्यनुशासनविरोधात् द्विवचनादिसाधुतानुपपत्तेः । गवां शतानीत्यादौ षष्ठ्यर्थान्वयानुपपत्तेश्च । न चाभेदः षष्ठ्यर्थः, तथा सति ब्राह्मणा दश इत्यत्र ब्राह्मणानां दशेत्यपि स्यात् । अस्माकं चादशतः संख्याः संख्येये वर्तन्ते, अतः परं संख्याने संख्येये चेत्यनुशासनादृशादिशब्दानां शतादिशब्दवत्संख्यानार्थकत्वाभावादृशत्वादिसंख्यायाः पदार्थतावच्छेदकत्वेन तत्र षष्ठ्यर्थसंबन्धान्वयासंभवेन न तथा प्रयोग इति । तदसत् । गवां शतानीत्यादौ संख्यायाः प्राधान्येन शतादिशब्दवाच्यत्वे गवां शतं दद्यादित्यादौ शतादिपदार्थस्य संख्याया दानादिकर्मत्वान्वयायोग्यतया प्रामाण्यानुपपत्तिः । गवां शतं शुक्लमित्यादौ संख्यायां शुक्लाद्यभेदान्वययोग्यताविरहात्तदनुपपत्तिश्च । तस्मादृशादिशब्दा इव शतादिशब्दा अपि संख्यावच्छिन्नवाचका एव । न तु धर्मिविशेषणतानापन्नसंख्यावाचकाः । स्वार्थैकदेशे ऽपि संख्यायां स्वप्रकृतिकविभक्त्यर्थसंख्यान्वयसाकाङ्क्षतयान्यप्रकृतिकषष्ठ्यर्थसंबन्धान्वयसाकाङ्क्षतया तेषां संख्यानार्थकताप्रवादः, न तु दशादिशब्दानां तथात्वं दशादिब्राह्मणतात्पर्येण ब्राह्मणानां दशेत्यादि-

प्रयोगविरहादिति तेषां संख्येयमात्रवाचिताप्रवाद इति “विंशत्याद्याः सदैकत्वे सर्वाः संख्येयसंख्ययोः । संख्यायां द्विबहुत्वे स्त” इत्यनुशासनमप्युक्तार्थं तात्पर्यशाहकम् । एकद्विबहुशब्दोत्तरैकवचनद्विवचनबहुवचनानि च न संख्याबोधकानि उद्देश्यतावच्छेदकविधेययोरैक्येनैकत्वान्वये आकाङ्क्षाविरहादिति, तदुत्तरप्रथमाविभक्तिः साधुतामात्राय नित्यबहुवचनान्ताबादिशब्दपरं प्रथमाबहुवचनमपि क्व चिच्चिरर्थकमेव, यत्रैकव्यक्तिमात्रतात्पर्येण तादृशशब्दः प्रयुज्यते तत्र बहुत्वान्वये योग्यताविरहात् । यत्तु तद्वत्तगुणादिसाधारणबहुत्वस्य तत्रान्वय इति । तत्र शोभनम् । प्रकृत्यर्थतावच्छेदकव्याप्यपर्याप्तिसंबन्धेनैवानेकवृत्तिसंख्यान्वयस्य व्युत्पन्नतया तादृशसंबन्धेन तथाविधबहुत्वान्वये योग्यताविरहात् । अन्यथोदासीनघटपटादिसाधारणबहुत्वस्याप्यन्वयसंभवेन तद्वत्तगुणादिसाधारणबहुत्वानुधावनस्याकिंचित्करत्वात् । अथाजहत्स्वार्थलक्षणया गुणादिसाधारणधर्मावच्छिन्न एव प्रकृत्यर्थ इति चेत्तर्हि बहुत्वेन भासमानेषु गुणादिष्वपि पदार्थान्तरान्वयः स्यात् । तथा चापो द्रव्याणि दारा अत्र गृहे सन्तीत्यादिवाक्यानामप्रमाणतापत्तिः । गुणादिषु द्रव्याभेदे गृहवृत्तितादेर्बोधात् । मुख्यार्थमात्रपरतादृशशब्दानां बहुवचनान्ततानुपपत्तेश्चेति न किं चिदेतत् । अबादिपदार्थे एकत्वद्वित्वान्वययोग्यतासत्त्वे ऽप्यसाधुत्वादेव तदुत्तरमेकवचनं न प्रयुज्यते इति ध्येयम् ।

आख्यातैकवचनस्य संख्यार्थकत्वे विवदन्ते निष्कर्षानुसारिणः । घटो ऽस्तीत्यादौ सुबेकवचनादेव संख्याबोधसंभवात् चैत्रेण दृष्टो घट इत्यादिस्थलानुरोधेन तस्य तद्विधकताया आवश्यकत्वात् । न चैकवचनत्वेनानुगतेनैकत्वशक्तत्वात्तिङ्कवचनस्याप्येकत्ववाचकत्वमक्षतमिति वाच्यम् । एकवचनत्वस्यैकत्वशक्ततावच्छेदकतायाः प्रागेव निराकृतत्वात् । अस्तु वा तेन रूपेण तिङ्कवचनस्याप्येकत्वे शक्तिस्तथापि तज्जन्यैकत्वोपस्थितेः शाब्दबोधोपयोगित्वे मानाभावः । न हि सामान्यत एकवचनज्ञानजन्योपस्थितित्वेन तच्छाब्दबोधहेतुतासंभवः । तथा सत्येकत्वे ऽगृहीतसुपदवृत्तिकस्य पुंसः सुपदप्रकृतिघटादिपदोपस्थाप्यघटादौ पटादिपदोत्तरामादिपदोपस्थाप्यैकत्वाद्यन्वयबोधप्रसङ्गः किन्तु सुपदत्वादिप्रकारकज्ञानजन्यतदुपस्थितित्वादिनैव । तथा सति घटादिपदोत्तरसुपदत्वादिरूपानुपूर्वीविशेषरूपाकाङ्क्षाज्ञानघटितायां घटादावेकत्वान्वयबोधस्य सामर्थ्यां सुपदत्वादिप्रकारकधीजन्योपस्थितेरन्तर्भावात्तादृशपत्तेरनवकाशात् । एवं तिबादिपदत्वप्रकारकज्ञानजन्योपस्थितित्वेन तच्छाब्दबोधहेतुत्वे मानाभाव इति । यत्तु तिबादेः संख्यानभिधायकत्वे चैत्रः पचति तण्डुलं चैत्रेण पच्यते तण्डुल इत्यादौ कर्तृकर्मवाचकपदात्तृती-

याद्वितीययोरापत्तिः । कर्तृकर्मगतसंख्याया अनभिधाने 'कर्तृकरणयोस्तृतीये'-
 ति "कर्मणिद्वितीये" ति सूत्राभ्यां तयोरनुशासनात् । नैयायिकमते लकारस्य
 कर्तृकर्मावाचकतया तदनभिधानस्य द्वितीयातृतीयानियामकत्वासंभवात् ।
 न च कर्त्रादिगतसंख्यानाभिधानमेव कथं कर्त्रादिवाचकपदोत्तरतृतीयादिनियाम-
 कं, चैत्रेण पच्यते तण्डुल इत्यादिस्यले ऽपि लकारस्य चैत्रादिगतसंख्याभि-
 धायकत्वादेकत्वत्वादिना एकत्वादिसामान्यस्यैकवचनाद्यभिधेयत्वादिति
 वाच्यम् । यतस्तद्वतसंख्यानाभिधायकत्वं प्रकृते न तद्वतसंख्यानिष्ठवृत्त्यनिरूप-
 कत्वमपि तु तद्विशेष्यकसंख्याप्रकारकशब्दबोधाननुकूलत्वमेव । तथा च
 कर्त्रादिविशेष्यकसंख्यान्वयबोधाजनकलकारादिसमभिव्याहृतकर्त्रादिवाचकप-
 दात् तृतीयादयो भवन्तीत्यत्र तदनुशासनतात्पर्यम् । चैत्रेण पच्यते तण्डुल
 इत्यादौ चैत्रादिविशेष्यकं संख्यान्वयबोधकत्वं नाख्यातस्य, आख्यातार्थभा-
 वनाया यत्रान्वयस्तद्विशेष्यकसंख्यान्वयबोधस्येवाख्यातेन जननात्तादृशभाव-
 नान्वयबोधे विशेष्यश्च प्रथमान्तपदोपस्थाप्य एव । चैत्रः पचति तण्डुलमि-
 त्यादौ चैत्रादिः साक्षादेव भावनाविशेष्यः । चैत्रेण पच्यते तण्डुल इत्यादौ तु
 परम्परया । चैत्रादिनिष्ठभावनाजन्यफलशाली तण्डुल इत्याकारकबोधस्यैव त-
 त्रोदयात् । तस्मात्तिबादेरपि संख्याबोधकत्वमावश्यकमिति । तत्र विचारस-
 हम् । तथा हि । कर्त्रादिनिष्ठसंख्यान्वयबोधाननुकूलत्वं यदि तादृशबोधो-
 पधायकज्ञानविषयत्वाभाववत्त्वं तदा यादृशतिबादिज्ञानेन सहकार्यन्तरविर-
 हात्तादृशबोधो न जनितस्तद्योगे तृतीयाद्यापत्तेः । यदि च तादृशबोध-
 स्वरूपयोग्यज्ञानविषयत्वाभावस्तदा यगादिसमभिव्याहृतात्मनेपदादिज्ञान-
 स्यापि तादृशबोधस्वरूपयोग्यत्वात्तत्स्वरूपयोग्यज्ञानाविषयतिबाख्यातस्यैवा-
 प्रसिद्धेः । अथ कर्त्रादिविशेष्यकसंख्यान्वयबुद्धित्वावच्छिन्नजन्यतानिरूपितजन-
 कतावच्छेदकविषयित्वानिरूपकत्वमेव तादृशबोधाननुकूलत्वम् । चैत्रः पचती-
 त्यादिवाक्यघटकतिबादिविषयिता चैत्रादिविशेष्यकसंख्यान्वयबुद्धित्वावच्छि-
 न्नजनकतावच्छेदिका । तादृशान्वयबुद्धित्वावच्छिन्नं प्रति चैत्रादिपदसमभि-
 व्याहृततिबादिपदज्ञानस्य हेतुत्वात् । चैत्रेण पच्यते तण्डुल इत्यादिवाक्यघट-
 कतयादिपदविषयिता च न तादृशी । चैत्रादिपदसमभिव्याहृततादृशपदज्ञान-
 त्वेन तादृशबुद्धित्वावच्छिन्नं प्रत्यहेतुत्वात् । न च चैत्रः पचते इत्यादौ चैत्र-
 विशेष्यकाख्यातार्थसंख्यान्वयबोधोत्पत्त्या चैत्रादिपदसमभिव्याहृततयादिपद-
 ज्ञानत्वेन तादृशान्वयबुद्धित्वावच्छिन्नहेतुता ऽततैवेति चैत्रेण पच्यते इत्यादि
 वाक्यघटकीभूततयादिपदविषयितापि तादृश्येवेति वाच्यम् । चैत्रेण पचते
 चैत्रः पच्यते इत्यादिवाक्याच्चैत्रादिविशेष्यकस्य भावनायाः संख्यायाश्चान्व-

यबोधस्यानुदयात् । तद्विशेष्यकतदुभयान्वयबोधे प्रथमान्तचैत्रादिषट्समभिव्याहृतशबादिविकरणोत्तरतत्तदाख्यातपदज्ञानत्वेन हेतुत्वाच्चैत्रेण पच्यते तण्डुल इत्यादिवाक्यघटकतयादीनां तादृशसमभिव्याहारादिशून्यतया तद्विषयिताया अतादृशत्वात् । चैत्रः पच्यते इत्यादितस्तण्डुलः पच्यत इत्यादितश्चैत्रतण्डुलादिविशेष्यकसंख्यान्वयबोधोत्पत्त्या चैत्रः पच्यते तण्डुल इत्यत्र उभयविशेष्यकसंख्यान्वयबोधौपयिकसमभिव्याहारज्ञानविषयितायाः तद्व्याप्तौ सत्त्वेन कर्तृकर्मणोस्तृतीयाद्वितीययोरप्रसक्तावपि न तादृशवाक्यं व्युत्पन्नाः प्रयुज्यन्ते । कर्त्तरि साक्षात्कर्मणि च दर्शितपरंपरया युगपद्भावनाविशेषणकान्वयबोधजनकताया आख्यातस्याव्युत्पन्नतया तादृशवाक्यादुभयविशेषणकान्वयबोधासंभवात् । न चाकाङ्क्षायोग्यतादिसत्त्वात्कथञ्च तादृशान्वयबोध इति वाच्यम् । अगत्या एकविधान्वयबोधे ऽन्यविधान्वयबोधसामग्यास्तदुक्ततात्पर्यज्ञानस्य वा प्रतिबन्धकत्वापगमात् । न च चैत्रेण तण्डुलः पच्यते चैत्रस्तण्डुलं पच्यते इत्यादिवाक्यद्वयविषयकसमूहालम्बनदशायामपि उभयविधान्वयबोधानुपपत्तिरिति वाच्यम् । तादृशैकविधान्वयबोधे तादृशान्यविधान्वयबोधपरत्वेनायह्यमाणतथाविधाख्यातधर्मिकप्रकृतान्वयबोधपरत्वज्ञानस्य हेतुतया चैत्रः पच्यते तण्डुल इत्यादिवाक्यात्तादृशद्विविधान्वयबोधवारणस्य दर्शितवाक्यात्तदुपपादनस्य शक्यत्वात् । न च निरुक्तसंख्यानभिधानस्य तृतीयाद्वितीयानियामकत्वे चैत्रेण स्वं दृश्यते, चैत्रः स्वं पश्यतीत्यादौ तृतीयाद्वितीययोरनुपपत्तिः । कर्त्रादिविशेष्यकसंख्याप्रकारकान्वयबोधौपयिकाकाङ्क्षाज्ञानीयविषयत्वनिरूपकत्वस्य तत्राख्याते सत्त्वादिति वाच्यम् । कर्त्रादिपरयत्यदाख्यातपदयोः समभिव्याहारः संख्यान्वयबुद्धित्वावच्छिन्नप्रयोजकविषयित्वाऽनिरूपकस्तत्पदोक्तं तृतीयाविभक्तिरित्येवं नियमोपगमेन प्रथमस्थले चैत्रपरस्वपदाख्यातपदयोर्द्वितीये च तत्परचैत्राख्यातपदयोः समभिव्याहारस्यैव तद्विशेष्यकसंख्यान्वयबोधप्रयोजकतया क्रमेण चैत्रपदस्वपदाभ्यां तृतीयाद्वितीययोरनुपपत्त्यनवकाशादिति चेन्न । अनभिहिते इत्यधिकारे कर्तृकरणयोस्तृतीयेत्याद्यनुशासनस्य किं प्रयोजनमिति वक्तव्यम् । चैत्रः पचति तण्डुलः पच्यते, इत्यादौ चैत्रतण्डुलपदाभ्यां द्वितीयातृतीययोरप्रयोग इति चेत् । तत्किं मणिमन्त्रादिन्यायेन तादृशानुशासनस्य तथाविधप्रयोगविरोधिता येन तदभावस्तत्प्रयुक्तः स्यात् । न चैवं संभवति पचति पच्यते इत्यादिक्रियायोगे कर्तृकर्मवाचकपदानन्तरतृतीयाद्वितीययोरसाधुत्वस्य तत्कर्तृत्वतत्कर्मत्वादिविबोधौपयिकाकाङ्क्षादिरहितत्वादिरूपस्य प्रतिपत्तिः प्रयोजनं तस्येति चेत्तर्हि उक्तनियमपरतयापि न ततस्तत्लाभः । प्रथमान्तचैत्रतण्डुलपदतत्तदाख्यातपदयोः समभिव्या-

हारस्यैव चैत्रतण्डुलादिविशेष्यकतत्तदाख्यातार्थसंख्यान्वयबोधप्रयोजकतया चै-
त्रेण पचति तण्डुलं पच्यते इत्यादिवाक्यघटकचैत्रतण्डुलादिपदतिबादिप-
दयोः समभिव्याहारस्यातथात्वेन तद्वृत्तकृतीयाद्वितीययोः साधुत्वस्योक्तनि-
यमाव्यवच्छेदकत्वात् । तस्मान्मुख्यभाक्तसाधारणकर्तृत्वकर्मत्वयोः कर्तृकर्मवा-
चकपदसमभिव्याहृतलक्ष्यतद्वृत्तसमासैरनभिधानमेव तृतीयाद्वितीयादिनिय-
मकं शिरोमणिभिरत्रैव निर्भरो विहितः । लादीनां तदनभिधायकत्वं च न
तदवाचकत्वं तन्निष्ठवृत्त्यनिरूपकत्वं वा । आख्यातसामान्यस्याप्याख्यातत्वेन
तेत्वादिना वा कर्तृत्वादिनिष्ठशक्तिलक्षणानिरूपकत्वात् । कर्तृत्वानभिधाय-
काख्यातस्यैवाप्रसिद्धेः । तच्छाब्दबोधोपयिकाङ्गाशून्यत्वमेव तत् । चैत्रेण पच्यते
तण्डुल इत्यादावाख्यातस्य कर्तृत्वादिवाचकत्वे ऽपि तच्छाब्दबोधोपयिका-
काङ्गाराहित्यं तत्राक्षतमेव चैत्रादिपदोत्तरतृतीययैव कर्तृत्वबोधनसंभवात्
तत्र तादृशकाङ्गाया अकल्पनात् इत्यपि न । चैत्रेण पच्यते इत्यादौ तृतीया-
नुपपत्तेः पच्यते चैत्र इत्यादितश्चैत्रादौ पाककृतेः केवलात्पच्यतइत्यादितश्च
मुख्यविशेष्यतया तस्य बोधात्तादृशख्यातधात्वोरानुपूर्वीविशेषाकाङ्गायाः कृ-
तिबोधोपयिकत्वात् । न च समभिव्याहाररूपाकाङ्गैव विवक्षणीया प्रकृते
प्रकृतिप्रत्यययोरानुपूर्वीरूपाकाङ्गा न तु समभिव्याहार इति नोक्तानुपपत्ति-
रिति वाच्यम् । तथा सति चैत्रेण पचतीत्यादावपि तृतीयायाः साधुतापत्तेः ।
तादृशचैत्रपदाख्यातपदयोः समभिव्याहारस्य कृतिबोधानौपयिकत्वात् । चैत्रेण
विज्ञेयते मैत्र इत्यादौ तृतीयानुपपत्तेश्च विज्ञेयते मैत्र इत्यादितः मैत्रकृति-
बोधात्तादृशख्यातमैत्रपदयोः समभिव्याहारस्य कृतिबोधोपयिकत्वात् । किं
तु तत्तात्पर्यशून्यत्वमेव । तथा च चैत्रेण पच्यतइत्यादावाख्यातस्य कर्तृत्वा-
दितात्पर्यकत्वे तृतीया असाधुरेव । तथा च चैत्रेण पचतीत्यादावाख्यात-
स्यार्थाविवक्षायां तृतीयायाः साधुत्वे ऽपि परस्मैपदस्यासाधुत्वाच्च प्रयोगः
परस्मैपदस्यासाधुत्वं च । धात्वर्थविशेष्यस्य प्रत्ययेनाविवक्षणे भावकर्मणो-
रिति सूत्रेणात्मनेपदनियमात् । आख्यातार्थाविवक्षायां न चैत्रेण पचते इ-
त्यादिप्रयोगः, शब्दादिविकरणस्यासाधुत्वात् । कर्तृत्वतात्पर्यकसार्वधातुक-
योगएव तत्साधुत्वात् । कर्तृत्वकर्मत्वोभयतात्पर्येण मैत्रः पच्यते तण्डुल इ-
त्यादयस्तु न प्रयोगाः । तदेकतरबोधे ऽन्यपरत्वेनागृह्यमाणाख्यातधर्मिकप्र-
कृतान्वयबोधपरत्वज्ञानस्य हेतुत्वात् । चैत्रेण पच्यते तण्डुल इत्यादौ कर्तृ-
त्वादावाख्यातस्य तात्पर्यगहे कर्मत्वाद्यन्वयबोधो ऽपि न भवत्येव । अथ
पक्वानि भुङ्क्ते चैत्र, ओदनः पक्वा भुज्यते इत्यादौ कृतां क्रमेण कर्तृकर्मत्वान-
भिधानाच्चैत्रपदोदनपदाद्युत्तरं तृतीयाद्वितीये कथञ्च स्याताम् । न च कृता-

नभिधाने ऽपि आख्यातेन तदभिधानाच्चानभिहितत्वं समभिव्याहृतपदाभिहितत्वसामान्याभावस्यैवानभिहितपदेन विवक्षणात् । समभिव्याहृतेतिकरणाच्च चैत्रेण गम्यते यामस्तं मैत्रो गच्छतीत्यादौ न तृतीयाद्वितीययोरनुपपत्तिः । गच्छति गम्यतइत्याख्यातस्य तत्तत्पदासमभिव्याहृतत्वादिति वाच्यम् । तथा सति भुञ्जानेन चैत्रेण पच्यते भोक्तव्यमोदनं पचतीत्यादौ तृतीयाद्वितीययोरनुपपत्तिः । कृता कर्तृत्वकर्मत्वयोरभिधानात् । कृता तत्र भोजनकर्तृत्वतत्कर्मत्वयोरभिधाने ऽपि पाककर्तृत्वं तत्कर्मत्वं वानभिहितमिति चेत्तर्हि प्रकृते ऽपि तदनभिहितमेव । न च प्रधानक्रियानिरूपितकर्तृत्वाद्यनभिधाने तृतीयादेः साधुतेति । तदुक्तम् । प्रधानशक्त्यभिधाने गुणशक्तिरभिहितवत्प्रकाशते इति शक्तिः कर्तृत्वादिकमिति वाच्यम् । तथापि चैत्रेण दृश्यमानं घटं मैत्रः पश्यतीत्यादौ ज्ञानभेदेन विषयताभेदाभावात् । चैत्रदर्शनमैत्रदर्शनोभयनिरूपितविषयत्वरूपकर्मतायाः कृताभिधानाद् द्वितीयानुपपत्तिरिति चेत् । तत्तत्प्रातिपदिकार्थविशेषणत्वमात्रेण कर्तृकर्मत्वाद्यविवक्षया एव तदनभिधानपदार्थत्वात् । तत्तत्प्रातिपदिकार्थविशेष्यतया कर्मत्वकर्तृत्वादिविवक्षया द्वितीयाविभक्तेः साधुत्वमित्यर्थे तात्पर्यस्य पर्यवसितत्वात् । शेषमाख्यातार्थविचारे विवेचयिष्यतइत्यलमत्राधिक्येन ।

आख्यातद्विवचनबहुवचनयोस्तु संख्याबोधकत्वमावश्यकं चैत्रो मैत्रश्च गच्छतः चैत्रो मैत्रो देवदत्तश्च गच्छन्तीत्यादौ “चन्द्रे कलङ्कः सुजने दरिद्रता विकाशलक्ष्मीः कमलेषु चञ्चला । मुखप्रसादः सधनेषु सर्वदा यशो विधातुः कथयन्ति खण्डितम्” इत्यादौ च द्वित्वबहुत्वबोधकसुपो ऽभावात् । न च तत्र सुबेकवचनस्यैव द्वित्वबहुत्वादौ लक्षणास्त्विति वाच्यम् । आनुशासनिकातिरिक्तार्थं सुव्विभक्तेर्लक्षणाया अनभ्युपगमात् । अन्यथा चैत्रो मैत्रश्च गच्छत इत्यादाविव च्छन्दसि लक्षणयैव स्वादिना द्वित्वादिवोधनसंभवात् । औजसादिरूपादेशस्मृतिद्वारा द्वित्वादिवोधनिर्वाह्यं छन्दसि सुपां सुलुगित्यादिसूत्रेण औजसादिस्थाने स्वाद्यादेशस्य वैयर्थ्यात् । चैत्रादिपदोत्तरैकवचनस्य द्वित्वादिलाक्षणिकत्वे तदप्रकृत्यर्थमैत्रादिसाधारणद्वित्वादिवोधस्योक्तव्युत्पत्तिविरोधेनानुपपत्तेश्च । आख्यातार्थसंख्यान्ययबोधे च समानविशेष्यकतदर्थभावनान्वयबुद्धिसामग्री अपेक्षिता भावनाया बाधादियहकाले तात्पर्यशून्यकाले वा उक्तस्थले द्वित्वान्वयाबोधात् । भावनाया अविशेष्ये धात्वर्थ्यादैः संख्यान्ययबोधाच्च तादृशसामग्याः संख्यान्ययबुद्धित्वावच्छिन्नं प्रति स्वातन्त्र्येण हेतुता तदकल्पने ऽपि आख्यातजन्यसंख्योपस्थितियोग्यताज्ञानविशेषादिघटितसामग्या भावनानवगाहिसंख्यान्ययबोधस्य कदाप्यजननात् । संख्या-

न्ययबोधसाधारणभावनान्वयबोधन्वावच्छिन्नहेतूनामपि तादृशसामग्रीघट-
कत्वेनापत्त्यभावात् । न च तादृशकारणानां भावनान्वयबुद्धित्वं संख्यान्वय-
बुद्धित्वं वा जन्यतावच्छेदकमुपेयते इत्यत्र विनिगमनाविरहः । संख्यामविष-
यीकृत्यापि भावनान्वयबोधस्यानुभवसिद्धत्वात् । द्वितीयस्य जन्यतावच्छेदक-
त्वासंभवादिति दिक् । अथ गुणादिवाचकपदोत्तरद्विवचनबहुवचनयोः कथं
द्वित्वादिवोधकता संख्यायागुणत्वेन गुणादौ बाधात् । न च तत्र स्वाश्रयस-
मवेतत्वादिसंबन्धेन द्रव्यगतं द्वित्वादिकमेव भासते इति वाच्यम् । एकव्यक्ता-
वपि तादृशसंबन्धेन द्वित्वादेः परिसमाप्ततया एकमात्रतात्पर्येणापि द्विवच-
नाद्यापत्तिरिति चेत् । अपेक्षाबुद्धिविषयत्वमेव तदुत्तरद्विवचनादिना बोध्यते ।
तच्चैकमात्रवृत्तिधर्मस्य प्रकृत्यर्थतावच्छेदकस्यले प्रकृत्यर्थतावच्छेदकव्याप्यत्व-
विशिष्टपर्याप्तिसंबन्धेन प्रकृत्यर्थे ऽन्वेति । अन्यत्र शुद्धपर्याप्तिसंबन्धेनेति न
दृष्ट्वादिस्यलोक्तदोष इति विदुषां परामर्शः ॥ इति प्रथमा ॥

कर्मणि द्वितीयेत्यनुशासनात्कर्मत्वं द्वितीयार्थः । तत्र कर्मपदस्य
धर्मपरत्वात् । सप्रम्या वाचकतार्थकत्वात् । कर्मणश्च न तथात्वं कर्मणि
नामार्थस्य ग्रामादेरभेदान्वयसंभवेपि धात्वर्थगमनादिनातदन्वयासंभवात् ।
गौरवाच्च । कर्मत्वं च क्रियाजन्यफलशालित्वम् । तत्र च क्रिया धातुत एव
लभ्यते जन्यजनकभावस्य च विनैव पदार्थत्वं संसर्गमर्यादया भानं संभव-
तीति फलमात्रं कर्मप्रत्ययार्थः । न च संयोगविभागरूपफलमपि धातुलभ्य-
मेव । गमित्यजिप्रभृतीनां तदवच्छिन्नस्यन्दादिरूपव्यापारवाचकत्वादिति
वाच्यम् । व्यापारमात्रस्य धात्वर्थत्वात् । फलविशेषान्वयबोधे च धातुविशे-
षजन्यव्यापारोपस्थितेर्हेतुतया ग्रामं त्यजतीत्यादौ धात्वर्थस्यन्दे ग्रामनिष्ठ-
विभागजनकत्वमेव ग्रामं गच्छतीत्यादौ च धात्वर्थस्यन्दे ग्रामनिष्ठसंयोगज-
नकत्वमेव प्रतीयते न तु विपरीतम् । ग्रामं गच्छतीत्यादिवच्च ग्रामं स्यन्दते
इत्यादयो न प्रयोगाः । द्वितीयादेर्गम्याप्युपस्थापितस्यन्दादावेव फलान्वय-
बोधकत्वात् । न तु स्यन्दिप्रभृत्युपस्थापिते तस्मिन् द्वितीयादिना फलान्वय-
बोधजननासंभवात् । न हि येन केन चिदुपस्थापितयोरेवार्थयोः परस्परम-
न्वयः प्रतीयते । तथा सति घटकर्मत्वादपदोपस्थापितयोरपि घटकर्मत्वा-
द्वयोः परस्परमन्वयबोधप्रसंगात् । कृजादिसमानार्थकधातूपस्थाप्यफले विषयि-
तार्थकद्वितीयार्थान्वयसंभवेन घटं करोतीतिवद् घटं यतते इत्यादिप्रयोगप्र-
सङ्गाच्च । अपि तु ययोर्यादृशान्वयबोधे आकाङ्क्षा तदुपस्थापितयोरेव तादृ-
शान्वयबोधः । आकाङ्क्षा च द्वितीयादेर्गम्यादिना कृजादिना च कल्प्यते न
तु तत्समानार्थकेनापि स्यन्दित्यतिप्रभृतिनेति । न चाकाङ्क्षात्र समभिव्याहारः ।

स च गम्यादिनेव स्यन्दादिनापि समान एवेति वाच्यम् । यतो द्वितीयादेर्गम्यादिसमभिव्याहारस्यैव फलबलादन्वयबोधौपयिकत्वमुपगम्यते न तु स्यन्दिप्रभृतिसमभिव्याहारस्येति न तस्याकाङ्क्षात्वं, मन्वयबोधौपयिकसमभिव्याहारस्यैव तथात्वात् । अत एव समानार्थकत्वे ऽपि गम्यादेरिव न स्यन्दादेः सकर्मकत्वव्यवहारः फलान्वितव्यापारबोधकधातुत्वस्यैव तन्नियामकत्वात् ।

अथ धातोर्व्यापारमात्रवाचित्वे त्यजति गच्छति त्यागो गमनमित्या-
दिवाक्यादविलक्षणबोधप्रसङ्गः । न हि शक्तिभ्रमाद्यजन्मनोस्तादृशवाक्यज-
न्यबोधयोरवैलक्षण्यं कश्चिदभ्युपैति । तथा सति त्यागादितात्पर्येण त्याग-
गमनादिपदं व्युत्पन्ना अपि प्रयुज्जीरन् । न च तत्र फलविशेषावच्छिन्नव्या-
पारे लक्षणा स्वीक्रियते इति विलक्षणबोधोपपत्तिरिति वाच्यम् । लक्षणया
विलक्षणबोधजनने ऽपि शक्त्या ऽविलक्षणबोधजननसंभवेन दर्शितातिप्रसङ्गस्य
दुर्वारत्वात् । न च गम्यादिशक्तिज्ञानजन्यार्थोपस्थित्या फलाविषयबोधस्य
कुत्राप्यजननात् तादृशोपस्थितिघटितसामग्रीशरीरे फलविशेषबोधकसामग्री
निवेश्यते । तथा च त्यागगमनादिपदयोः शक्त्या नाविलक्षणबोधजनकतेति
वाच्यम् । त्यजिगम्योरेकार्थवाचकतारूपपर्यायतां विपर्यस्यतो गमनादिपदात्
त्यागादिपदजन्यबोधसमानाकारकबोधस्य सर्वानुभवसिद्धतया गम्यादिशक्ति-
ज्ञानात्फलाविषयकबोधस्यापि पदजन्यबोधनियामकताया वक्तुमशक्यत्वात् ।
तथा चाभ्रान्तस्यापि भवन्मते ततो ऽविलक्षणबोधसंभवेन एकविधबोधतात्प-
र्येण व्युत्पन्नानां तादृशप्रयोगप्रसङ्गो दुर्वार इति चेत् । मैवम् । कर्मप्रत्यया-
समभिव्याहृतत्यागगमनादिपदस्य तत्तत्फलावच्छिन्नव्यापारे ऽनादितात्पर्यं
कल्प्यते न तु केवलव्यापारे । अनादितात्पर्यमेव च स्वारसिकप्रयोगनियामक-
मिति एकार्थतात्पर्येण प्रामाणिकानां स्वारसिको न त्यागगमनादिप्रयोगः ।
एवं त्यजिगमिप्रभृतिसमभिव्याहृतकर्मप्रत्ययस्य फलविशेषएव नियतं तादृशं
तात्पर्यमिति न विभागादितात्पर्येण ग्रामं गच्छतीत्यादिप्रयोगः । तदर्थबोध-
कत्वमात्रं तु न तदर्थतात्पर्येण स्वारसिकप्रयोगनियामकं तथा सति शक्तिभ्र-
मादिना घटपदस्यापि पटादिबोधकतया पटे ऽपि घटादिपदप्रयोगापत्तिः ।
नापि शक्त्या बोधकत्वं तथा । निरूढलक्षणायापि स्वारसिकपदप्रयोगात् ।
शक्तिभ्रमं लक्षणाज्ञानं चान्तरेण गम्यादेर्विभागादिरूपफलविशेषितस्यन्दादिबो-
धकत्वाभावनियमो ऽसिद्ध एवेति तात्पर्यभ्रमसहकृतशक्तिप्रमया तादृशबोध-
जनने ऽपि न क्षतिः । विना लक्षणाग्रहं भ्रमानधीनतादृशबोधो गमिप्रभृतिर्तो
न संभवतीत्येव नियमः स च तात्पर्यभ्रमेणैव निर्वहति विभागादर्थं पूर्व-
पूर्वेषामनादितात्पर्यभ्रमवतो वक्तुः स्वकीयतात्पर्येण ग्रामं गच्छतीत्यादिप्र-

योगो यत्र तच्छ्रोतुस्तात्पर्यभ्रमासंभवे ऽपि वक्तृतात्पर्यानादित्वभ्रम एव प्रयोगमपादनद्वारा तदर्थशब्दबोधप्रयोजक इति न तादृशनियमक्षतिरिति प्राचीनपथपरिष्कारप्रकारः ॥

नव्यास्तु संयोगादिरूपफलविशेषावच्छिन्नस्यन्दो गम्याद्व्यर्थः तद्वात्त्वर्थतावच्छेदकफलशालित्वमेव तद्वातुकर्मत्वं नातो गम्यादिकर्मत्वस्य पूर्वदेशादौ प्रसङ्गः । न वा स्यन्देः सकर्मकत्वं तत्र फलस्य धात्वर्थतानवच्छेदकत्वात् । एवं च धातोरेव फलविशेषलाभात्, फलान्वयिनी वृत्तिरेव द्वितीयार्थः । न च कर्मणि द्वितीयेत्यनुशासनविरोधः । तस्य कर्मणि फलनिष्ठाधेयत्वान्वयिनि प्रकृतित्वात्पर्यं तदुत्तरं द्वितीयेत्यर्थकत्वात् । न चैवं तस्य शक्त्याहकत्वानुपपत्तिः । अनादितात्पर्यग्रहसंपादकत्वे न परंपरया शक्त्याहकत्वसंभवात् । न च फलस्य पदार्थैकदेशतया तत्र द्वितीयार्थवृत्तेरन्वयासंभवः । व्युत्पत्तिवैचित्र्येण प्रकृते एकदेशान्वयस्वीकारात् अथ गमनं न स्यन्द इत्यादितो धात्वर्थतावच्छेदके भेदान्वयबोधसंभवेन एतादृशप्रयोगस्य वारणाय फलविशेषकान्वयबोधे तद्विशेष्यकवृत्तिज्ञानजन्यफलोपस्थितित्वेन हेतुत्वकल्पनस्यावश्यकत्वात् तादृशकारणबाधेन धात्वर्थतावच्छेदकफले द्वितीयार्थान्वयासंभवः । न च यादृशपदसममिव्याहारज्ञानात् फलविशेष्यकस्यन्दभेदान्वयबोधः प्रसिद्धः तादृशपदसममिव्याहारज्ञानतादृशपदज्ञानन्यफलाद्युपस्थितिघटितसामग्र्यास्तादृशान्वयबोधात्पादप्रयोजिकाया असत्त्वेनोक्तस्थले तदापत्त्यसंभव इति वाच्यम् । यत्र गमनादिपदादेव लक्षणया शक्तिभ्रमेण वा स्वातन्त्र्येण फलोपस्थितिस्तत्र फलविशेष्यकस्यन्दभेदान्वयबोधप्रसिद्ध्या गमनपदसममिव्याहारतज्जन्यफलोपस्थितिघटितसामग्र्याः फलविशेष्यकस्यन्दत्वाद्यवच्छिन्नभेदान्वयबोधप्रयोजकताया आवश्यकत्वात् तद्वलेन शक्तिप्रमाधीनबोधे ऽपि फलांशे स्यन्दभेदादिभानप्रसङ्गः । एवं च फलव्यापारयोः पृथक्शक्तिस्वीकारपक्षे ऽपि न निस्तारः । तथात्वे ऽपि हि गमनं न स्यन्द इत्यादौ फले शक्तिप्रमया स्यन्दभेदान्वयबोधसंभवेन तादृशप्रयोगापत्तेर्दुर्वारत्वादिति चेन्न । तद्विशेष्यकवृत्तिज्ञानजन्यतदुपस्थितिजन्यतावच्छेदककोटौ तादृशोपस्थित्यव्यवहितोत्तरत्वनिवेशनमावश्यकम् । विशिष्य तत्तत्पदमन्तर्भाव्यैव पदार्थापस्थितेरकैकविधबोधे नानाहेतुताया व्यवस्थापितत्वात् एकपदाधीनतद्विशेष्यकशब्दबोधे पदान्तरवृत्तिज्ञानजन्यतदुपस्थितेर्यभिचारस्य प्राकारान्तरेण वारणासंभवात् । एवं च धात्वर्थतावच्छेदकफले द्वितीयार्थान्वयबोधे ऽपि क्षतिविरहात् तत्र तादृशकारणस्य व्यभिचाराप्रसक्तेरिति वदन्ति ।

अत्रेदं चिन्त्यते । व्यापारमात्रस्य धात्वर्थतायामपि सर्वानुपपत्तीना

मुद्रुतत्वात् फलावच्छिन्नव्यापारस्य गुरुतया तथात्वमनुचितम् । अथ फले द्वितीयादेः शक्त्यन्तरकल्पनामपेक्ष्य धातोर्विशिष्टशक्तिकल्पनमेवोचितम् । न च भवन्मते ऽप्याधेयत्वे द्वितीयादेः शक्त्यन्तरस्य कल्पनीयत्वात्तदंशे साम्यमिति वाच्यम् । याममध्यास्ते याममधिशेते यामं संयुनक्तीत्यादौ द्वितीयायाः सर्वमतएवाधेयत्वबोधकतया द्वितीयादेः फलवाचकत्वमते ऽपि आधेयत्ववाचकताया आवश्यकत्वात् । न च द्वितीयायाः संयोगादिवाचकत्वमते आधेयत्वे तस्या लक्षणैव न तु शक्तिरिति वाच्यम् । आधेयतात्वस्याखण्डतया संयोगत्वादिसमशीरत्वात् संयोगत्वाद्यवच्छिन्ने तदवच्छिन्ने वा शक्तिः कल्प्यते इत्यत्र विनिगमकासंभवात् । अस्तु वा ममाप्याधेयत्वे लक्षणैव शक्तिस्तु संख्यायामेव । यदि च द्वितीयादेः फलबोधकतामते फलेपि तस्या लक्षणैव न तु शक्तिः । शक्तिस्तु संख्यायामेव संयोगविभागादिकप्रत्येकफलापेक्षया संख्यायां तत्प्रयोगप्राचुर्यस्य विनिगमकत्वादित्युच्यते तथापि तन्मते धातुजन्यशुद्धव्यापारोपस्थितेः शब्दबोधहेतुताकल्पनमधिकं द्वितीयादिसमभिव्याहारस्थलानुरोधेन फलविशेषावच्छिन्नव्यापारे धातोर्लक्षणया भवतामप्यावश्यकत्वाद्वातुजन्यतादृशव्यापारोपस्थितिहेतुताया उभयसिद्धत्वात् । यदि च स्यन्दतइत्यादित इव शक्तिभ्रमाद्गच्छतीत्यादितो ऽपि शुद्धव्यापारबोधानुभविक इति मन्यते तथापि तन्मते शाब्दबुद्धौ द्वितीयादिजन्यफलोपस्थितेः कारणतायाः कल्पनाधिक्यं तज्जन्याधेयत्वापस्थितिहेतुत्वकल्पनस्य चोक्तस्थलानुरोधेन उभयमतएवावश्यकत्वादिति चेत् । अस्तु तन्मते तादृशकारणताया आधिक्यं नव्यमते तु यामं गच्छतीत्यादिवाक्यज्ञानघटितशाब्दसाम्य्याः समानविषयकानुमित्यादिप्रतिबन्धकतायां फलप्रकारतानिरूपितव्यापारविशेष्यताशालित्वेन धातुजन्योपस्थितेर्निवेशनीयतया तस्यास्तादृशविशेष्यताशालित्वेन व्यापारविशेष्यतानिरूपितफलप्रकारताशालित्वेन वा निवेश इत्यत्र विनिगमनाविरहात् साम्यीप्रतिबन्धकताधिक्यमवच्छेदकगौरवं च । प्राचीनमते द्वितीयजन्यफलोपस्थितेः साम्यन्तर्निवेशस्तु नव्यमतसिद्धतज्जन्याधेयत्वापस्थितिनिवेशस्थलीय इति । नव्यमते तादृशस्थले शाब्दबोधस्याधिकविषयतया तात्पर्यज्ञानादिकमप्यधिकविषयकमेव शाब्दधीहेतुर्भविष्यति, प्रतिबन्धसाम्य्यामप्यन्तर्भविष्यतीति गौरवम् । अथ फलस्य द्वितीयार्थत्वे भूमिं गच्छति न महीरुहमित्यादौ महीरुहवृत्तिसंयोगादेर्जनकतासंबन्धावच्छिन्नाभाव एव नञर्थो वाच्यः, स च वृत्त्यनियामकसंबन्धस्याभावप्रतियोगितानवच्छेदकतया अप्रसिद्धः । नव्यमते तु द्वितीयार्थस्याधेयत्वस्य फलनिष्ठाभाव एव तथेति नानुपपत्तिः । न च भूमिकर्मकगमनक

त्रादौ महीरुहकर्मकागमनकर्तृत्वाद्यभावः प्रतीयते इति वाच्यम् । कर्तृवाच-
कपदासमभिध्याहारस्थले तदसंभवात् । न च तत्राप्याख्यातार्थान्वयबोधानुरो-
धेन कर्तृवाचकपदाध्याहारस्यावश्यकतया अध्याहृतपदोपस्थाप्याकर्तयव तादृ-
शाभावो नञाबोधयिष्यते इति वाच्यम् । आख्यातार्थविशेष्यकस्याप्यन्वय-
बोधस्य संभवेनाध्याहारस्यानावश्यकत्वाद्भ्रमेगमनं न महीरुहस्येत्यादौ द्विती-
यासमानार्थकषष्ठ्यर्थाभावबोधकताया आवश्यकत्वाच्च । न हि तत्राप्याश्रय-
तासंबन्धावच्छिन्नप्रतियोगिताकगमनाभावः प्रतीयते इति सम्यक् । अनुयो-
ग्यनुपस्थितेनञो ऽनुयोगिविनिर्माकेनाभावबोधकताया अव्युत्पन्नत्वादिति
चेन्न । वृत्त्यनियामकसंबन्धस्याभावप्रतियोगितावच्छेदकत्वे दोषः कः । अथ
जनकतादिसंबन्धावच्छिन्नप्रतियोगिताकसंयोगाद्यभावस्यातिरिक्तस्य कल्पने
गौरवमिति चेन्न । तादृशाभावस्य संयोगजनकत्वाद्यभावसमनियतत्वेन
तत्स्वरूपत्वात्तस्य चोभयवादिसिद्धत्वादतिरिक्तप्रतियोगिताकल्पने गौरव-
मिति चेदस्त्वेतद् गौरवम् । उपदर्शितबहुविधलाघवेन ईदृशगौरवस्याकिं-
चित्करत्वात् । अथ फलस्य द्वितीयार्थत्वे वृत्त्यनियामकसंबन्धस्याभावप्रति-
योगितावच्छेदकत्वे ऽपि द्रव्यं गच्छति न गुणमित्यादौ गुणादिनिष्ठस्य
संयोगादिरूपफलस्याप्रसिद्ध्या नञर्थान्वयबोधानुपत्तिरिति चेन्न । तत्राधेयता-
संबन्धावच्छिन्नप्रतियोगिताकप्रकृत्यर्थाभावस्यैव द्वितीयार्थं फले नञा बोध-
नोपगमात् । गुणो न गुणं गच्छतीत्यादिवाक्यस्य उभयमतएवाप्रमाणत्वात् ।
अस्तु वा तत्राभावस्य द्विधाभानोपगमेन गुणाभाववत्फलानुकूलस्यन्दाश्रय-
त्वाभाववान् गुण इत्याकारक एवान्वयबोधः ।

परंतु वृत्त्यनियामकसंबन्धस्याभावप्रतियोगितानवच्छेदकत्वे नव्यमते
ऽपि द्रव्यं गच्छति नाभावमित्यादौ गतिविरहस्तथा हि । समवायसंबन्धाव-
च्छिन्नधेयतैव द्वितीयार्था वाच्यः । अन्यथा कालिकादिसंबन्धावच्छिन्नश-
मादिवृत्तिसंयोगादिकमादायातिप्रसङ्गात् । तथा चाभावादिनिरूपिततथा-
विधाधेयताप्रसिद्ध्या तदभावबोधासंभवः । निरूपितत्वसंबन्धस्य च वृत्त्य-
नियामकतया समवायसंबन्धावच्छिन्नाधेयतायां तत्संबन्धावच्छिन्नप्रतियोगि-
ताकप्रकृत्यर्थाभावबोधो न संभवत्येवेत्याहुरिति । अत्रोच्यते । वृत्त्यनियाम-
कसंबन्धस्याभावप्रतियोगितावच्छेदकत्वे आधेयत्वं संसर्गः विभक्तेः संख्या-
मात्रमर्थः फलावच्छिन्ना व्यापारो धात्वर्थ इत्येवोचितम् । अस्तु च
व्युत्पत्तिवैचित्र्येण नामार्थधात्वर्थयोरपि साक्षादन्वयबोधस्तथा सत्यतिप्रस-
ङ्गस्य प्रागुपदर्शितप्रकारेण वारणसंभवात् । न चैतत्कल्पे लाघवानवकाशः ।
फले स्वतन्त्रशक्त्यकल्पने सामयीप्रतिबन्धकतायां द्वितीयादिजन्यफलोपस्थि-

तिधातुजन्यव्यापारोपस्थितिरिति उभयोपस्थित्यपेक्षया धातुजन्यविशिष्ट^(१)विषयकोपस्थितेरैकस्या निवेशेन लाघवात् । वस्तुतस्तु, शाब्दबुद्धेरधिकविषयत्वे राज्ञः पुरुष इत्यादौ स्वत्वादेः संसर्गतानिराकरणावसरे सामर्थ्यप्रतिबन्धकतायां लाघवस्य दर्शितत्वाद् द्वितीयादेराधेयत्वमर्थः, फलावच्छिन्नव्यापारश्च धातोरित्येव युक्तम् । कर्माख्यातस्य फलमर्थः । अन्यथा ग्रामो गम्यते इत्यादौ ग्रामादेः व्यापारजन्यफलाश्रयत्वरूपकर्मत्वप्रतीत्यनुपपत्तेः । यादृशविशेष्यविशेषणभावापन्नयोः पदशक्यता, तादृशविशेषणविशेष्यभावापन्नयोरेव शाब्दबोधे भानसंभवात् । न तु विपरीतविशेषणविशेष्यभावापन्नयोः । यत्तु फले धातोः पृथक् शक्त्युपगमात् व्युत्पत्तिवैदित्र्येण कर्माख्यातसमभिव्याहारस्थले व्यापारविशेषणतया भासमानस्य फलस्य कर्माख्यातस्थले तद्विशेष्यतया भानमिति । तत्र । पृथक् शक्तिस्वीकारे शाब्दसामर्थ्याः प्रतिबन्धकतायां विशिष्टविषयकोपस्थितिस्थले उपस्थितिद्वयकल्पने^(२) गौरवात् । गम्यादेः सम्पूर्वयुजिप्रभृतिसमानार्थकताभ्रमवतामिव विशेषदर्शनामपि गमनं न स्पन्द इत्यादिवाक्यात्संयोगादौ स्पन्दभेदान्वयबोधापत्तेर्दर्शिताया दुर्बारत्वाच्च । संयोगादिविशेष्यकवृत्तिज्ञानजन्यतदुपस्थितिघटितायास्तथाविधान्वयबोधसामर्थ्या अक्षतत्वात् । तत्तद्भातूपस्थाप्यव्यापारांशे तत्तद्विशेषणकबोधात्पत्यज्ञानस्य तादृशान्वयबोधे प्रतिबन्धकताकल्पने गौरवादिति । फलस्य द्विधा भानं चेदनुभवविरुद्धं तदा पुनरनायत्या फलव्यापारयोः खण्डशक्तिद्वयमेव धातोः स्वीकरणीयम् । आख्यातस्याश्रयत्वमेव तत्रार्थः । अधिकमग्रे वक्ष्यते ।

अथ द्वितीयाया आधेयतार्थकत्वे व्यापारे तदन्वयतात्पर्येण सप्तम्या इव द्वितीयाया अपि प्रयोगापत्तिः । न हि गृहे पवती त्यादिवद्गृहं पवतीति कश्चित्प्रयुक्ते । मैवम् । धात्वर्थतावच्छेदकफलांशे आधेयत्वान्वयएव तादृशद्वितीयायाः साकाङ्क्षत्वकल्पनाद्व्यापारे तदुपस्थापिताधेयत्वान्वयासंभवात् । सप्तम्यधीनाधेयत्वोपस्थितिसप्तमीसमभिव्याहारज्ञानघटिताया एव सामर्थ्यास्तादृशान्वयबोधनियामकत्वात् । द्वितीयासप्तम्योः समानार्थकत्वे ऽपि व्युत्पत्तिभेदज्ञापनायैव पृथक् पृथक् सूत्रेण तयोर्विधानात् । अथाधःसंयोगावच्छिन्नस्पन्दस्य पतधात्वर्थत्वात्, धात्वर्थतावच्छेदकीभूतफले आधेयत्वान्वयतात्पर्येण भूमिं पततीति प्रयोगापत्तिः । न च द्वितीयोपस्थिताधेयत्वप्रकारकफलविशेष्यकान्वयबोधे गम्यादिजन्यफलोपस्थितितत्समभिव्याहारज्ञान-

(१) फलावच्छिन्नव्यापारविषयकोपस्थितेरित्यर्थः ।

(२) गमिजन्यफलोपस्थितिर्गमिजन्यव्यापारोपस्थितिश्चेत्येवमादि ।

घटितसामग्र्येव प्रयोजिका, न तु पतधातुजन्यतदुपस्थितिघटिता सामग्रीति-
नातिप्रसङ्ग इति वाच्यम् । पतधातुनैव यत्र संयोगावच्छिन्नगमनं लक्षणा-
दिनोपस्थापितं तत्र संयोगे द्वितीयार्थाधेयत्वान्वयात् । अत्राहुः । धातु-
जन्यशुद्धसंयोगावच्छिन्नस्यन्दोपस्थितेः शाब्दबोधकारणताया अवच्छेदकघट-
कसंयोगविषयतायां अधिकरणानवच्छिन्नत्वं विशेषणं देयम् । तथा च तादृ-
शविषयताशालिसंयोगादुपस्थित्यादिघटितसामग्र्या एव संयोगविशेष्यकद्वि-
तीयोपस्थाप्याधेयत्वान्वयबोधप्रयोजकत्वोपगमाच्चातिप्रसङ्गः । न चैवमपि
फलावच्छिन्नव्यापारबोधकतया पतेः सकर्मकत्वव्यवहारापत्तिर्दुर्वारेति वाच्यम् ।
आश्रयानवच्छिन्नफलावच्छिन्नव्यापारबोधकत्वस्यैव तादृशव्यवहारनियामक-
त्वात् । उत्तरदेशानवच्छिन्नसंयोगः फलं गम्यर्थतावच्छेदकमिति नानुपपत्तिः ।
अत एवाग्निसंयोगावच्छिन्नक्रियानुकूलव्यापारस्य जुहोत्यर्थतया धात्वर्थताव-
च्छेदकसंयोगाश्रयस्याप्यग्नेर्न तत्कर्मता । आश्रयानवच्छिन्नावच्छेदकताश्रयफ-
लवत्त्वविरहात् । संयोगनिष्ठाया अवच्छेदकताया आश्रयेणाग्निनाऽवच्छिन्न-
त्वात् । न चाग्निविशेषितसंयोगस्य धात्वर्थतावच्छेदकत्वे ऽग्नौ घृतं जुहो-
तीत्यत्रानन्वयप्रसङ्गः, उद्देश्यतावच्छेदकविधेययोरैक्यादिति वाच्यम् । तत्र
संयोगनिष्ठायामुद्देश्यतायां बन्हेराधेयतासंसर्गणावच्छेदकतया सप्तम्यर्थस्या-
ग्निवृत्तित्वस्य च विधेयतया उद्देश्यतावच्छेदकविधेययोरैक्यानवकाशात् ।
वस्तुतस्तु । तत्र बन्हेरान्वये ऽपि न क्षतिः । व्युत्पन्नानां तादृशप्रयो-
गस्याप्रामाणिकत्वात् । संस्कृते बह्वौ जुहुयादित्यादिस्यले च विधेयांशे ऽधि-
कावगाहनाच्चास्त्येवानुपपत्तिः । घृतादेश्चाश्रयानवच्छिन्नधात्वर्थतावच्छेदक-
क्रियारूपफलाश्रयत्वात् कर्मत्वोपपत्तिः । यत्तु धात्वर्थतावच्छेदकत्वं धातु-
वृत्तियहविशेष्यांशे साक्षात्प्रकारत्वं तच्च क्रियायामेव न संयोगांशे ऽपीति-
नाग्नेर्जुहोतिकर्मतापत्तिरिति । तदसत् । अजां यामं नयतीत्यादौ संयोगावच्छि-
न्नक्रियानुकूलव्यापारादिरूपे धात्वर्थे संयोगादेः साक्षादप्रकारतया तदाश्रयी-
भूतयामादेः कर्मत्वानुपपत्त्या नीवहादेर्द्विकर्मकत्वव्याघातात् । अथात्र
यामादेः प्रधानकर्मत्वं नास्त्येवापि तु गौणकर्मत्वमेव । अत एव तादृशकर्म-
त्वमाख्यातेन नाभिधीयते “प्रधानकर्मण्याख्ये लादीनाहुर्द्विकर्मणामि”त्यनु-
शासनादिति । अजां यामो नीयते इत्यादिको न प्रयोग इति चेत्तर्हि तत्र यामा-
देरित्वाच्चापि धात्वर्थतावच्छेदकतावच्छेदकफलशालित्वेन गौणकर्मत्वापत्त्या
वर्हिं घृतं जुहोतीति प्रयोगापत्तिर्दुर्वारैवेति । अस्मन्मते चाश्रयानवच्छिन्नसं-
योगविषयताशालिधातुजन्योपस्थिति घटितसामग्र्या एव संयोगे द्वितीया-
र्थान्वयबोधप्रयोजकतया नैतादृशप्रयोगापत्तिः । यत्तु अधःसंयोगावच्छिन्न-

स्पन्दो न पतत्यर्थः, अपि तु गुरुत्वजन्यतावच्छेदकजातिविशेषावच्छिन्न एव ।
अत एव फलावच्छिन्नव्यापाराबोधकत्वाच्च सकर्मकत्वमिति । तत्र । फलस्य
धात्वार्थाघटकत्वे स्पन्द एव सप्तम्यर्थान्वयस्योपगन्तव्यतया पर्णादिनिष्ठस्य
भूतलावृत्तितया भूतले पततीति प्रयोगानुपपत्तिः । पर्णादिगतस्पन्दस्य परम्य-
रया भूतलादिवृत्तित्वमिति चेत्तर्हि वृत्तात्पततीतिवत् वृत्ते पततीत्यपि स्यात् ।
अस्मन्मते चान्यत्र व्यापारे सप्तम्यर्थान्वये ऽपि अत्र व्युत्पत्तिवैविच्यादधः-
संयोगरूपधात्वर्थतावच्छेदकएव तदन्वयबोध इत्यदोषः । अन्येतु । भूम्यादेः
कर्मत्वविवक्षायां भूमिं पततीति प्रयोग इष्ट एव । अत एव द्वितीयाश्रितेत्या-
दिसूत्रेण नरकं पतित इत्यादिस्थले द्वितीयासमासविधानमुपपद्यते । धात्व-
र्थतावच्छेदकतावच्छेदकफले द्वितीयार्थान्वयएवाश्रयानवच्छिन्नफलोपस्थितेर-
पेक्षा अग्निं जुहोतीतिवाण्याय स्वीक्रियते इति वदन्ति । तदपि न शोभ-
नम् । तथा सति भूम्यादिपदोत्तरं कदा चित्सप्तमी कदा चिद्वितीयेत्यत्र
नियामकाभावप्रसङ्गात् । व्यापारांशे आधेयत्वविवक्षायां सप्तमी फलांशे तद्वि-
वक्षायां द्वितीयेत्यस्योक्तयुक्त्या फलांशेव सप्तम्यर्थान्वयस्यावश्यं स्वीकरणी-
यतया वक्तुमशक्यत्वादिति । ब्राह्मणाय धनं ददातीत्यादौ स्वस्वत्वध्वंसवि-
शिष्टपरस्वत्वानुकूला इच्छा धात्वर्थः । तादृशस्वस्वरूपधात्वर्थतावच्छेदक-
फलएव द्वितीयार्थान्वयः । उपेक्षायामतिप्रसङ्गवारणाय परस्वत्वनिवेशः ।
दानं च न संप्रदानस्वत्वजनकमपि तु तत्स्वीकार एवेति मते तु स्वस्वत्व-
ध्वंसानुकूलपरस्वत्वप्रकारिका इच्छैव ददात्यर्थः । तत्र स्वस्वत्वध्वंसरूपफला-
श्रयत्वाद्गुणस्य कर्मता । धनं प्रतिगृह्णातीत्यादौ स्वस्वत्वजनकेच्छारूपस्वी-
कारविशेषो धातोरर्थः । स्वस्वस्वरूपफले च द्वितीयार्थाधेयत्वान्वयः । तण्डुलं-
पचतीत्यादौ रूपपरावृत्तिजनकतेजःसंयोगो धातो रर्थः । रूपादिपरावृत्तिफले
च तण्डुलादिवृत्तित्वान्वयः । ओदनं पचतीत्यादौ ओदनादिपदस्य तच्चि-
ष्णादकतण्डुलादौ लक्षणा । अवयविनि पाकानभ्युपगमे च तण्डुलं पचतीत्यादौ
तण्डुलादिपदस्य तदारम्भकपरमाणुषु लक्षणा । ओदनं भुङ्क्ते इत्यादौ गला-
धोनयनं धात्वर्थः । तच्च गलाधःसंयोगावच्छिन्नक्रियानुकूलव्यापारः । तादृश-
क्रियारूपफलएव ओदनवृत्तित्वान्वयः । उक्तयुक्त्या गलाधोदेशस्य न कर्मत्व-
म् । एवमन्यसकर्मकधातूनामप्यर्थाः स्वयमूह्याः ।

गां दोग्धि पय इत्यादौ द्विकर्मकधातुसमभिध्याहृतगवादिपदोत्तरद्वि-
तीया क्रियाजन्यफलशालित्वादित्येव कर्मत्वं बोधयति । कारकाधिकारीये-
णाकथितं चेति सूत्रेणापादानत्वादिभिन्नधातुप्रतिपाद्यान्वयिधर्मान्तरावच्छि-
न्नापि कर्मसंज्ञाभिधानात् । गवां पयो दोग्धीत्यादौ धातुप्रतिपाद्यान्वयि-

गवादिसंबन्धो न विवक्षितः, अपि तु क्षीराद्यन्वयी स इति कर्मत्वाविवक्षया द्वितीयानवकाशः, किन्तु शैषिकी षष्ठ्येवेति । अत्र धातुप्रतिपाद्यत्व तदर्थतावच्छेदककोटिप्रविष्टसाधारणम् । गां दोग्धीत्यादौ धात्वर्थतावच्छेदककोटिप्रविष्टवत् द्वितीयार्थान्वयात् । तथाहि । क्षरणानुकूलव्यापारो दुहेरर्थः । द्वितीयार्थश्च जनकत्वसंबन्धेन क्षरणान्वयी विभागः । विभागे चाधेयतया प्रकृत्यर्थगवादेरन्वयः । एवं च धात्वर्थतावच्छेदकक्षरणरूपफले प्रधानकर्मक्षीराद्यन्वितद्वितीयार्थवृत्त्यन्वय इति गोनिष्ठविभागानुकूलपयोनिष्ठक्षरणानुकूलव्यापारकर्त्ता मैत्र इति गां पयो दोग्धि मैत्र इति वाक्याधीनो बोधः । न च विभागोपादानत्वमेवेति तद्विवक्षायां द्वितीयानवकाशेति वाच्यम् । धातुवृत्तिग्रहविशेष्यान्वयिनो विभागस्यैवापादानत्वरूपत्वात् । वृत्तात्पण्यपततीत्यादौ स्यन्दरूपविशेष्यांशे एव पञ्चम्यर्थविभागान्वयात् । वस्तुतो विभागावच्छिन्नक्षरणानुकूलो व्यापारो दुहेरर्थः । गोपदोत्तरद्वितीयार्थश्च विभागान्वयिनी वृत्तिरेव । न चैवं धात्वर्थतावच्छेदकफलशालित्वरूपं कर्मत्वमेवात्रापि प्रतीयते इति नाकथितं चेत्यस्य विषय इति वाच्यम् । धात्वर्थतावच्छेदकत्वस्य धातुवृत्तिग्रहविशेष्यांशे साक्षाद्विशेषणत्वरूपत्वात् । यत्र च क्षरणानुकूलव्यापारमात्रं धात्वर्थतया विवक्षितं क्षरणान्वयिविभागश्च विभक्त्यर्थतया तत्रापादानत्वबोधिका पञ्चमी । एतेन कदा चिद्गां दोग्धि पयः, कदा चिच्च गोभ्यो दोग्धि पय इत्यत्र नानियमः । अथ वा गोभ्यो दोग्धि पय इत्यत्रापि विभागो धात्वर्थतावच्छेदककोटिप्रविष्ट एव । वृत्ताद्विभजते इत्यत्रैवावधित्वरूपापादानत्वविवक्षायां पञ्चमी, आश्रयत्वविवक्षायां च द्वितीया । अवधित्वं चाश्रयत्वादित्यदेव संबन्धविशेषः । अत्र क्षरणान्वयिनः परसमवेतत्वस्य द्वितीयार्थत्वात् पयोनिष्ठक्षरणस्य पयोनिष्ठविभागजनकत्वे ऽपि न पयः पयो दोग्धीति प्रयोगः । परत्वं विभागान्वयितावच्छेदकावच्छिन्नापेक्षया बोध्यम् । दुह्यते गौः क्षीरमित्यादौ क्षरणजन्यविभागाश्रयत्वं गवादिनिष्ठमप्रधानकर्मत्वमाख्यातार्थः । अप्रधाने दुहादीनामित्यनुशासनात् । क्षीरवृत्तित्वस्य धात्वर्थक्षरणत्वान्वयः । आख्यातार्थक्षरणे च धात्वर्थव्यापारान्वयः । तथा च विभागावच्छिन्नक्षीरनिष्ठक्षरणानुकूलव्यापारजन्यक्षरणजन्यविभागाश्रयो गौरित्याकारको बोधः । अथ वा विभागक्षरणव्यापारेषु विशकलितेषु धातोः शक्तित्रयं, विशिष्टलाभो ऽन्वयबलात् । कर्माख्यातस्थले चाकाङ्क्षवैचित्र्येण तेषां विशेष्यविशेषणभाववैपरीत्यात् । व्यापारजन्यक्षरणजन्यविभागपर्यन्तस्य धातुत एव लाभः । आश्रयत्वमेवाख्यातार्थः । एवं च क्षरणविभागयोर्न द्विधा भानम् । गौणकर्मासमभिव्याहृते दुह्यन्ते

क्षीराणीत्यादौ आत्मनेपदेन केवलेन धातुसहितेन वा विभागावच्छिन्नतरणा-
श्रयत्वरूपप्रधानकर्मत्वस्य बोधने ऽपि एकदा उभयविधकर्मत्वबोधनस्याव्युत्प-
न्नतया दुह्यन्ते क्षीराणि गौरित्यादयो न प्रयोगाः ।

पौरवं गां याचते विप्र इत्यादौ स्वादेश्यकदानेच्छा याचत्यर्थः । प्रधान-
कर्मगवाद्यन्वितद्वितीयार्थः विषयत्वं धात्वर्थतावच्छेदकदाने ऽन्वेति । सविष-
यकज्ञानादिरूपविषयोपहितइच्छाबोधकधातुस्यले इच्छाविषयविषयत्वमेव प्र-
धानकर्मत्वम् । अत एव घटो जिज्ञास्यते इत्यादौ घटादेः सन्नन्तकर्मता । अथैवं
यद्वस्तुविषयकं दानमप्रसिद्धंतद्वस्तुरूपकर्मसमभिव्याहृतधातुघटितवचसः का
गतिरिति चेद् या गतिर्गगनं दिदृक्षते इत्यादिकस्य भ्रान्तपुरुषीयगगनादि-
प्रकारकदर्शनेच्छाबोधकवाक्यस्य । गगनविषयकत्वप्रकारकदर्शनेच्छाबोधस्त-
त्रेति चेदिहापि गोविषयिताप्रकारतानिरूपितस्वत्वेच्छानिष्ठविषयताशाली
वा बोधस्तद्वाक्यस्यविशेषादर्शिविषयता च समा । विवेचनीयं चेदमग्रे ।
पौरवपदोत्तरद्वितीयायास्तु वृत्तिरेवार्थः । तस्या दाने ऽन्वयः । पौरवस्य
तादृशदानाश्रयत्वमेवाप्रधानकर्मत्वम् । न चैवमिच्छाविशेषरूपदानस्याश्रय-
त्वं कर्तृत्वमेवेति वाच्यम् । धातुजन्यप्रतिपत्तिविशेष्यीभूतदानाश्रयत्वस्यैव तत्क-
र्तृत्वरूपत्वात् । अत्र च दानस्य तादृशप्रतिपत्ताविच्छारूपधात्वर्थे विशेषणत्वा-
त् । चैत्रेण पौरवो गां याच्यते इत्यादावप्युक्तक्रमेण चैत्रवृत्तीच्छाविषयगोकर्मक-
दानाश्रय इत्यन्वयबोधो बोध्यः । यद्यपि निरुक्तप्राज्ञाभिज्ञौ चेति दुहियाचिरुधि-
प्रच्छिभित्तिचिजामित्यत्रार्थपरभित्युपादानेनैव चरितार्थतया याचैरुपादानमन-
र्थकं तथापि याचमानः शिवं सुरानित्यादौ याचतेर्न निरुक्तभित्तार्थकतेति
तदुपादानम् । तत्र हि व्यापारजन्यत्वप्रकारकेच्छा धात्वर्थः । इच्छायां
प्रधानकर्मकल्याणान्वितद्वितीयार्थविषयिताया अन्वयः । व्यापारे च सुरा-
न्वितवृत्तित्वस्य द्वितीयार्थस्यान्वयः ^(१) । तथा च सुरवृत्तिव्यापारजन्यत्वप्रकार-
ककल्याणेच्छाश्रय इत्यन्वयबोधः । गां व्रजं रूणद्वीत्यादौ देशान्तरसंचारवि-
रोधिव्यापारो धात्वर्थः । संचारविरोधित्वं संचारानुत्पादप्रयोजकत्वम् ।
अनुत्पादे प्रधानकर्मगोवृत्तित्वान्वयः । देशविशेषणभेदे व्रजमिति द्वितीया-
न्तार्थव्रजप्रतियोगित्वान्वयः । रुध्यते गां व्रजइत्यादावन्वयबोधः स्वयमूहनीयः ।

गुरुं धर्मं पृच्छतीत्यादौ जिज्ञासाबोधकव्यापारो धात्वर्थः । बोधे
गुरुवृत्तित्वस्य जिज्ञासायां धर्मविषयकत्वस्यान्वयः । शिष्यं धर्मं ब्रूते इत्यत्र
ज्ञानानुकूलशब्दप्रयोगो धात्वर्थः । ज्ञाने धर्मविषयत्वस्य शिष्यवृत्तित्वस्याप्य-

न्वय इति तत्र चारुतरम् । तथा सति यत्र जिज्ञासाविषयकचैत्रज्ञानेच्छया प्रश्नस्तादृशशब्दाच्च सामर्थ्यबलेन मैत्रस्यापि पृच्छकजिज्ञासाज्ञानन्तत्र मैत्रं पृच्छतीति प्रयोगस्य, एवं यत्र चैत्रज्ञानेच्छया ब्रूते दैववशाच्च मैत्रस्यापि ज्ञानं तत्र मैत्रं ब्रूते इति प्रयोगस्य चापत्तेः । साक्षाद्भात्वर्थविशेषणज्ञानरूपफलाश्रयतया तत्र गुर्वादीनां प्रधानकर्मताया अप्रधाने दुहादीनामित्यनुशासनविरोधेन पृच्छते गुरुधर्मं “स पृष्टस्तेन कस्त्वं भो शिष्य” । उच्यते । धर्ममित्यादिस्यले च लकारादिना तत्कर्मत्वाभिधानानुपपत्तेश्च । परं तु जिज्ञासाज्ञानोद्देश्यकप्रवृत्त्यधीनशब्दः पृच्छतेरर्थः । ज्ञाने गुरुवृत्तित्वस्यान्वयः । शब्दे च धर्मविषयकत्वस्यान्वयः । शब्दस्य च विषयता व्यापारानुबन्धिनी, ज्ञानस्य परम्परया शब्दरूपधात्वर्थविशेषणत्वात् । तदाश्रयीभूतगुरोर्गौणकर्मता धर्मस्य च धात्वर्थविषयतया प्रधानकर्मता । ब्रूञ्च ज्ञानोद्देश्यकप्रवृत्त्यधीनशब्दोर्थः । ज्ञाने शिष्यवृत्तित्वस्य शब्दे च धर्मविषयकत्वस्यान्वयः । अज्ञायामं नयतीत्यादौ ग्रामं भारं वहतीत्यादौ च उत्तरदेशसंयोगावच्छिन्नक्रियानुकूलव्यापाररूपं प्रापणं धातोरर्थः । तत्र क्रियारूपे फले अजाभारादिवृत्तित्वान्वयः । संयोगरूपफले च ग्रामादिवृत्तित्वस्यान्वयः । तथा च ग्रामवृत्तिसंयोगजनकाजादिवृत्तिक्रियानुकूलव्यापारानुकूलकृतिमानित्यन्वयबोधः । अज्ञायामं नीयते, उह्यते भारो ग्रामं चैत्रेण, इत्यादावुत्तरसंयोगावच्छिन्नक्रियारूपं फलं कर्माख्यातार्थस्तत्र च धात्वर्थस्य तादृशव्यापारस्य जन्यतासंबन्धेन तस्य चाश्रयतासंबन्धेन अजाभारादिरूपप्रधानकर्मण्यन्वयः । ग्रामादिवृत्तित्वान्वयस्तु संयोग एव । एवं च चैत्रकृतिजन्यो यः संयोगावच्छिन्नक्रियानुकूलव्यापारस्तज्जन्यग्रामवृत्तिसंयोगानुकूलकर्मवानजादिरित्यन्वयबोधः । न च कारकविभक्त्यर्थस्य धात्वर्थेवान्वयनियमात्प्रत्ययोपस्थाप्यसंयोगे कथं ग्रामादिवृत्तित्वान्वय इति वाच्यम् । भूतले घट इत्यादौ घटादिपदार्थेऽधिकरणसप्तम्यर्थान्वयात्तादृशनियमासिद्धेः । अस्तु वा धात्वर्थतावच्छेदकतावच्छेदकतया भासमाने संयोगएव तदन्वयः । फलव्यापारयोः पृथक्शक्तिमते चाश्रयत्वमेवात्मनेपदार्थः । संयोगावच्छिन्नक्रियारूपधात्वर्थ एव व्यापाररूपधात्वर्थविशेष्यतया आश्रयत्वविशेषणतया चान्वेति । तदेकदेशे संयोगएव ग्रामादिवृत्तित्वान्वयः । चैत्रीयकृतिजन्यव्यापारजन्यग्रामवृत्तिसंयोगानुकूलक्रियाश्रयवानजादिरित्याकारको बोधः । ज्ञानानुकूलशब्दश्च द्रव्यं निरूपयतीत्यादौ धातोरर्थः । तादृशीयविशिष्टैकार्थस्य एकदेशे ज्ञानांशे आधेयत्वान्वयबोधे च न द्वितीयायाः साकाङ्क्षता स्वीक्रियते, अपि तु विषयतया अन्वयबोधएवेति शिष्यं द्रव्यं निरूपयतीत्यादिर्न प्रयोगः । यत्तु धात्वर्थो ज्ञानमेव तदनुकूल-

व्यापारश्च णिजर्थ इति । तदसत् । धातोश्चुराद्यन्तर्गततया स्वार्थेव णिचो विधानात् । अन्यथा निरूपयतीत्यस्य ज्ञापयतीत्यादिसमशीलतया शिष्यं ज्ञापयतीत्यादिवच्छिष्यं निरूपयतीति प्रयोगस्य दुर्वारत्वात् । अज्ञां ग्रामं यापयति शिष्यं शास्त्रं ज्ञापयति ब्राह्मणमन्नं भोजयति यजमानं मन्त्रं पाठयति घटं जनयति नाशयतीत्यादौ णिच्प्रत्ययप्रकृतिभूतधात्वर्थकर्तृवाचका- जादिपदोत्तरद्वितीयायाः मुख्यभाक्तसाधारणं कर्तृत्वमेवार्थः । गतिबुद्धीत्यादिसूत्रेण कर्तुः कर्मसंज्ञाविधानात् । गतिज्ञानेत्यत्यादिनिरूपितं कर्तृत्वं चाश्रयत्वमेव गलाधःसंयोगानुकूलक्रियानुकूलव्यापाररूपभोजनं कण्ठतात्वाद्यभिधा- तरूपपाठनिरूपितं च तदनुकूलकृतिमत्त्वं नाशनिरूपितं च प्रतियोगित्वम् । तस्य च निरूपकतासंबन्धेन धात्वर्थे ऽन्वयः । नव्यमते च यत्राश्रयत्वं कर्तृत्वं तत्राधेयत्वं द्वितीयार्थः । यत्रानुकूलकृतिमत्त्वं तत्र कृतिजन्यत्वं यत्र प्रतियोगित्वं तत्रानुयोगित्वं तेषां चाश्रयतासंबन्धेनैव धात्वर्थेऽन्वयः गत्यर्थादिभ्यो ऽन्यत्र च णिच्प्रत्ययप्रकृतिधात्वर्थकर्तृवाचकपदाद् न द्वितीया, तादृशकर्तुः कर्मता- तिदेशाविषयत्वात् । तेन पाचयत्योदनं सहायेनेत्यादय एव प्रयोगाः, न तु पाचयत्योदनं सहायमित्यादयः । केचित्तु । पाकादिकर्तुः पाकादिकर्मत्व- विरहे ऽपि एयन्तसमुदायस्यापि धातुत्वेन तत्कर्मतया सहायादेः पाचय- त्योदनं सहायमित्यादयः प्रयोगा अपि साधवः । अत एवाजिग्रहत्वं जनको धनुस्तदित्यादयो भट्टिप्रयोगाः । गतिबुद्धीत्यादिसूत्रं च नियमपरतया गत्य- र्थधातुयोगे कर्तृप्रत्ययासाधुत्वज्ञापकम् । तेन पाचयत्योदनं सहायेनेत्यादिवद् अज्ञया ग्रामं यापयतीत्यादयो न प्रयोगा इत्याहुः । एषामयमाशयः । हेतुमति चेत्यनुशासनाद् णिजर्थो हेतुकर्तृत्वम् तच्चम् । स्वतन्त्रकर्तृप्रेरणा अन्यनिष्ठकर्तृ- त्वनिर्वाहकव्यापाररूपा, कर्तृत्वं क्वचित्प्रयत्नः क्वचिदाश्रयत्वादिकं, यादृशधातू- त्तराख्यातेन यादृशकर्तृत्वं बोध्यते तदुत्तरणिच्प्रत्ययेन तादृशकर्तृत्वनिर्वाहक- व्यापारो बोध्यते । अत एव पाचयतीत्यादौ पाकादिकृतिनिर्वाहकः, ज्ञापय- तीत्यादौ ज्ञानाश्रयत्वनिर्वाहकः, नाशयतीत्यादौ नाशप्रतियोगित्वनिर्वाहको व्यापारः प्रतीयते । निर्वाहकत्वं च स्वरूपसंबन्धविशेषः । न तु जनकत्वम् । अतो न नाशयतीत्यादावनुपपत्तिः । एवं च एयन्तधातुप्रतिपाद्यतावच्छेदकं फलं कर्तृत्वमेव निर्वाह्यस्यैव फलत्वात् । तदाश्रयतया स्वतन्त्रस्य कर्तुः कर्मता, तादृशफलविशेषणतया स्वतन्त्रकर्तृवृत्तित्वविवक्षायां पाचयत्योदनं सहाय- मित्यादयः प्रयोगाः । यदा तु पाकादिविशेषणतया सहायादिकर्तृत्वं विव- क्षितं तदा पाचयत्योदनं सहायेनेत्यादयः । अथ यत्र चैत्रमैत्रोभयकर्तृक- एक एव पाकस्तत्र चैत्रमात्रं प्रयोजयति यज्जदतो मैत्रेणात्रं पाचयतीति प्र

योगापत्तिरिति, तत्रापि एयर्थकृतावेव तृतीयान्तार्थमैत्रादिवृत्तित्वस्यान्वयो-
वाच्यः । एवं च मैत्रं पाचयतीत्यादिवाक्यजन्यबोधवैलक्षण्याद् द्वितीया-
तृतीययोस्तात्पर्यभेदेन व्यवस्थाया न संगतिरिति चेन्न । अगत्या तत्र पाकादि-
विशेषणकृतेः पारतन्त्र्येण व्यापारविशेषणीभूतणिजर्थकृतावभेदान्वयमुपगम्यो-
क्तातिप्रसङ्गस्य वारणीयत्वात् । पदार्थैकदेशे कृतौ पाकादेरिव कृतेरप्यन्वयो
व्युत्पत्तिवैचित्र्यात् । वस्तुतः । कर्तृत्वं व्यापारश्च पृथगेव णिजर्थः । विशिष्टलाभे
ऽन्वयबलात् । केचित्तु, अनुकूलव्यापार एव णिजर्थः, तदन्वयिनी गमनभो-
जनक्रियैव धात्वर्थतावच्छेदकं फलं, तत्संबन्धिनस्तादृशक्रियाकर्तुण्यन्तकर्मता ।
तादृशक्रियासंबन्धश्चाश्रयत्वकृतिमत्त्वान्यतरो ग्राह्यः । अतो गमनादिसंबन्धि-
कालादौ नातिप्रसङ्ग इत्याहुः । अत्र च तादृशकर्मता वाचकपदात् कदा
चिद्वितीया कदा चित्तृतीया इत्यत्र नियामकाभावः । तादृशपदोत्तरयोस्तयो-
स्तुत्यार्थकतया विवक्षाभेदरूपनियामकाभावादिति तु चिन्तनीयम् । अजा
यामं याप्यते चैत्रेणेत्यादौ चैत्रकर्तृकव्यापारनिर्वाहं यद्वामवृत्तिसंयोगानुकूल-
क्रियाकर्तृत्वं तदाश्रयो ऽजा इति बोधः । तत्र संयोगावच्छिन्नक्रिया धातुलभ्या,
संयोगे याममित्यादिद्वितीयान्तार्थयामादिवृत्तित्वान्वयबलात् । यामादि
वृत्तिसंयोगावच्छिन्नक्रिया लभ्यते । तादृश्या णिजर्थकर्तृत्वे ऽन्वयः । कर्मख्या-
तादिसमभिव्याहारनियन्त्रितव्युत्पत्तिबलाच्च तादृशक्रियान्वितकर्तृत्वं तृती-
यान्तार्थचैत्रादिकर्तृत्वविशेषितव्यापाररूपापरणिजर्थे निर्वाह्यत्वसंबन्धेन विशे-
षितम् । अजादिरूपकर्माभूतं कर्तृविशेषणीभवदाख्याताश्रयत्वे विशेषण-
तया भासते । ये तु गतिबुद्धीत्यादिसूत्रस्य संज्ञाविधायकत्वं वर्णयन्ति तेषां
मयमाशयः । व्यापार एव णिजर्थः तत्र धात्वर्थक्रियायाः स्वकर्तृत्वनिर्वाह-
कत्वं संसर्गः । अतो न कर्तुः कर्मत्वं सूत्रान्तरप्राप्तम् । याप्यते याममजा इत्यादौ
स्वनिर्वाह्यकर्तृतानिरूपकत्वसंबन्धेन व्यापारविशेषितधात्वर्थः कर्तृत्वे ऽन्वेति ।
तच्चाश्रयत्वसंबन्धेन अजादौ विशेषणतया भासते । तादृशव्यापारे तृतीया-
न्तार्थस्य चैत्रादिकर्तृत्वस्य धात्वर्थैकदेशे संयोगादिफले च द्वितीयान्तार्थस्य
यामवृत्तित्वस्य विशेषणतया भानं एयन्तोत्तराख्यातस्यापि कर्तृत्वमेवा-
र्थः । तत्र च तस्य वृत्तिः कृतैव । तच्च उक्तस्य धात्वर्थस्य विशेष्यतया प्रथ-
मान्तपदार्थस्य च विशेषणतया भासते । न च यक्समभिव्याहृताख्यातोपस्था-
प्यकर्तृत्वस्यान्वयबोधोपगमे गम्यते चैत्र इत्यतो ऽपि गमनकर्ता चैत्र इत्य-
न्वयबोधः स्यादिति वाच्यम् । एयन्तोत्तरयक्समभिव्याहृताख्यातस्यैव कर्तृत्वा-
न्वयबोधनियामकत्वात् । अथैवमजा याप्यते इत्यादौ कर्तृत्वस्याख्यातबोध्यात्वे
कर्तरि शबित्यपवादविषयतया यको ऽसाधुतापत्तिः । न च यादृशधातूत्तरं

यत्सार्वधातुकं विहितं तादृशधात्वर्थनिरूपितकर्तृत्वस्य तेन विवक्षायामेव कर्त्तरि शब्दित्यादेः शब्दादिविधायकत्वात्, प्रकृते एयन्तसमुदायस्य उत्तरमेवाख्यातं तेन तदर्थनिरूपितकर्तृत्वं च न बोध्यते, अपि तु एयर्थविशेषितधात्वर्थान्वितकर्तृत्वमेवेति न तादृशपवादविषयतेति वाच्यम् । कर्माख्यातस्यले विशेष्यविशेषणभाववैपरीत्येन व्यापारविशेषितक्रियाया अपि एयन्तधात्वर्थत्वात् । मैवम् । लकारसामान्यवृत्त्या यत्र कर्तृत्वं प्रतीयते तत्रैव कर्त्तरि शब्दित्यस्य विधायकता, अत्र कर्मत्वसमशीले कर्तृत्वे आत्मनेपदत्वेन शक्तिः । वस्तुतः फलव्यापारयोः पृथक् धात्वर्थतामते गच्छतीत्यादाविव गम्यते इत्यादावपि लकारेणाश्रयत्वरूपकर्तृत्वाभिधाने यग् अनुपपन्न इति, परस्मैपदसमभिव्याहृतधातुना यादृशविशिष्टो ऽर्थः प्रत्याप्यते, तादृशविशिष्टार्थान्वितकर्तृत्वाभिधानमेव शब्धिषयः । एवं च प्रकृते ऽपि नानुपपत्तिरिति ध्येयम् । यामो याप्यते, अर्थो बोध्यते, इत्यादौ भावनाविशेष्यतया यामादेर्भाने ऽपि गमनादिकर्तुः कर्मत्वविवक्षायां तस्यैवाख्यातार्थविशेष्यतया बोधो ऽव्युत्पन्नः । एयन्ते कर्तुश्च कर्मण इत्यनुशासनादतो ऽजां यामो याप्यते शिष्यमर्थो बोध्यते इत्यादयो न प्रयोगाः । यामो याप्यते, अर्थो बोध्यते, इत्यादौ फलं विषयित्वादिरूपं च मुख्यभाक्तसाधारणं कर्मत्वमेवाख्यातार्थः । फलव्यापारयोः । पृथक्धात्वर्थतामते आश्रयत्वमेवाख्यातार्थः । धात्वर्थव्यापारविशेष्यतया तादृशाश्रयत्वविशेषणतया च धात्वर्थफलस्य भाने ऽपि, एयर्थव्यापारस्य जन्यतासंबन्धेनैव धात्वर्थक्रियाज्ञानादिविशेषणत्वं पूर्ववदेव । अजां यामो याप्यते इत्यादिकस्तु न प्रयोगः, द्वितीयया कर्मत्वबोधने धात्वर्थव्यापारविशेष्यतया एयर्थबोधसामग्र्याः प्रयोजकत्वात् । यगादिसमभिव्याहृतस्यले च धात्वर्थविशेषणतयैव एयर्थस्य बोधात्, एयन्तधातोः सकर्मकत्वे तदुत्तरभावाख्यातस्य भावे चाकर्मकेभ्य इत्यनुशासनेनासाधुत्वाच्च न तादृशप्रयोगः । यामं याप्यते इति भावाख्याते प्रयोगस्त्विष्ट एव । एयन्तकर्मसमभिव्याहारादेकदा कर्तृत्वकर्मत्वबोधकताया आख्यातस्याव्युत्पन्नतया अजा यामो याप्यते इत्यादयो न प्रयोगाः । एवं तण्डुलः सहायेन पाच्यते, चैत्रेणेत्यादौ धात्वर्थे सहायादिकर्तृत्वस्य तद्विशेषणएयर्थव्यापारे च चैत्रादिकर्तृत्वस्य तृतीयान्तार्थस्य बोधः । शेषं पूर्ववदिति दिक् ।

यामं गच्छतीति वत्स्वं गच्छतीति प्रयोगवारणाय परसमवेतत्वमपि द्वितीयार्थ इष्यते । तस्य च धात्वर्थे ऽन्वयः । परत्वे चैकदेशे ऽपि आकाङ्क्षावैचित्र्यात् । प्रकृत्यर्थस्य प्रतियोगितयान्वयः । एवं च यामं गच्छति चैत्र इत्यादौ यामभिन्नसमवेता यामनिष्ठसंयोगजनिका या क्रिया तदाश्रयता-

वांश्चैत्र इत्यन्वयबोधः । स्वनिष्ठसंयोगजनकक्रियायां स्वभिन्नसमवेतत्वस्य बाधात्स्वमात्मानं गच्छतीति न प्रयोगः । यत्र चोभयकर्मभ्यां मल्लयोः संयोगस्तत्र मल्लान्तरसमवेतक्रियायाः स्वनिष्ठसंयोगजनिकायाः स्वभिन्नसमवेतत्वे ऽपि तादृशक्रियाश्रयतायाः स्वस्मिन् बाधाद् मल्लः स्वं गच्छतीति न प्रयोगः । न च स्वनिष्ठसंयोगजनकस्वसमवेतक्रियायां स्वभिन्नसमवेतत्वस्यायोग्यतया तदभानेप्यबाधितं स्वनिष्ठसंयोगजनकत्वं विषयीकृत्य शाब्दबोधसंभवात् । तदर्थमात्रतात्पर्येण स्वं गच्छतीति प्रयोगो दुर्वार एवेति वाच्यम् । परसमवेतत्वाविषयकस्य द्वितीयाधीनफलजनकत्वबोधस्य कुत्राप्यनभ्युपगमेन तादृशबोधे तद्भासकसामग्र्या अप्यपेक्षणीयत्वात् । अथ स्वस्यापि द्वित्वावच्छिन्नस्वभेदवत्त्वात् स्वं गच्छतीति प्रयोगस्य दुर्वारतया द्वितीयाप्रकृत्यर्थस्य प्रकृत्यर्थतावच्छेदकावच्छिन्नप्रतियोगिताकत्वसंबन्धेनैव भेदे ऽन्वयो बोध्यः । तथा च चैत्रो द्रव्यं गच्छति, मल्लो मल्लं गच्छतीत्यादिवाक्यस्याप्रमाणतापत्तिः । चैत्रमल्लादिनिष्ठक्रियायां प्रकृत्यर्थतावच्छेदकीभूतद्रव्यत्वमल्लत्वाद्यवच्छिन्नभिन्नासमवेतत्वात् । तत्तद्व्यक्तित्वानुपस्थितावपि शाब्दबोधोदयेन तत्तद्व्यक्तित्वाच्छिन्नप्रतियोगितासंबन्धेनान्वयोपगमासंभवात् । उक्तयुक्त्या संबन्धघटकोपस्थितेरपि शाब्दबोधे ऽपेक्षितत्वात् । एकधर्मावच्छिन्नप्रतियोगिताया अन्यधर्मावच्छिन्नसंसर्गत्वे मानाभावाच्च प्रतियोगिविशेषिताभावबुद्धेर्विशिष्टवैशिष्ट्यावगाहित्वनियमात् । अन्ययितानवच्छेदकावच्छिन्नप्रतियोगितायाः संबन्धत्वासंभवाच्चेति चेत्तर्हि, क्रियान्वयिभेदप्रतियोगितावच्छेदकत्वमेव द्वितीयार्थो ऽस्तु । भेदे प्रकृत्यर्थस्याधेयतासंबन्धेनान्वय इति न का चिदनुपपत्तिः । न चैवमपि विहगो भूमिं प्रयातीतिविहगो विहगं गच्छतीति प्रयोगो दुर्वारः । विहगनिष्ठभूमिसंयोगजनकतत्क्रियाया विहगान्तरनिष्ठभेदप्रतियोगितावच्छेदकतया विहगनिष्ठभेदप्रतियोगितावच्छेदकविहगवृत्तिसंयोजनकक्रियाश्रयत्वस्याबाधितत्वादिति वाच्यम् । विहगो विहगं गच्छतीत्यादौ विहगादिप्रकृत्यर्थवृत्तित्वविशिष्टसंयोगस्य क्रियायां जनकत्वस्वाश्रयनिष्ठभेदप्रतियोगितावच्छेदकत्वोभयसंबन्धेनान्वयोपगमात्, विहगनिष्ठक्रियायास्तद्विहगनिष्ठसंयोगजनकत्वेन तज्जनकतासंबन्धेन तत्संयोगवत्त्वे ऽपि विहगवृत्तित्वविशिष्टतत्संयोगाश्रयतद्विहगनिष्ठभेदप्रतियोगितावच्छेदकत्वाभावाच्चेतोभयसंबन्धेन विशिष्टसंयोगवत्वमित्यनतिप्रसङ्गात् । एवं सति परसमवेतत्वं संबन्धघटकमेव न तु द्वितीयार्थ इति चेत् का क्षतिः । विहगो विहगेन गम्यते इत्यादावपि जन्यत्वस्वावच्छिन्नभेदसामानाधिकरण्योभयसंबन्धेन क्रियायाः । संयोगे ऽन्वय इष्यते तत्तत्क्रियावच्छिन्नभेदवति भूभ्या-

दावेव तादृशभेदसामानाधिकरण्यसंबन्धेन तत्तत्क्रियाविशिष्टसंयोगादिम-
त्त्वापगमात्, तत्र तत्क्रियाश्रयविहगे तद्वाधेन नातिप्रसङ्ग इति ध्येयम् ।

ज्ञानादिरूपसविषयकवस्त्वभिधायकधातुसमाभिव्याहृतद्वितीयायाः
प्राचीनमते निरूपकतासंबन्धेन धात्वर्थान्वयि विषयत्वमर्थः । तत्र प्रकृत्यर्थ-
स्याधेयतासंबन्धेनान्वयः । वृत्त्यनियामकसंबन्धस्याभावप्रतियोगितानवच्छे-
दकतया घटं ज्ञानाति, पटं नेत्यादावनुपपत्तेस्तत्र विषयित्वार्थकत्वमेव
नवीना उपवर्णयन्ति । तत्र च प्रकृत्यर्थस्य निरूपितत्वसंबन्धेन तस्य
च धात्वर्थे आश्रयतासंबन्धेनान्वयः । घटादिनिष्टं ज्ञानादिकर्मत्वं च
ज्ञानादिविषयित्वमेव । विषयित्वादौ च द्वितीयाया लक्षणैव न तु शक्तिरिति
सांप्रदायिकाः । वस्तुतस्तु विषयितात्वस्य संयोगत्वाद्यपेक्षया आधेयतात्वा-
द्यपेक्षया चागुस्तया किं धर्मावच्छिन्ने शक्तिः कल्प्यते इत्यत्र विनिगमकं दुर्ल-
भम् । एकस्मिन् प्रयोगे भूयस्त्वप्रपञ्चशक्यनिर्णयमिति तत्रापि शक्तिः सिद्धा-
तीत्यवधेयम् । चैत्रेण जायते घटा इत्यादौ कर्माख्यातस्यले आख्यातेन
घटादौ धात्वर्थनिरूपितविषयत्वं बोध्यते । चातुषत्वाद्यवच्छिन्नवाचकदृश्या-
दिसमभिव्याहृतद्वितीयाया लौकिकविषयित्वं, तादृशकर्माख्यातस्य लौकिक-
विषयत्वमर्थः । उपनीतसौरभादिविषयकसुरभिचन्दनमित्याद्याकारकचातुषा-
दिदशायां सौरभं पश्यतीति, सौरभं दृश्यते इत्याद्यप्रयोगात् । अथैवं पुष्पं
जिघ्रतीत्यादिप्रयोगानुपपत्तिः । घ्राणजप्रत्यक्षस्य पुष्पाद्यंशे लौकिकत्वविरहात् ।
तादृशधातुयोगे विषयित्वादिसामान्यस्य कर्मप्रत्ययार्थत्वे गन्धसाक्षात्कारे उप-
नयमर्यादया काशादिभाने आकाशं जिघ्रतीतिप्रयोगप्रसंगेन तत्रापि लौकिक-
विषयिताया एव कर्मप्रत्ययार्थतयोपगन्तव्यत्वादिति चेन्न । घ्राधातोर्हि
गन्धलौकिकप्रत्यक्षत्वं शक्यतावच्छेदकं, घ्रा गन्धोपादाने इत्यनुशासनात् ।
तत्समभिव्याहृतद्वितीयायाश्चाधेयत्वमेवार्थस्तस्य च व्युत्पत्तिवैचित्र्येण गन्धा-
दिरूपधात्वर्थैकदेशेनान्वयः । एवं च पुष्पं जिघ्रतीत्यादितः पुष्पवृत्तिगन्धलौ-
किकप्रत्यक्षाश्रयतावानित्याकारक एव शाब्दबोधो न तु पुष्पनिरूपितलौकि-
कविषयिताशालिप्रत्यक्षाश्रय इत्याकारक इति नानुपपत्तिः । न चैवं सविष-
यार्थबोधकधातुसमभिव्याहृतकर्मप्रत्ययस्य विषयित्वार्थकत्वनियमभङ्गप्रसङ्ग
इति वाच्यम् । विषयानवच्छिन्नतादृशवस्त्वभिधायकधातुसमभिव्याहृतकर्म-
प्रत्ययस्यैव तदर्थकत्वनियमात् । अस्य च गन्धात्मकविषयावच्छिन्नप्रत्यक्षवा-
चकतया तादृशनियमस्याबाधितत्वात् । न च घ्राधातुसमभिव्याहृतद्वितीया-
या गन्धान्विताधेयत्वार्थकत्वे आमोदमुपजिघ्रतीत्यादेरनुपपत्तिः । गन्धविशे-
षरूपामोदपदार्थाधेयत्वस्य गन्धे बाधादिति वाच्यम् । विषयावच्छिन्नप्रत्यक्षा-

र्थकघ्राधातुसमभिध्याहृतद्वितीयाया एव आधेयतार्थकत्वनियमात् । तत्र विषयानवच्छिन्नस्यैव प्रत्यक्षविशेषस्य लक्षणया धात्वर्थतोपगमेन विषयिताया एव तदर्थत्वात् । वस्तुतस्तु पुष्पं जिघ्रतीत्यादौ समवायावच्छिन्नाधेयत्वसंसर्गावच्छिन्नविषयतानिरूपितप्रकारितैव द्वितीयार्थस्तस्याश्च गन्धनिरूपितलौकिकविषयिताशालिप्रत्यक्षात्मकधात्वर्थकदेशे विषयितायां निरूपितत्वसंबन्धेनान्वयः । तेन इदानीन्तनपुष्पे गन्ध इत्यादिप्रत्ययस्याधेयतासंसर्गेण कालादिप्रकारकत्वे ऽपि तादृशप्रत्यक्षदशायां न कालं जिघ्रतीत्यादिप्रयोगः । तादृशज्ञानीयगन्धादिविषयितायां कालादिप्रकारतानिरूपितत्वविरहात् । अत एव “तदाननं मृत्सुरभिं क्षितीश्वरो रहः समाग्राय न तृप्तिमाययौ” । “आघ्रातवान् गन्धवहं सुगन्धमि”त्यादौ च उपाधिनिष्ठगन्धग्रहतात्पर्येणैव जिघ्रतेः प्रयोगात् । तादृशगन्धेव आननगन्धवहादिवृत्तित्वस्य बाधे ऽपि न क्षतिः । तादृशगन्धस्याननाद्यवृत्तित्वे ऽपि आनने गन्ध इत्याकारकबोधीयगन्धविषयिताया आननादिप्रकारतानिरूपितत्वेन वाक्यार्थाबाधात् । वाय्वानीतचम्पकगन्धस्य यत्र वाय्वादिवृत्तित्वेनैव ग्रहः, तत्र चम्पकं जिघ्रतीत्यादिप्रयोगो नेष्यतएव । यत्तु आधेयतामात्रं द्वितीयार्थः, न तु समवायावच्छिन्नत्वविशेषितमाधेयत्वम् । तथा च मुखद्विसंस्पृष्टमृत्तिकादिगन्धे परंपरासंबन्धेन मुखादिवृत्तित्वस्य सत्त्वाद् न तादृशस्थले ऽनुपपत्तिरिति । तदसत् । तथा सति कालं जिघ्रतीति प्रयोगस्य दुर्वारत्वात् । पुष्पमाग्रायते इत्यादौ च निरुक्तप्रकारत्वमाख्यातार्थः । आश्रयतासंबन्धेन पुष्पाद्विहिते तस्मिन् धात्वर्थप्रत्यक्षस्य निरूपितत्वसंबन्धेन तद्विशेषणतापन्नगन्धविषयितायाश्च तादृशसंबन्धेनान्वयः । एकधर्मविशेषणतयोपस्थितस्य स्वातन्त्र्येणान्यविशेषणतयान्वयबुद्धेरेवाव्युत्पन्नत्वात् । अत्र च प्रत्यक्षपारतन्त्र्येणैव गन्धविषयिताया आख्यातार्थे ऽन्वयेन व्युत्पत्तिविरोधविरहात् । अस्तु वा गन्धः लौकिकविषयताप्रत्यक्षं च विशकलितमेव धातोरर्थः । कर्त्राख्यातादिसमभिव्याहारे गन्धविषयितायाः प्रत्यक्षविशेषणतया कर्माख्यातसमभिव्याहारस्थले च प्रत्यक्षविशेष्यतयेति न कश्चिद्दोषः । जिघ्रत्यर्थगन्धविषयितानिरूपितनिरुक्तप्रकारितानिरूपकत्वमेव पुष्पादिनिष्ठं जिघ्रतिकर्मत्वमिति दिक् । अथ दृश्यादिसमभिव्याहृतद्वितीयाया लौकिकविषयितार्थकत्वे सौरभं न पश्यतीत्यादौ सौरभादिनिरूपितलौकिकविषयिताशालिचातुषाद्यप्रसिद्धा आकाशं न पश्यतीत्यादौ चाकाशादिनिरूपितलौकिकविषयिताया एवाप्रसिद्धा तादृशविषयिताशालिचातुषाश्रयत्वाद्यभावरूपवाक्यार्थाप्रसिद्धिः । न च सौरभं न पश्यतीत्यादौ सौरभादिनिरूपितलौकिकविषयित्वाभावः चातुषादौ प्रतीयतइति वाच्यम् । एवमप्याकाशं न पश्यतीत्यादा-

वप्रतीकारात् । न च लौकिकविषयितायां निरूपितत्वसंबन्धावच्छिन्नप्रतियोगिताकाकाशाभावः प्रतीयतइति वाच्यम् । वृत्त्यनियामकसंबन्धस्य संसर्गाभाव-प्रतियोगितानवच्छेदकतया तादृशाभावस्याप्रसिद्धेः । एतेन निरूपकतासंबन्धे-न चातुषादिनिष्ठलौकिकविषयिताया अभावस्तत्राकाशादौ प्रतीयते इत्यपि निरस्तम् । अन्वयबोधस्य प्रथमान्तार्थमुख्यविशेष्यकतायाः सर्वानुभवसिद्धाया भङ्गप्रसङ्गाच्च चातुषादिनिष्ठलौकिकविषयितात्वावच्छिन्नस्य पदाद्वाक्याच्चानु-पस्थितत्वात्तदभावस्याकाशादौ भानासम्भवाच्च । भावान्वयबोधे च लौकिक-विषयिताप्रकारेण चातुषादेर्भानात् । अभावान्वयबोधे चातुषप्रकारेण तस्या भानम् । अस्तु वा वृत्त्यनियामकोपि संबन्धो ऽभावप्रतियोगितावच्छेद-कस्तथापि निरूपितत्वसंबन्धावच्छिन्नप्रतियोगिताकस्य विषयिताविशेष-निष्ठाकाशाद्यभावस्य भानोपगमो न संभवति । तथा सति आकाशं पश्यति चैत्र इत्याकारकवाक्यजन्यबोधदशायां आकाशं न पश्यति चैत्र इत्यादिवाक्याच्छाब्दबोधप्रसङ्गात् । आकाशं पश्यति मैत्र इत्यादिभ्रमदशायां आकाशं न पश्यति चैत्र इत्यादिवाक्याच्छाब्दबोधस्य दुरपन्धवतया लौकिकवि-षयतात्वसामानाधिकरण्येनैव तादृशाभावबोधकं तद्वाक्यमुपगन्तव्यम् । तादृ-शबोधश्च लौकिकविषयतात्वसामानाधिकरण्यमात्रेणाकाशादिनिरूपित-त्वाभावावगाही दर्शितयोग्यताज्ञानाप्रतिबध्य एव । न च मैत्रीयचातुषादिनिरू-पितलौकिकविषयतात्वावच्छेदेनैव तादृशाभावो दर्शितवाक्येन प्रत्याप्यते इति चैत्रीयचातुषादिनिरूपितलौकिकविषयितायां आकाशीयत्वाद्यवगाहि चैत्र आकाशं पश्यतीति वाक्यजन्यबोधः प्रतिबध्नात्येव तादृशवाक्यजन्यधिय-मिति वाच्यम् । तादृशविषयितात्वेन विषयिताया अनुपस्थितेस्तदवच्छेदेना-भावप्रत्यायनासंभवात् चैत्र आकाशं पश्यतीतिवाक्यजन्यबोधे चैत्रांशे दर्श-नाश्रयत्वं विशेषणं दर्शनांशे लौकिकविषयिताविशेषणमितिरीत्यैव पदार्थानां ज्ञानात् चैत्रीयचातुषादिनिरूपितविषयितात्वं नाकाशादिधर्मितावच्छेदकं, किन्तु शुद्धलौकिकविषयितात्वमेवेति तस्य शुद्धलौकिकविषयितात्वावच्छेदेना-काशाद्यभावावगाहिज्ञानं प्रत्येव प्रतिबन्धकतया निरुक्तधर्मावच्छेदेनाकाशा-द्यभावावगाहिज्ञानस्य तदप्रतिबध्यत्वाच्च । एतेन तत्राकाशादिपदस्याकाशा-दिनिरूपितत्वार्थकतां [द्वितीयायाः खण्डशो निरूपितत्वलौकिकविषयतात्व-भयार्थकतां वा] स्वीकृत्य लौकिकविषयिताया आश्रयतासंबन्धावच्छिन्नप्रति-योगिताकतदभावोपगमेनापि न निस्तारः । घट आकाशं न पश्यतीत्यादौ नितरामेवागतिः । यत्तु नञर्थस्य द्विधा भानोपगमेन आकाशादिनिरूपित-त्वाभाववत्लौकिकविषयिताशालिचातुषाश्रयत्वाभाववान् घट इत्याकारकस्त-

त्रान्वय इति । तदपि न । तथा सति चैत्रो घटं न पश्यति मैत्र आकाशं न पश्यतीत्यादिवाक्यजन्यशाब्दबोधाद्विलक्षणबोधस्य सर्वानुभवसिद्धस्य तादृशवाक्यादनुपपत्तेः । न हि तत्रापि तादृश एव शाब्दबोधः । तथा सति चैत्रो यदा घटादिकं न पश्यत्यपि तु पटादिकमेव तदा घटाद्यनिरूपिततल्लौकिकविषयिताशालिचातुषाश्रयत्वाभावस्य तत्र बाधात् चैत्रो घटं न पश्यतीति प्रयोगानुपपत्तेः । यदा च भावमात्रं पश्यति तदा भावनिरूपितलौकिकविषयिताशालिचातुषाश्रयत्वाभावसत्त्वात् भावं न पश्यति चैत्र इत्यादिप्रयोगापत्तेः । एवमाकाशं न पश्यति घट इत्यादौ आकाशाद्यनिरूपितलौकिकविषयिताशालिवातुषाश्रयत्वाभावस्य वाक्यार्थत्वे यदाकाशाद्यतिरिक्तपटादिविषयकचातुषाश्रयत्वनिश्चयरूपप्रतिबन्धकसत्त्वेन तादृशवाक्यजन्यशाब्दबोधानुपपत्तिः । यथा चैत्रो घटं पश्यतीत्यादिनिश्चयदशायां घटं न पश्यति चैत्र इत्यादिवाक्यजन्यशाब्दबोधेऽप्यादौ ऽनुभवसिद्धः, तथैवोक्तभ्रमदशायामाकाशं न पश्यति घट इत्यादिवाक्यजन्यबोधेऽप्यादौ ऽपीति न तत्रेष्टापत्तिः संभवति । यच्चालौकिकविषयिताशून्यचातुषत्वाद्यवच्छेदेनाकाशादिविषयकत्वघटादिवृत्तित्वोभयाभाव आकाशं न पश्यतीतिवाक्यात्प्रतीयते, उपनीताकाशादिविषयकचातुषे आकाशादिविषयकत्वचैत्रादिवृत्तित्वोभयसत्त्वेन चैत्र आकाशं न पश्यतीत्यादिप्रयोगानुपपत्तिः । घटादौ तादृशवातुषाद्याश्रयत्वभ्रमदशायां घट आकाशं न पश्यतीतिवाक्याच्छाब्दबोधानुपपत्तिश्चेत्यलौकिकविषयिताशून्यत्वेन चातुषादिकं विशेषितम् । आकाशविषयकचातुषाद्युपनीतभानस्यापीतरांशे लौकिकत्वात् तादृशानुपपत्तितादवस्थम् । अतो लौकिकविशेषणमुपेक्षितम् । अत्रालौकिकविषयिता शून्यचातुषत्वाद्यवच्छिन्नस्य घटं न पश्यतीत्यादौ शक्त्या धात्वर्थत्वासंभवे ऽपि प्रकृते तस्यैव लक्षणया धात्वर्थत्वमुपेयते, विषयतासामान्यमेव तत्र द्वितीयार्थः निरूपकत्वमपि लक्षणया तदर्थः । आश्रयत्वं द्वित्वं निरूपकत्वं चाख्यातार्थः । आश्रयत्वे व्युत्पत्तिवैचित्र्यात्प्रथमान्तपदार्थघटादेस्तन्निरूपकत्वे विशेषणतयान्वयः । तादृशनिरूपकत्वद्वितीयान्तार्थाकाशादिविषयकत्वयोश्च (प्रकारतया) द्वित्वान्वयः, द्वित्वाद्यवच्छिन्नप्रतियोगिताकत्वसंबन्धेन तादृशोभयस्य नञर्थभावे तस्यान्वयितावच्छेदकनिरूपकधर्मावच्छेदेन धात्वर्थे ऽन्वयः । धात्वर्थस्य प्रकृते मुख्यविशेष्यतयैव भानम् । अथ वा स्वनिष्ठान्योन्याभावप्रतियोगितानवच्छेदकत्वरूपव्यापकतासंबन्धेन धात्वर्थस्य तादृशोभयाभावेऽन्वयः । तस्य चाख्यतार्थनिरूपकत्वे, तस्य च प्रथमान्तपदार्थे घटादौ, घटादेः प्रतियोगितावच्छेदकघटकतया तादृशाभावनिरूपकत्वात् । एवं चान्वयबोधस्य प्रथमान्तपदार्थमुख्यविशेष्यकत्वनियम-

स्यापि न क्षतिरिति । तदपि न । घटादिविषयकचातुषादेः कालिकादिसंबन्धेन घटादिवृत्तितया पटो घटं न पश्यतीति प्रयोगानुपपत्तेः । आकाशादिविषयकत्वावच्छिन्ने चातुषे कालिकादिसंबन्धेन घटादिवृत्तित्वनिश्चयदशायां घट आकाशं न पश्यतीतिवाक्याच्छाब्दबोधानुपपत्तेश्च । समवायेन घटादिवृत्तित्वाकाशादिविषयकत्वाभयाभावस्यैव स्वीकरणीयतया अभाव आकाशं न पश्यतीत्यादौ अभावसमवेतत्वाप्रसिद्ध्या वाक्यार्थाप्रसिद्धेर्दुर्वारत्वात् । चैत्रादेरतीतचातुषस्य घटादिविषयकत्वे ऽपि समयविशेषे चैत्रे घटं न पश्यतीतिप्रयोगाद्वर्तमानतादृशचातुषत्वाद्यवच्छेदेन उभयाभावभानस्य प्रतियोगिकोटौ वर्तमानत्वमन्तर्भाव्य त्रित्वावच्छिन्नाभावभानस्य वा स्वीकरणीयतया, यदा किंचिदंशे ऽलौकिकमेव घटादिचातुषं तस्य तर्त्तते तदा चैत्रे घटं न पश्यतीत्यादि प्रयोगापत्तेर्दुर्वारत्वात् । वर्तमानालौकिकविषयताशून्यचातुषत्वाद्यवच्छेदेन चैत्रवृत्तित्वघटविषयकत्वाभयाभावसत्त्वात् । समानेन्द्रियजन्यापनीतभानादौ लौकिकप्रत्यक्षसामग्र्या विरोधित्वस्य निष्प्रामाणिकतया लौकिकविषयतानियामकोपनायकज्ञानादिसमवहिततल्लौकिकसन्निकर्षाद्, घटादिनिरूपितलौकिकालौकिकोभयविषयताशालिचातुषादेरुत्पत्त्या तादृशचातुषादिदशायामुक्तप्रयोगापत्तेः । आकाशादिनिरूपितालौकिकविषयिताशालिवर्तमानचातुषादंशे घटादिवृत्तित्वस्य आकाशीयत्वादिना लौकिकविषयितायाश्च भ्रमदशायां घट आकाशं न पश्यतीत्यादिवाक्याच्छाब्दबोधापत्तेर्दुर्वारत्वाच्च । घटादिनिरूपितालौकिकविषयिताशून्यचातुषत्वाद्यवच्छेदेन घटादिविषयित्वघटितोभयाभावभानोपगमे ऽप्यनिस्तारात् । एतेनाख्यातार्थवर्तमानत्वाद्यवच्छिन्नसमवायावच्छिन्नाश्रयत्वाद्यवच्छिन्ने आकाशादिविषयकप्रतियोगिकत्वलौकिकान्यविषयताशून्यचातुषप्रतियोगिकत्वघटाद्यनुयोगिकत्वैतन्त्रितयत्वावच्छिन्नाभावो भासते, ऽतो ऽभाव आकाशं न पश्यतीत्यादौ नानुपपत्तिः । तत्र विषयितावत्प्रतियोगिकत्वद्वितीयार्थनिरूपकचातुषप्रतियोगिकत्वं त्रित्वं च धात्तारर्थः । घटाद्यनुयोगित्वं च प्रथमान्तार्थ इत्यपि निरस्तमिति चेत् । अगत्या घट आकाशं न पश्यतीत्यादिवाक्यानामप्रामाण्यमुपगन्तव्यमिति ॥ इति प्रथमखण्डम् ॥

अनुमित्यर्थकधातुयोगे विधेयत्वं विधेयित्वं वा द्वितीयार्थः तेन वङ्गादिपक्षकानुमितिपरस्य बन्धिमनुमिनोमीत्यादिवाक्यस्य न प्रामाण्यम् । यदि च बन्धिसाध्यकपर्वतपक्षकानुमितिपरस्य बन्धिमत्त्वेन पर्वतमनुमिनोमीत्यादिवाक्यस्यापि प्रामाण्यं, मन्यते तदा तादृशे धातुसंयोगे उद्देश्यत्वमुद्देशित्वं वा द्वितीयार्थः । तस्य च तृतीयान्तोपस्थाप्यसाध्यविधेयकत्वेन

विशिष्टे ऽन्वयः । अतो बन्धित्वेनेत्याद्यसमभिव्याहारेण तत्र पर्वतमनु-
 नेामीत्यादयो न प्रयोगाः । विधेयत्वाद्यर्थे तृतीयानुशासनविरहात् तृती-
 न्तेन बह्यादिविधेयकत्वं कथमुपस्थापनीयमिति न शङ्क्यम् । वैशिष्ट्यरूप-
 तृतीयानुशासनसत्त्वात् । विधेयतादेरपि वैशिष्ट्यरूपत्वात् । अत एव रज-
 त्वेन शुक्तिं जानातीत्यादौ ज्ञाने रजतत्वादिप्रकारकत्वस्य घटत्वेन व-
 न्धिर्नास्तीत्यादौ सौंदडमते अभावे घटत्वावच्छिन्नप्रतियोगिताकत्वस्य तृती-
 न्ततो बोधः । तृतीयान्तार्थरजतत्वादिप्रकारकत्वद्वितीयान्तार्थशुक्त्यादिवि-
 यकत्वयोः विशिष्टवैशिष्ट्यबोधमर्यादया ऽवच्छेद्यावच्छेदकभावभानम् । र-
 तत्वेन शुक्तिं जानातीत्यादौ नियतं केवलमेकत्र द्वयमिति रित्या तदुभयबोध-
 तत्राव्युत्पन्नत्वात् । अत इमे रङ्गरजते इत्यादिप्रमापरस्य तादृशवाक्यस्य
 प्रामाण्यम् । घटत्वाद्यवच्छिन्नवद्भावनिष्ठेन बह्यादिनिरूपितानुयोगिता-
 शेषरूपवद्भावाभावत्वेन तदभावनिष्ठघटत्वाद्यवच्छिन्नप्रतियोगिताकत्वस्य
 वच्छेद्यावच्छेदकभावः स्वीक्रियते । घटत्वेन बन्धिर्नास्तीत्यादौ च तदुभय-
 क्तरीत्यावश्यकत्वमिति घटत्वावच्छिन्नवद्भावाभावस्य बन्धित्वावच्छिन्नघट-
 द्वाभावसमनियतत्वेन तदभिन्नतया तत्र घटत्वाद्यवच्छिन्नप्रतियोगिताकत्व-
 टादभावत्वसत्त्वे ऽपि तादृशभावपरस्य घटत्वेन घटो नास्ति, बन्धित्वे-
 बन्धिर्नास्ती, त्यादिवाक्यस्य न प्रामाण्यम् । उक्तस्थले च तृतीयान्ताद्यर्थे
 द्वितीयान्ताद्यर्थे ऽवच्छेद्यावच्छेदकभावसंबन्धेनान्वय इत्यपि केचित् । त-
 विभक्त्यर्थे विभक्त्यर्थान्वयस्याव्युत्पन्नत्वात् । न च रजतत्वेनेदं जायते इत्या-
 आख्यातार्थविषयतायां तृतीयार्थप्रकारतायां निरूपितत्वसंबन्धेनान्वयान्ते-
 क्तव्युत्पत्तिकल्पनमिति वाच्यम् । तत्रापि रजतत्वादिप्रकारकत्वविशिष्टधा-
 र्थज्ञाननिरूपितत्वस्याख्यातार्थे भानस्वीकारेणैवातिप्रसङ्गभङ्गात् । न
 तस्मात्पचति तस्माच्चेन्नस्येत्यादौ विभक्त्यर्थे कृतिसंबन्धादौ हेतुविभक्त्य-
 न्वयदर्शनाच्चास्त्युक्ताव्युत्पत्तिरिति वाच्यम् । हेतुविभक्त्यर्थातिरिक्तविभक्त्य-
 स्यानन्वयनियमात् । न च रजतत्वेनेदं जानातीत्यादौ तृतीयायाः कारक-
 भक्तित्वाभावाच्च तदर्थस्य क्रियायामन्वयसंभव इत्यगत्या द्वितीयार्थेणैव त-
 न्वय उपगन्तव्य इति वाच्यम् । मणिकारमते तस्मान्जानातीत्यादौ ज्ञान-
 दिरूपधात्वर्थे हेतुविभक्त्यर्थस्य तस्मात् स्थीयते इत्यादौ च सर्वमत-
 धात्वर्थस्थित्यादौ तस्यान्वयेन षष्ठ्यर्थसंबन्धस्यापि “गुरुविप्रतपस्विदुर्गता-
 प्रतिकुर्वीतभिषक् स्वभेषजैरि” त्यादौ धात्वर्थे ऽन्वयेन कर्मासमभिव्याहृते रज-
 त्वेन जानातीत्यादौ धात्वर्थे तृतीयार्थान्वयस्यावश्यकत्वेन कारकविभ-
 भिन्नविभक्त्यर्थस्य क्रियायामन्वय इत्यनियमात् । एवं घटत्वेन बन्धिर्नास्ति

त्यादौ प्रथमार्थो नानुयोगित्वम् । प्रथमायाः संख्यातिरिक्तार्थाबोधकत्वनिय-
मात् । अतो नञर्थभावे संबन्ध एव तत् । तत्र च न तृतीयार्थान्वयसंभवः ।
मम तु अनुयोगितासंबन्धेन वज्रादिविशिष्टाभावे तृतीयान्तार्थघटत्वावच्छिन्न-
प्रतियोगिताकत्ववैशिष्ट्यभानाद्विशिष्टवैशिष्ट्यबोधमर्यादया वन्त्याद्वानुयोगिक-
त्वस्थलीयस्यानुयोगितया संबद्धवज्रादेस्तादृशप्रतियोगिताकत्वेनावच्छेद्याव-
च्छेदकभावभानोपगमेन सामञ्जस्यात् । अनुयोगिताया नञर्थतावच्छेदकत्वे
तत्रैव वज्रादेः प्रतियोगिनो ऽन्वयः । अतस्तत्र तृतीयान्तार्थघटत्वावच्छिन्नप्र-
तियोगिताया निरूपकत्वेनान्वयं स्वीकृत्यातिप्रसङ्गवारणं सम्यक् प्रतिभाति । रङ्गे
ऽभेदेन रजतारोपस्थले रङ्गं रजतेन जानातीत्यप्रयोगात् । तादात्म्यभिन्नसंब-
न्धावच्छिन्नप्रकारतैव तृतीयार्थः । तत्र च रङ्गं रजतं जानातीति प्रयोगात्तादा-
त्म्यसंबन्धावच्छिन्नप्रकारता कर्मत्वानुशिष्टद्वितीयादेरेवार्थः । तस्याश्च तादृशप्र-
कारवाचिपदसमानविभक्तिकपदोपस्थाप्यविशेष्यताविशिष्टायामेव ज्ञानरूपक्रि-
यायामन्वयः । तेन भेदारोपस्थले रङ्गे रजतत्वं जानातीति वदभेदारोपस्थले
रङ्गे रजतं जानातीति न प्रयोगः । उक्तस्थले च रङ्गरजताद्योः समानविभक्तिकप-
दोपस्थाप्ययोरभेदान्वये साकाङ्क्षत्वे ऽपि नायोग्यतया तादृशान्वयः । ननु एवं
सति रङ्गरजतादिपदयोः सामानाधिकरण्यानुपपत्तिरिति चेत् का क्षतिः । न
चैवं रजतगतैकत्वबहुत्वाविवक्षायां रङ्गानि रजतं जानातीति प्रयोगस्य,
स्त्रियं पांसुलान् जानातीति प्रयोगस्य च प्रसङ्गः । सामानाधिकरण्यस्यैव समा-
नवचनलिङ्गकत्वनियतत्वादिति वाच्यम् । सामानाधिकरण्योरिव यत्पदार्थ-
विशेष्यकत्वविशिष्टे ऽभेदसंबन्धावच्छिन्नयत्पदार्थप्रकारकत्वस्यान्वयस्तयोरपि
समानलिङ्गवचनत्वनियमात् ।

यज्ञपतिमतानुयायिनस्तु रङ्गं रजतं जानातीत्यादौ सामानाधिकर-
ण्यानुरोधाद् रजतादिपदस्य रजताभेदज्ञानविषये लक्षणा । अत एव भ्रान्ति-
ज्ञविशेषदर्शना प्रयुक्तस्य लोहितवन्धिं जानातीत्यादिवाक्यस्यापि प्रामाण्य-
निर्वाहः । न ह्यसमासस्थलद्वय लोहितवज्राद्योरभेदाविवक्षा, ज्ञानांशे लोहि-
तादेः स्वातन्त्र्येणान्वयो वा संभवति, कर्मधारयस्य साधुतानुपपत्तेः । लोहित-
पदोत्तरं प्रकारताबोधकविभक्तेरभावात् । धात्वर्थे साक्षात्तार्थस्य भेदान्वये
ऽव्युत्पत्तेः । द्वन्द्वस्थलवत्कर्मधारयोत्तरविभक्तेः पूर्वपदप्रकृतिकत्वाभावात्
तस्याः पूर्वपदार्थान्वितप्रकारताबोधकत्वायोगात् । न च द्वन्द्वसमास एवासौ,
अल्पात्रो वन्धिपदस्य पूर्वनिपातप्रसङ्गात् । समाहारपक्षे पुल्लिङ्गताया इतरे-
तरपक्षे च एकवचनस्यानुपपत्तेः । एतन्मते शुक्लो वह्निरित्यादिप्रमायां लोहि-
ताभेदारोपविषयवन्धिविषयकत्वे ऽपि शुक्लो वह्निर्लोहिता जवेति समूहाल-

म्बनप्रमाया लोहिताभेदावगा हि स्वविषयवद्विविषयकत्वे ऽपि च तद्वशायां लोहितवन्धिं लोहितं वन्धिं वा जानातीति न प्रयोगः । तादृशपदोपस्थाप्य विषयताया धर्मपारतन्त्र्येण द्वितीयार्थविषयतायामभेदसंबन्धेन विशेषणताया नियमोपगमात् । अथ वा लोहिताभेदविषयतानिरूपितविषयतापत्रस्य वज्रादेर्ज्ञानान्वयितानिरूपकत्वं भासते । समूहालम्बनादौ च तादृशविषयतानापत्रस्यैव विषयितानिरूपकत्वमिति नातिप्रसङ्गः । विषयितापत्रस्य निरूपकत्वमित्यस्य च विषयतावच्छिन्नं निरूपकत्वमित्यर्थः । एतच्च विलक्षणं विषयितानिरूपकतावच्छेदकत्वमविषयस्यापि विषयत्वस्योपेयते, रक्तदण्डवानित्यादौ दण्डादिरूपप्रकारांशे ऽप्रकारेणपि रक्तत्वादिप्रकारतानिरूपितविशेष्यत्वेन दण्डादिप्रकारताया अवच्छेद्यावच्छेदकभाववदित्याहुः । तत्र शोभनम् । उक्तीत्या विनैव लक्षणमुपपत्तौ तस्या न न्याय्यत्वात् । अथोक्तस्यले आरोप्यारोपविषयबोधकपदयोर्ज्ञानान्वितार्थकत्वे कर्मप्रत्ययस्यले लोहितो वन्धिर्ज्ञायते इत्यादौ विशेष्यभेदादुक्त्यभेदापत्तिः । न च लोहिताभेदज्ञानविषयो वद्विरित्येव शब्दधीरुपगम्यते न तु ज्ञाने प्रकारो लोहितो विशेष्यश्च वन्धिरिति समूहालम्बनं, तथा सति शुक्ले वन्धिर्लोहिता जपेत्यादावपि तथा प्रयोगप्रसङ्गात् । दर्शितविशिष्टवैशिष्ट्यबोधस्वीकारे लोहितादिप्रकारकत्वविशिष्टनिरूपितविशेष्यतायाः शुक्लवज्रादौ बाधितत्वेन तादृशप्रयोगावृत्तिविरहादिति वाच्यम् । तत्र लोहितादिपदोत्तरप्रकारतार्थकद्वितीयादिविरहेण लोहितादिप्रकारकत्वेन ज्ञानभानासंभवात् । नामार्थधात्वर्थयोः साक्षादन्वयस्याव्युत्पन्नतया प्रकृतिरित्याः संसर्गतया भानासंभवादिति चेन्न । यथाहि । घटो नीलो भवति, वृत्तो नौका भवति, काष्ठं भस्म भवतीत्यादौ धात्वर्थे ऽसाधारणधर्मरूपे भावे व्युत्पत्तिवैचित्र्येण नीलनौकाभस्मादेः साक्षादेवान्वयः । प्रथमाया अन्तराभासमानार्थकत्वाभावात् । नौकादिपदस्य स्वारम्भकावयवारभ्याद्वार्थलाक्षणिकतया प्रकृतिविकृत्योर्भेदमते ऽपि वृत्तो नौका भवतीत्यादौ योग्यताया उपपत्तिः । तथा धात्वर्थे प्रकृते ऽपि प्रकारितासंबन्धेन लोहितादेः साक्षादन्वयस्यागत्यापगमात् । यथा प्रकृतिविकृतिभावस्यले वृत्तः पञ्च नौका भवतीत्यादौ प्रकृतिभूतवृत्तादेर्विशेष्यतया भावनान्वयित्वात्, तद्वत्संख्याबोधकतया प्रकृतिवाचकपदसमानवचनत्वमाख्यातस्य । तथा एको द्वौ ज्ञायते इत्याद्युभयार्थाभेदारोपस्यलीयवाक्ये एकादिपदार्थस्यारोपविशेष्यस्याख्यातार्थविशेष्यतयान्वयविशेष्यतया तत्पदसमानवचनत्वमाख्यातस्य । नचैव “ममानि तत्तेन निजायशायुगं द्विफालबट्टाश्चिक्काः शिरःस्थितम्” इत्यत्र कथमारोप्यविशेष्यवाचकपदविरुद्धवचनत्वममानीतिक्रियापदस्येति वाच्यम् । तत्रा-

यशोद्वयस्य वास्तवत्वं न चिकुरभागद्वयस्य राज्ञा आरोप्यात्वेन कवेरुत्प्रेक्षित-
त्वात् । आख्यातार्थविशेष्यतान्वयविशेष्यत्वेनायशोयुगस्यैव विवक्षितत्वात् ॥
इच्छार्थकधातुस्यले मुख्यविशेष्यत्वरूपं कर्मत्वं द्वितीयाद्वयः । अतो वृष्टि-
साध्यं सुखं भवत्वित्यादि इच्छास्यले सुखमिच्छतीत्यादिवद्वृष्टिमिच्छ-
तीत्यादयो न प्रयोगाः । अथ अहं सुखी स्यामित्यादीच्छायाः सुखादिविशे-
षणकतया तत्र सुखमिच्छतीत्यादिप्रयोगानुपपत्तिरिति चेन्न । मम सुखं भव-
त्वित्यादिसुखविशेष्यकेच्छाया एव कदा चित्सुखादिविशिष्टात्मबोधकशब्देन
विषयाभिलापात् । स्वकृत्यधीनसिद्धिकत्वरूपस्वकृतिसाध्यत्वप्रकारकपाकवि-
शेष्यकेच्छाया एव पाकं कृत्या साधयामीति पाकसिद्ध्यनुकूलकृत्यभिचय्यापार-
विशिष्टबोधकशब्देन विषयाभिलापवत् । यदि चेद्वैश्यसुखादेर्विशेषण-
तयापि क्वचिद्वानमानुभविकं तदोद्वेष्ट्यादिव्यवहारनियामकः क्वचित्किंविद्वि-
शेषणसाधारणो विषयताविशेषो ऽभ्युपेयः । अनुमितौ विशेष्यतया क्वचित्क-
भानविषयसाध्यनिष्ठविधेयताख्यविषयतावत् । स एव च सुखमिच्छतीत्या-
दौ द्वितीयाद्वयः । याममिच्छतीत्यादौ यामादिपदं यामस्वत्वादिपरम् ।
अत एव च सिद्धस्य यामादेर्मुख्यविशेष्यताया उपदर्शितविलक्षणविषयताया
विरहेऽपि न क्षतिः । यामादेः सिद्धत्वे ऽपि स्वस्वत्वाद्यसिद्धोपरक्तस्य इच्छायां
प्राधान्येन क्वचिद्वानं, विशिष्टस्यासिद्धत्वात् । तत्रैव च याममिच्छतीत्यादि-
प्रयोग इत्यपि वदन्ति ।

पाकं चिकीर्षतीत्यादौ द्वितीयाया विशेष्यतारूपकर्मत्वार्थकतया
कृतिप्रकारकपाकविशेष्यकेच्छा प्रतीयते । सा च पाकं कृत्या साधयामीतीच्छा ।
अथ वा सनो धात्वर्थविशेष्यकेच्छावाचित्वात्कृत्यविशेष्यकेच्छा चिकीर्षाप-
दार्थः । सा च पाककृतिर्भवत्वतीच्छैव । प्रवर्त्तिका च सा भवतु मा वेत्य-
न्यदेतत् । पाकादेश्च कृतिकर्मत्वमेव द्वितीयया प्रत्याप्यते, न त्विच्छाया
विषयत्वरूपं कर्मत्वम् । गृहस्थीतीच्छामादाय गृहं तिष्ठासतीत्यादिप्रयोगा-
पत्तेः । युक्तं चैतत् । सनो धात्वर्थप्रकारकेच्छावाचित्वे ओदनभोजनेच्छाद-
शायामोदनं बुभुक्षते इति प्रयोगो न स्यात् । तत्र भोजनस्याप्रकारत्वात् । न
च कर्मता संबन्धेन भोजनप्रकारिका यदा ओदनविशेष्यकेच्छा तदैवेतादृशप्र-
योगः । सा चेच्छा भोजनधर्मिकेष्टसाधनताज्ञानाद्भोजनविशिष्टोदनधर्मिके-
ष्टसाधनताज्ञानाद्वा । ओदनस्य सिद्धतादशायामपि विशिष्टधर्मिकेष्टसाधन-
ताज्ञानाद्विशिष्टधर्मिकासिद्धत्वज्ञानसहिताद्विशिष्टेच्छासंभवात् । यत्र भोज-
नसिद्धतादशायां भोजनोत्तरकालीनगमनत्वादिप्रकारिका भुक्तौदनजन्यपुष्टि-
त्वादिप्रकारिका वा इच्छा तत्र बुभुक्षतइति प्रयोगस्य न प्रसङ्गः । मुख्यविशेष्यवि-

शेषणतापन्नकर्मत्वांशे इच्छाप्रकारताया एव सन्प्रकृत्यर्थभानोपगमादिति वाच्यम् । भोजनं भवत्वित्यादिभोजनविशेष्यकेच्छादशायामपि बुभुक्षते इति प्रयोगस्य सर्वसिद्धत्वात् । धात्वर्थविशेष्यकेच्छाबोधकतायाः सन्प्रत्ययस्यावश्यमुपेयत्वात् । न च द्वयी व्युत्पत्तिरेवोपेयते । एकव्युत्पत्त्यैव निर्वाहे व्युत्पत्तिद्वयकल्पने गौरवात् । अत एव च स्थित्यादिगोचरेच्छाया गृहादिविशेष्यकत्वस्याक्तरीत्या संभवे ऽपि गृहं तिष्ठासतीत्यादयो न प्रयोगाः । भोजनप्रकारकौदनविशेष्यकेच्छाविशेषदशायां बुभुक्षतइति प्रयोगसत्त्वे तु उद्देश्यताख्यविषयताया एव धात्वर्थे भानोपगमेन तस्य निर्वाहात् । न च धात्वर्थविशेष्यकेच्छायाः सन्प्रत्ययार्थत्वे पाकं चिकीर्षति, औदनं बुभुक्षते, इत्यादौ पाकौदनादेर्द्वितीयया कृति-भोजनादिकर्मत्वप्रत्ययनासंभवे ऽपि पाकश्चिकीर्ष्यते औदनो बुभुक्ष्यते इत्यादौ कर्माख्यातेन तत्प्रत्यायनासंभवः । तत्प्रकृतिभूतसचन्तधात्वर्थकृतिभोजनेच्छाकर्मत्वस्यैव तत्प्रत्ययेन बोध्यत्वात् । प्रत्ययानां प्रकृत्यर्थान्वितस्वार्थबोधकत्वात् । इच्छाविषयत्वविशेषितविशिष्टकृतिभोजनादेश्च प्रकृत्यप्रतिपादनादिति वाच्यम् । कर्तृप्रत्ययस्थले सन्प्रत्ययार्थेच्छाया धात्वर्थविशेष्यतया भाने ऽपि कर्मप्रत्ययस्थले तस्या धात्वर्थविशेषणतया भानोपगमात् । चिकीर्ष्यते पाक इत्यादौ इच्छाविशेषितकृत्यादेरेव सचन्तेन प्रतिपादनात्, तादृशकृत्यादिकर्मताया आत्मनेपदादिना प्रत्यायनसंभवात् । आख्यातादुपस्थितवर्त्तमानत्वादेश्च कृत्यादिविषयकेच्छा यत्र प्रकृत्यर्थः । यत्र वा इच्छा विषयकृतिस्तत्रोभयत्रैवेच्छायामन्वयः, प्रकृत्यर्थैकदेशे ऽपि नीलतरो घट इत्यादिस्थले नीलरूपादौ तरबाद्वर्थातिशयान्वयानुरोधात् । न चैवं कर्मप्रत्ययस्थले ऽपि कृतिविशेषितैवेच्छा सना प्रत्याप्यतां, विशेषणीभवन्ती कृतिरेव कर्मत्वेन नान्वीयताम् । भवन्मते विशेषणीभूतेच्छायां वर्त्तमानत्वाद्यपराख्यातार्थान्वयवदिति वाच्यम् । एकत्र विशेषणतयोपस्थितस्यान्यत्र विशेषणतयान्वयो ऽव्युत्पन्न इति प्रथमान्तार्थविशेषणकर्मत्वे इच्छायां विशेषणतयोपस्थितस्य धात्वर्थस्य विशेषणतयान्वयायोगात् । विशेष्यतया चान्वयस्याप्रसक्तत्वात् । धात्वर्थविशेषणतया इच्छाभानेपि तस्या वर्त्तमानत्वादिविशेष्यतयैव भानेनोक्तव्युत्पत्तिविरोधविरहात् । एवं धात्वर्थस्येतरविशेषणतयोपस्थितस्य स्वातन्त्र्येण कर्मताविशेषणत्वमयुक्तममेव । प्रकृत्यर्थस्यैकदेशे ऽपि प्रकृत्यर्थान्तर्गततया भासमाने एव प्रत्ययार्थान्वयदर्शनात्, न तु स्वातन्त्र्येण भासमानइच्छारूपविशेष्यपारतन्त्र्येण कर्मत्वान्वयो ऽपि, इच्छायां कर्मत्वान्वयेन दुर्घटः । विशेष्यान्वयिन्येव विशेषणस्य पारतन्त्र्येणान्वयस्य विशिष्टान्वयस्थले व्युत्पत्तिसिद्धत्वात्, अथास्तु विषयतारूपकर्मत्वे चिकीर्ष्यते पाक इत्यादाविच्छायास्तत्परतन्त्रकृतेश्चान्वयः । उभयत्रैव पाका-

देर्विषयत्वात् । स्थित्यादिकर्मत्वाप्रसिद्धा च गृहं तिष्ठास्यते इत्यादेरप्रसङ्गा-
दिति चेत् । ओदनो बुभुक्ष्यते इत्यादौ का गतिः । तत्रेच्छाकर्मताया विषय-
तारूपत्वात् । भोजनादिकर्मतायाश्च तदन्यत्वात् । विशेष्यीभवदिच्छान्व-
यिनि कर्मत्वे भोजनाद्वान्वयायोग्यत्वेन विशिष्टान्वयासंभवात् । वस्तुतः पाक-
श्चिकीर्ष्यतइत्यत्राप्यगतिरेव । कृतिविशेषणतया पाकनिष्ठेच्छाविषयतायाः
कृत्यविशेषणतया तच्चिष्ठकृतिविषयताभिन्नतया इच्छान्वयिनो विषयत्वरूप-
कर्मत्वस्य कृत्यन्वयायोग्यत्वात् । यदि च विशेष्यान्वयित्यक्तावेव तत्पारत-
न्त्येण विशेषणान्वय इति न नियमः । अपि तु तदन्वयितावच्छेदकावच्छिन्न
एवेति । तथा च विषयतात्वावच्छिन्नस्योभयान्वययोग्यतया न प्रकृते ऽप्यन्व-
यानुपपत्तिः । अत एवावृण्येत्यादावावृण्यनिरूपितसाध्यताया गोनिरूपितसा-
ध्यताभिन्नत्वे ऽपि न तृतीयार्थं विशिष्टान्वयानुपपत्तिः । तत्र परम्परया विशे-
ष्यान्वयिसोमक्रयव्यक्तेः परम्परया विशेषणान्वयित्यक्त्यभेदवत् प्रकृते ऽपि पर-
म्परयोभयान्वयिकर्मव्यक्त्यभेदो ऽवृत्त एवेत्युच्यते तदा भोजनकृतिर्भवतु
पाकश्च भवतु इति समूहालम्बनेच्छामादाय पाकश्चिकीर्ष्यते इति प्रयोगस्य
कालान्तरीयकृतिविषयतामादाय दुर्वारतैव । विषयितासंबन्धेनेच्छाविशेषणी-
भूतकृतिव्यक्तिकर्मत्वान्वयस्यैव तदिच्छान्वयिनि कर्मण्यन्वयाचायमतिप्रसङ्ग
इति चेत्तथापि तदिच्छाकाले पाक इदानीं न विकीर्ष्यते इति प्रयोगानुप-
पत्तिः । अन्वयितावच्छेदककृतिविषयतात्वकृतिगोचरवर्तमानेच्छाविषयता-
त्वावच्छिन्नाभावयोस्तदा पाके ऽसत्त्वात् । न च वर्तमानकालावच्छिन्नकृति-
विषयत्वत्वावच्छिन्नाभाव एव तत्र प्रतीयते, स पाके बाधित इति वाच्यम् ।
यद्यतीतेच्छाधीनपाककृतिरपि तत्र वर्तते तदा तादृशाभावस्यापि तत्र बाधात्
पाककृतीच्छायामसत्यामुक्तिच्छासत्त्वे ऽपि च तथा प्रयोगात् । कृत्यसत्त्वे ऽपि
पाककृतीच्छासत्त्वे तथा प्रयोगविरहात् । कृतिविषयत्वाभावमात्रबोधस्य
तत्राभ्युपगमासंभवाच्चेति । कर्मप्रत्ययस्थले इच्छाधात्वर्थविशेषणमेव ।
इदन्तु तत्त्वम् । कर्मप्रत्ययस्थले ऽपि धात्वर्थविशेषितैवेच्छा सन्प्रत्ययेन
प्रत्याप्यते । तत्कर्मत्वमेव कर्माख्यातार्थः । तच्च धात्वर्थकर्मतया तद्विष-
यत्वम् । ओदनकर्मकभोजनं भवतु, पाकविषयककृतिर्भवतु इत्यादीच्छायां
च पाकभोजनादीनां तथेच्छाविषयतया तत्कर्मत्वमन्ततम् । गृहस्थित्यादी-
च्छायां गृहादेः स्थित्याधारत्वादिनैव विषयत्वमिति न गृहादेस्तिष्ठासादि-
कर्मत्वम् । अत एव यदोदनव्यक्तिकर्मकभोजनमप्रसिद्धम्, अथ च भोजन-
कर्मतया तदिष्टं तत्रायमोदनो बुभुक्ष्यतइत्यादेर्दर्शनादिविषयत्वेन गगना-
दिगोचरेच्छास्थले च गगनं दिवृक्षते इत्यादेश्च प्रयोगस्य नानुपपत्तिः ।

न वा ओदनादिरूपकर्ममात्रोपरागेण यत्र भोजनादीच्छा दैववशेन च तद्भोजनादिकं विषादिकर्मकमपि तत्र विषं बुभुक्षते इत्यादयः प्रयोगाः । कर्तृप्रत्ययस्थले ऽपि च तादृशविषयतारूपं कर्मत्वमेव इच्छाविशेषणतया भासते न तु धात्वर्थकर्मत्वम् । धात्वर्थविशेषणतया तत्प्रदार्थः कर्मत्वविशिष्टभोजनादिनिरूपितविषयिताया नियमत इच्छायां भानोपगमेनोक्तस्थले विषं बुभुक्षते चैत्र इत्यादिप्रयोगवारणे ऽपि गगनं ददृक्षते चैत्र इत्यादिप्रयोगस्य दुरुपपादत्वात् । इदन्तु बोध्यम् । सन्प्रतिपाद्येच्छायां धात्वर्थकृतिभोजनादेः केवलविशेष्यतासंबन्धेन न विशेषणत्वम् । तथा सति परकर्तृककृतिभोजनादिगोचरेच्छावति अयं विकीर्षति बुभुक्षतइति प्रयोगप्रसङ्गात्, किन्तु विशेष्यतासमानकर्तृत्वोभयसंबन्धेनैव उक्तातिप्रसङ्गवारणाय इच्छासमानकर्तृकत्वे ऽपि सन्प्रत्ययवाच्यतां स्वीकृत्य क्रियायां तदन्वयोगगमो न साधीयान् । इच्छान्तरसमानकर्तृकत्वमादाय दर्शितस्थले ऽतिप्रसङ्गतादवस्थ्यात् । स्वसमानकर्तृकत्वस्य वाच्यत्वे तत्तदिच्छारूपपदार्थानामननुगमेन व्युत्पत्त्यनुपपत्तिः । न च समानकर्तृकत्वस्य संबन्धत्वोपगमे तत्र शक्त्याहकानुशासनविरोधः । यतो धातोः कर्मणः समानकर्तृकादिच्छायां वेति सन्नत्ययविधायकसूत्रं सनः समानकर्तृकत्वार्थकतां न प्रतिपादयति । तस्य हीच्छाकर्मत्वेन तत्समानकर्तृत्वेन च स्वार्थपराद्वातोर्द्विच्छारूपार्थं सन्भवतीत्येवार्थः । इच्छाधात्वर्थयोः संसर्गतया समानकर्तृकत्वविवक्षायां अपि समानकर्तृकत्वोपरक्तार्थपरत्वं धातोर्निर्वहतीति, इच्छामात्रे शक्त्याहकं तत्सूत्रमिति ॥ सुबन्तोत्तरेच्छार्थविहितक्यच्काम्यजन्तस्य धातोर्द्विच्छार्थकतया सन्नत्ययान्ताविशेषे ऽपि सनन्तधातुवचसकर्मकता । तदन्तर्गतप्रातिपदिकस्यैव कर्मबोधकतयेच्छायाः कर्माकाङ्क्षाविरहात् ॥ न च पुत्रीयति पुत्रकाम्यतीत्यादौ क्यजादिप्रकृत्यर्थपुत्रादेः क्रियात्वाभावेनाकर्मकत्वे ऽपि आत्मनः पाकमिच्छति पाकीयतीत्यादौ प्रकृत्यर्थपाकादेः सकर्मकतया सचन्तसमुदायवत् क्यजन्तपाकादिसमुदायस्य सकर्मकतया दुर्वारतया तण्डुलं पाकीयतीत्यादिप्रयोगापत्तिरिति वाच्यम् । कृधातुसमानार्थक्यतेरिव सनन्तसमानार्थकस्य क्यजन्तादेरपि कर्मताबोधकसुप्साकाङ्क्षानुपगमेन तथा प्रयोगाप्रसङ्गात् । कृदन्तकर्मत्वविवक्षायां तु षष्ठा बाधाद् द्वितीयाया अप्रसक्तेश्च । न च धात्ववयवकृद्योगे कर्तृकर्मणोः कृतीत्यस्य द्वितीयाबाधकत्वे कंसकर्मकबधमाचष्टे कंसं घातयतीत्यत्र द्वितीया न स्यात् । कंसस्याख्यानकर्मत्वायोगेन बधकर्मतयैव तदुत्तरं द्वितीयासमर्थनादिति वाच्यम् । कृदन्तोत्तरं यत्राख्यातार्थं णिच् तत्र प्रकृतिवच्च कारकमित्यनेन कृदन्तकारकस्य ग्यन्ततत्प्रकृतिप्रतिपाद्यक्रियाकारकतुल्यत्वातिदे-

शाद् राजानं गमयति सूर्यमुद्रमयतीत्यादौ एयन्तधातुयोगे यथा प्रकृत्यर्थक्रिया-
कर्तुः कर्मत्वं तथा कृदन्तोत्तराण्यप्रयोगे ऽपीत्याख्येयगत्युद्गत्यादिकर्तुः कर्मतया
तदुत्तरं द्वितीयेति, एयन्तधातुयोगे यथा प्रकृतेः कर्मणो द्वितीयान्तता तथा
णिच्प्रत्ययान्तकृदन्तकर्मणो ऽपीति लाभात् कृदन्तकर्मणः कंसादेर्द्वितीयो-
पपत्तिः । तथा विवक्षायां तण्डुलस्य पाक्रीयतीति प्रयोग इष्यतएव । कार-
कविभक्त्यर्थस्य कृत्येकदेशेनाप्यन्वयस्य व्युत्पन्नत्वात् । सम्बन्धविवक्षायां च
न तथा प्रयोगः ॥ वस्तुतः संबन्धविवक्षयापि तथा प्रयोग इष्यतएव ।
न च तत्र वृत्त्येकदेशेन षष्ठ्यर्थान्वये प्रतियोगिपदादन्यद्वदन्यत्कारकादपीतिव्यु-
त्पत्तिविरोध इति वाच्यम् । तादृशव्युत्पत्तेरभेदान्वयस्यलएव स्वीकारात् । वृत्त्ये-
कदेशेन भेदान्वये बाधकाभावात् । अत एव चट्टस्य राजमातङ्गा इत्यादि-
प्रयोगो वेष्यते । इष्यते च पितुः स्वर्गकाम इत्यादिप्रयोगः । न च कार-
कपदप्रतियोगिपदयोर्भेदनिवेशनमफलमिति वाच्यम् । तन्निवेशस्य दृष्टान्त-
विधयोक्तत्वात् । यथा प्रतियोगिपदार्थस्य कुत्रापि अभेदान्वयो न भवति
तथा वृत्त्येकदेशेनान्यपदार्थस्येत्यर्थे तात्पर्यादिति ध्येयम् । अभेदविवक्षायां
पण्डितं पुत्रीयति प्रवीरं पुत्रकाम्यतीत्यादिप्रयोगाभाववत् परपुत्रादिगोचरे-
च्छाकति पुंसि पुत्रीयतीत्यादयो न प्रयोगाः । सुप आत्मनः क्यजित्यादिना
इच्छाकर्तृसम्बन्धि यदिच्छाकर्म तद्वेधकसुबन्तात् क्यच्काम्यचोर्विधानात् ।
संबन्धित्वं च सम्बन्धित्वेन भातत्वं । अन्यथा यस्येच्छाकर्तुः पुत्रो ऽसिद्धस्त-
स्यापि स्वीयत्वेन पुत्रेच्छादशायां पुत्रीयतीत्यादिप्रयोगस्य सर्वसिद्धस्यानुप-
पत्तिः । उक्तस्थलेपुत्रीयतीत्यादिवाक्यस्य प्रामाण्यवारणाय च क्यजाद्वर्थ-
च्छायां पुत्रादेर्विषयित्वमात्रं न सम्बन्धः किन्तु स्वांशे भासमानसंबन्धस्य
प्रतियोगितया यो यो विषयस्तादृशपुरुषवृत्तित्वसहितमित्युपेयम् । स्वसं-
बन्धस्य क्यजाद्ववाच्यत्वे ऽप्युक्तसंबन्धेनैवेच्छायां सुबन्तार्थस्यान्वय इति
व्युत्पत्तिप्रदर्शनायैव सूत्रआत्मन इत्युपात्तम् । आत्मन इति षष्ठ्यर्थसंबन्धश्च
न धातेः कर्मण इत्यादिसूत्रानुवृत्तायामिच्छायामन्वेति, अव्यावर्तकत्वा-
दुक्तार्थलाभाप्रयोजनकत्वात्, अपितु सुप इत्यर्थे सुबन्तादित्यत्र सचेच्छाकर्तुः
संबन्धित्येच्छाविषयार्थकत्वम् । एवं च इच्छाकर्मणः सुबन्तादिच्छाकर्तुरि-
च्छायामिति वृत्तावपीच्छाकर्तुः सुबन्तादित्येव योजना कार्या । यथाश्रुते
दर्शितानुपपत्तेरिति ध्येयम् । भृत्यं पुत्रीयतीत्यादावाच्यार्थविहितक्यजन्तस्य
सकर्मकत्वं युज्यतएव । तथाहि । तमिवाचरतीत्यर्थे उपमानवाचिनः क्यच्
विहितः तमिवाचरतीत्यस्य तत्तुल्यं जानातीत्यर्थः । आचारपदस्य व्यवहार-
मूलज्ञानपरत्वात् । तुल्यतया ज्ञानं च क्यज्यर्थः । तच्च सकर्मकमेव । तत्र तुल्यत्वे

प्रतियोगितया पुत्रादेरन्वयः पुत्रादिपदमेव वा गौण्या पुत्रादितुल्यपरम् । ज्ञान-
मात्रं क्यजर्थस्तत्र च स्वाभेदावगाहित्वसंबन्धेन पुत्रादितुल्यस्यान्वयः । न चैवं
पुत्रादिपदमुपमेयार्थकमेव न तूपमानार्थकमिति कथमुपमानादाचारइत्यनेन
तदुत्तरं क्यचो विधानं सङ्गच्छतइति वाच्यम् । पुत्रादिपदस्य तुल्यार्थकत्वे ऽपि
तुल्यत्वप्रतियोगितयोपमानपुत्रादर्थकत्वात् । अत एव तस्य कर्मवाचकत्वं
पुत्रादितुल्यस्याचारकर्मत्वात् सम्यगुपपद्यते । पूर्वमते उपमानपदस्य कर्मवा-
चकत्वं आचारकर्मविशेषणतुल्यताप्रतियोगिबोधकत्वरूपं बोध्यम् । वस्तुतः
पुत्रमिवाचरतीत्यस्य पुत्रं यथा व्यवहरति तथा व्यवहरतीत्येवार्थः । व्यवहा-
रश्च प्रतिपाल्यत्वादिना ज्ञानं प्रतिपालनादिरूपो व्यापारो वा । एवं च पुत्रीय-
तीत्यस्य पुत्रकर्मकव्यवहारतुल्यव्यवहारकर्तृत्वार्थः । मुखचन्द्रादेर्यथा स्वजन्या-
ल्हादस्य तुल्यतयोपमानोपमेयभावस्तथा पुत्रभृत्ययोरपि स्वकर्मकव्यवहार-
तुल्यतया स इति पुत्रपदस्योपमानवाचिता । आचारनिष्ठसादृश्यप्रतियोग्या-
चारकर्मवाचिता च आचारसदृशाचार एव क्यचो ऽर्थः । प्रथमाचारे कर्मता-
संबन्धेन पुत्रादेरन्वयः । अमाद्यन्तात् क्यचप्रत्ययविधाने ऽपि धात्ववय-
वतया लुप्तस्यामादेर्नियमेनानुपस्थितेः कर्मत्वस्य सम्बन्धतया भानमुपेयते ।
यथा राजपुरुष इत्यादिसमासरूपप्रातिपदिकावयवतया लुप्तषष्ठ्यादिप्रतिसंधा-
नानियमाद्विभक्त्यन्तार्थविशिष्टे पूर्वपदलक्षणोपेयते । द्वितीये आचारे भृत्यस्य
कर्मतया क्यजन्तस्य सकर्मकत्वमिति कुट्यां प्रासादीयतीत्यादावाधाररूपोप-
मानवाचि सप्तम्यन्तोत्तरविहितक्यजन्तस्य न सकर्मकता तत्र च प्रासादाधि-
करणकाचारतुल्याचारः क्यजन्तार्थः स चावस्थानरूप एवेत्यकर्मक इति
कुट्यास्तत्राधिकरणतया ततः सप्तम्येव । अवस्थानयोः साम्यं चैकजातीय-
सुखजनकत्वादिना ऽविशेषज्ञानविषयत्वेन वा । हंस इवाचरति हंसायते
हंसतीत्यादावुपमानवाचिकर्तृवाचकपदोत्तरविहितक्यङन्तक्विबन्तधातुरण्यकर्म-
कस्तत्र हंसादिकर्तृकाचारतुल्याचारस्य गमनादिरूपस्य क्यङन्तादर्थत्वे ऽपि
गम्यादिप्रतिपाद्यतावच्छेदकसंयोगादिरूपफलानवच्छिन्नस्यैव तदर्थत्वोपग-
मात् । शब्दज्ञानादिरूपसविषयकव्यापारात्मकस्याचारस्य क्व चित्तदर्थत्वे
ऽपि विषयरूपकर्मावरुद्धस्यैव तस्य तदर्थत्वोपगमात् । कर्मावरुद्धस्य च
कर्मान्वयनिराकाङ्क्षादित्यादिकं स्वयमूह्यम् ॥ कृत्यर्थकधातुयोगइष्टसा-
धनत्वादिज्ञानविशेष्यताप्रयोज्यसाध्यताख्यविषयताविशेष एव कर्मत्वं द्विती-
यादेरर्थः, न तु विषयतामात्रम् । यत्र घटं करोतीति प्रयुज्यते तत्र
कपालं करोति, जलाहरणं करोतीत्याद्यप्रयोगात् ॥ अथ काशान् कटं करोति,
काष्ठं भस्म करोतीत्यत्र काशकाष्ठादिपदोत्तरद्वितीयानुपपत्तिः । तत्र कृति-

निरूपितोक्तविषयताविरहादिति चेद् उपादानीयविलक्षणविषयतापि द्विती-
यार्थः । सा च द्वितीयान्तरोपस्थाप्यसाध्यायविषयताविशिष्टायामेव कृताव-
न्वेति । अतः कटादिरूपकर्मान्तरासमभिव्याहारेण काशान् करोतीत्यादयो
न प्रयोगाः । अथैवमपि काष्ठं भस्म करोति, दुग्धं दधि करोतीत्यादौ
काष्ठदुग्धादेः कर्मत्वानुपपत्तिः । तस्य भस्मदध्याद्युपादानताविरहात् ।
काष्ठदुग्धादिनाशानन्तरमेव तदारम्भकपरमाणुभिर्भस्मदध्याद्वारम्भादुत्पत्त्या-
श्रयस्यैवोपादानत्वात् । विभिन्नकालीनयोश्चाधाराधेयभावविरहात्, कारण-
स्यैवोपादानत्वमिति नियमाच्च । न च परिणामवादविद्वेषिणां नैयायिकानां
काष्ठादेर्भस्मादिरूपद्रव्यान्तर कारणत्वमपि तु प्रतिबन्धकत्वमेव, द्रव्यवति
द्रव्यान्तरानुत्पत्तेरिति चेत् । कर्म हि त्रिविधं भवति । प्राप्यं प्रकृतिविक्रान्ती च ।
तत्र प्राप्यं कर्म क्रियाजन्यफलशालि गम्यादेर्योमादि, ज्ञानादेर्विषयश्च क्रियानि-
ष्पाद्यं यत्तद्विकृतिरूपम् । यथा पाकादेरोदनादि यथा वा कृतेर्माल्यादि, कटादि
च । प्रथमे तण्डुलादिरूपपूर्वद्रव्यं विनाशैवादनादेर्निर्वर्तनम् । द्वितीये पुष्पा-
दिरूपपूर्वद्रव्यमविनाश्यैव संदर्भादिरूपविशेषणनिष्पादनेन विशिष्टस्य मा-
ल्यादेर्निर्वर्तनम् । तृतीये च काशादिरूपपूर्वधर्मिणमविनाश्य तत्रैव कटादि-
रूपधर्मिनिष्पादनं क्रियया । ईदृशं च प्रकृतेरसमभिव्याहारस्थले ऽपि निर्व-
र्त्यमुच्यते । तण्डुलानोदनं पचति, कुसुमानि स्रजं करोति, काशान् कटं करो-
तीत्यादौ प्रकृतिसमभिव्याहारस्थले निर्वर्त्यते निष्पाद्यते यदिति व्युत्पत्त्या,
यद्यप्योदनादेरपि निर्वर्त्यतास्ति तथापि तदुत्पत्तमेव पारिभाषिकं निर्वर्त्य-
त्वम् । तदुक्तमभियुक्तैः ॥ “सती वा ऽविद्यमाना वा प्रकृतिः परिणामिनी ।
यस्य नाश्रीयते तस्य निर्वर्त्यत्वं प्रचक्षत” इति । यस्य विकृतिर्मणो नाश्रीयते
न प्रयुज्यत इत्यर्थः । एवं च तत्र तत्रोदनादेर्विकार्यकर्मण्येवान्तर्भावः । तदु-
क्तम् । “क्रियाकृतविशेषाणां सिद्धिर्यत्र न गम्यते । दर्शनादनुमानाद्वा तत्प्रा-
प्यमिति कथ्यते ॥ यदसज्जायते पूर्वं जन्मना यत्प्रकाशयते । तन्निर्वर्त्यं
विकार्यं तु कर्म द्वेधा व्यवस्थितम् ॥ प्रकृत्युच्छेदसंभूतं किञ्चित्काष्ठादि
भस्मवत् । किं चिद्गुणान्तरोत्पत्त्या सुवर्णादिविकारवदिति” ॥ अत्र प्रकृतिरपि
शास्त्रा । अन्यथा काष्ठसुवर्णादेस्तुरीयतापत्तेः । विकार्यपदेनैकव्युत्पत्त्या
प्रकृतिविकृत्युभयाबोधने ऽपि उभयसाधारणरूपावच्छिन्ने पारिभाषिकमेव वि-
कार्यपदम् । प्रकृतिरूपं कर्म च क्रियया वस्त्वन्तरनिष्पत्तये पूर्वभावविशिष्टस्य
यस्यासत्त्वरूपो विकारो निर्वाह्यते तद्यथा पाकादेः तण्डुलादि कृतेश्च पुष्प-
काशादि । तत्र प्रथमस्थले तण्डुलादिरूपधर्मिनाशादेव पूर्वभावविशिष्टं तदस-
त्त्वमोदनादिरूपकर्मान्तरनिष्पादकम् ॥ इतरत्र धर्मिणः काशकुसुमादेः सत्त्वे

ऽपि कटसंदर्भादिविरह रूपपूर्वभावासत्त्वेन तद्विशिष्टस्यासत्त्वं कटसंदर्भादि-
 निष्पादकक्रियातो निर्वहति । एवं च तण्डुलानोदनं पचतीत्यादौ प्रकृतिक-
 र्मात्तरद्वितीयाया नाशकत्वमर्थस्तण्डुलाद्यन्वितं नाशकत्वं च पाके ऽन्वेति ।
 विकृतिकर्मात्तरद्वितीयायाश्च उत्पादकत्वमर्थः । ओदनाद्यन्वितस्य तस्य
 नाशकत्वविशिष्टे पाके ऽन्वयः । नाशे चोत्पत्तेः प्रयोजकत्वमुद्देश्यतावच्छेद-
 कविधेयभावमहिम्ना नियमतो भासते । अतः पाकस्य तण्डुलाद्यारम्भकसं-
 योगनाशजनकत्वेऽपि तच्चाशस्य द्रव्यान्तरोत्पत्तौ द्रव्यनाशेनान्यथासिद्धतया
 प्रयोजकत्वबाधेन संयोगमोदनं पचतीति न प्रयोगः । वस्तुतस्तु निर्वर्त्यकर्मा-
 समभिव्याहारस्थले संयोगं पचतीति प्रयोगवारणाय संयोगनाशकद्वारा नाश-
 कत्वमेव द्वितीयार्थो वक्तव्य इति कृतं प्रयोज्यप्रयोजकभावबोधेन । तण्डुल-
 मोदनं करोति, काष्ठं भस्म करोति, दुग्धं दधि करोतीत्यादावपि प्रकृतिक-
 र्मात्तरद्वितीयाया तच्चाशकत्वं कृतौ प्रत्याप्यते विकृतिकर्मात्तरद्वितीयाया च
 विषयताविशेष उत्पादकत्वं वा मिलितं वा^(१) कृतौ बोध्यते । काशान् कटं
 करोति कुसुमानि मौक्तिकानि वा स्रजं करोतीत्यादौ काशादिपदोत्तरद्वितीया
 कृतौ विषयताविशेषमेव बोधयति । काशाद्युच्छेदकतायास्तत्र बाधात् ।
 कटमित्यादौ द्वितीयार्थः पूर्ववत् । स्रगादिपदार्थविन्यासविशेषविशिष्टकुसु-
 मादेर्न कुसुमाद्युपादानककृतिविषयता, अपि तु विन्यासादिरूपविशेषणस्यैव
 तस्यैव कृत्यधीनोत्पत्तिरिति स्रजमित्यादिद्वितीयान्तस्य विशिष्टसत्त्वनिर्वाह-
 कत्वमर्थः । विशेषणोत्पादकस्यापि स्वरूपसंबन्धविशेषरूपं विशिष्टसत्त्वनि-
 र्वाहकत्वमन्ततमेव । अग्निः श्यामं रक्तं करोतीत्यादावचेतनकर्तृव्यापारबोध-
 कतया तत्समभिव्याहृतश्यामादिपदोत्तरद्वितीयाया अपि नोपादानताख्यवि-
 लक्षणविषयतार्थकत्वसम्भवः, अपि तु तादृशद्वितीयान्तेन श्यामरूपादिवि-
 शिष्टासत्त्वनिर्वाहकतारूपं विशिष्टोच्छेदकत्वं तादृशव्यापारे प्रत्याप्यते ।
 घटं रक्तं करोतीत्यादावपि घटादिपदस्यारक्तत्वविशिष्टघटादिलाक्षणिकतया
 विशिष्टघटाद्यसत्त्वनिर्वाहकत्वं प्रतीयते । प्रकृतिविकृतिभावस्थले कर्मा-
 ख्यातेन प्रकृतेः कर्मत्वमेव प्रत्याप्यते अतः काष्ठानि भस्मराशिः क्रियन्त-
 इत्यादावाख्यातार्थविशेष्यकाष्ठादिवाचकपदसमानवचनत्वमाख्यातस्य, न तु
 निर्वर्त्यभस्मादिरूपविकारवाचकपदसमानवचनता । अथैवं निर्वर्त्यकर्मवाच-
 कपदात्प्रथमा न स्याद्, अपि तु द्वितीयैव । तत्कर्मताया लकारेणानभि-
 धानात् । यत्तु उभयकर्मत्वमेव लकारेणाभिधीयते । प्रधानाप्रधानकर्मस-
 मभिव्याहृतनीवहादिदुहादिरूपद्विकर्मकोत्तरकर्मप्रत्ययस्यैव कर्मद्वयानभिधा-

यकत्वनियमात् । प्रकृते च कर्मद्वयस्यैव तुल्यत्वात् । विकृतेराख्यातार्थवि-
शेष्यत्वे ऽपि आख्यातस्य तत्समानवचनत्वानियमः ॥ “गृह्णाति वाचकः
संख्यां प्रकृतेर्विकृतेर्न ही”त्यनुशासनसिद्धप्रकृतिविकृतिसमभिव्याहृतलकारीय-
विकारसंख्याबोधकत्वाभावव्युत्पत्तिनिर्वाह इत्युक्तस्थले न क्रियापदस्यैकव-
चनान्तता । तदर्थान्वितसंख्याबोधकस्यैवाख्यातस्य तत्पदसमानवचनत्वनि-
यमाद्, न तु तद्विशेषणकस्यार्थकर्मत्वादिविबोधजनकाख्यातमात्रस्येति । तद-
सत् । विकारविकारिणोर्द्वयोराख्यातार्थविशेष्यत्वे वाक्यभेदापत्तेः । घट-
पटौ स्तः, घटपटौ दृश्येतद्व्यादौ विशेष्यभेदे ऽपि विशेष्यतावच्छेदकद्वित्वा-
द्वेरेकधा भानाच्च वाक्यभेदः । अत्र च न तादृशं विशेष्यतावच्छेदकभानमस्ति, येन
तत्रेवात्राप्येक वाक्यतानिर्वाहः । न चागत्येष्टतएवात्र वाक्यभेद इति वाच्यम् ।
तथा सत्येकवाक्यार्थपरस्य काष्ठं क्रियते, भस्म क्रियते, इत्येतादृशप्रयोगस्यापत्तेः ।
काष्ठं भस्म क्रियतइति वाक्यजबोधस्य काष्ठविकृतिर्भस्मान्यविकृतिर्विति संश-
यनिवर्तकत्वानुपपत्तेः । काष्ठभस्मनोः प्रकृतिविकारभावाभानात् । अस्मन्मते
च काष्ठोच्छेदकत्वरूपकाष्ठकर्मकत्वभस्मनिवर्तकत्वरूपतत्कर्मकत्वयोरेकवि-
शिष्टे ऽपरान्वय एव पूर्वापदर्शितरीत्या काष्ठोच्छेदप्रयोज्योत्पत्तिकृत्वरूपका-
ष्ठप्रकृतिकृत्वस्य भस्मनि लाभसम्भवादिति चेत् । सत्यम् । भस्म क्रियतइ-
त्यादौ भस्मादिनिवर्त्यकर्मताया लकारेणानभिधाने ऽपि तत्कर्मताया धात्व-
र्थे संसर्गतया भानोपगमेन तादृशकर्मोत्तरं प्रथमायाः साधुता । प्रातिपादिका-
र्थविशेष्यतया कर्मत्वादिविवक्षायामेव द्वितीयादिविभक्तिसाधुत्वात् । यथार्थं
नम इत्यादौ नमः पदार्थत्यागे ऽर्घादिकर्मत्वबोधे ऽपि अर्घादिपदात्प्रथमैव ।
निपातार्थे त्यागे कर्मतासंबन्धेनैव नामार्थस्यान्वयात् । एवं भूतले न घट
इत्यादावपि सम्बन्धस्याभावे संसर्गतया भानात् षष्ठीविषये ऽपि प्रथमा ।
न च धात्वर्थे नामार्थस्य साक्षादन्वयो ऽव्युत्पन्न इति प्रकृतेः कर्मतायाः संस-
र्गतया भानं न सम्भवतीति वाच्यम् । घटो नीलो भवति, काष्ठं भस्म भव-
तीत्यादौ भवनादिक्रियायां नीलादेः कर्तृतासम्बन्धेन साक्षादन्वयवदत्रापि
व्युत्पत्तिर्बैविच्येण कर्मान्तरविशेषणतापन्नक्रियायामपरकर्मणः कर्मतासंबन्धेन
साक्षादन्वयोपगमात् । न चैवमपि कर्मत्वस्य प्रकृत्यर्थविशेष्यत्वेन विवक्षया
काष्ठं भस्मराशिं क्रियतइत्यादिप्रयोगापत्तिः । कर्मत्वान्तरविशेषणतानापच-
क्रियायामेव द्वितीयया कर्मत्वं बोध्यतइतिव्युत्पत्तिकल्पने गौर्दुहते क्षीरमजा
नीयते ग्राममित्यादौ दोहननयनादिक्रियायां क्षीरयामादिकर्मकत्वानन्वयप्र-
सङ्ग इति वाच्यम् । प्रकृतिविकृत्युभयकर्मकस्थले तथा व्युत्पत्तेः । यथोक्ताति-
प्रसङ्गवारणाय दर्शिता व्युत्पत्तिः कल्प्यते, तथा कर्तृत्वविशेषणतया ऽभासमा-

नायां क्रियायां तृतीयार्थकर्तृत्वान्वय इत्यपि व्युत्पत्तिः कल्प्या । अन्यथा प्रकृत्यर्थविशेष्यतया कर्तृत्वविशेष्यतया काष्ठं भस्मना भवतीति प्रयोगस्य दुर्वारत्वात् । उत्पत्तिप्रयोजकनाशप्रतियोगित्वरूपविकार एव काष्ठं भस्म भवतीत्यादौ धात्वर्थः । आधेयत्वरूपं तत्कर्तृकत्वमेव सम्बन्धमर्यादया भासते । काष्ठेन भस्मना भूयतइत्यादौ भस्माद्याधेयत्वमुत्पत्तौ काष्ठाधेयत्वं च नाशप्रतियोगित्वे तृतीयोपस्थाप्यं प्रकारतया भासते । कर्तृत्वविशेषणतया भासमानस्य निरुक्तभवनस्यान्तर्गतायामेवोत्पत्तौ भस्मादेराधेयत्वं संबन्धतया भासतइति व्युत्पत्तेः, काष्ठेन भस्म भूयते इत्यादयो न प्रयोगाः । भावाख्यातस्य कर्तृत्वाबोधकत्वात् । कर्मत्वान्तरविशेषणतानापचकृत्यादौ कर्मत्वस्य संसर्गतया भानमव्युत्पन्नमिति काष्ठं भस्मराशिः करोतीत्यादयो न प्रयोगाः ॥

अधिशीङ्स्यासां कर्मत्यादिना यत्राधारस्य कर्मसंज्ञा तत्राधारत्वमाधेयत्वं वा द्वितीयार्थः । स्थलीमधिशेतइत्यादौ तादृशार्थं द्वितीयायाः स्थल्या अधिशयितेत्यादौ कृत्प्रयोगे षष्ठाश्च साधुत्वार्थमेवाधारस्य कर्मसंज्ञाविधानात् । अथ कृत्प्रत्ययपाररूपक्रियान्तरं धात्वर्थं उत्तर्भाव्य शयनादिरूपफलावच्छिन्नव्यापारार्थकसोपसर्गशीङ्प्रभृतिधात्वर्थतावच्छेदकशयनादिरूपफलाश्रयतयाधारस्य कर्मत्वोपपादनसम्भवात् तादृशसूत्राणां वैयर्थ्यमेव । अध्याद्युपसृष्टशीङ्प्रभृतीनामेव च तादृशार्थं निरुद्धलक्षणा, न त्वनुपसृष्टानामतो न स्थलीं शेतइत्यादयः स्वारसिकप्रयोगा इति चेत् । धातोर्मुख्यार्थपरत्वे ऽपि दर्शितप्रयोगनिर्वाहाय भगवता पाणिनिमुनिना तादृशसूत्रप्रणयनात् । तदप्रणीतवतां सर्ववर्मप्रभृतीनां मुख्यार्थपराणां स्थल्यामधिशेतइत्यादिप्रयोगाणां साधुताया दुर्वारत्वाच्च ।

कालाध्वदेशानामकर्मकक्रियायोगे कैश्चित्कर्मप्रत्ययार्थं विभाषया कर्मत्वमनुशिष्यते । अन्ये तु क्रियान्तरान्तर्भावेणोक्तरीत्या तत्र प्राक्तिकं कर्मप्रत्ययमुपपादयन्तस्तत्रानुशासति । उक्तं चैतत् “कालभावाध्वदेशानमन्तर्भूतक्रियान्तरैः । सर्वैरकर्मकैयागे कर्मत्वयुपजायते” इति । तन्मते च मासमधीते मासमास्ते योजनं धावतीत्यादावभिव्याप्त्यर्थं कालाध्वनोरत्यन्तसंयोगइत्यनेन द्वितीयाविधानं यदप्यनर्थकं, धात्वर्थं ऽध्ययनस्थित्यादिविशेषणतयाभिव्यापनार्थकक्रियाया अन्तर्भावेण तत्कर्मतया तत्र तत्र द्वितीयोपपत्तेः । तादृशधात्वर्थं व्याप्यनन्तर्भावे मासमास्तइत्यादौ द्वितीयया तद्विधाने ऽपि आस्यते मास इत्यादौ मासादौ स्थित्यादिव्याप्यत्वलाभा-निर्वाहात्, तथापि मासं रमणीया क्रोशं कुटिला नदीत्यादौ भवतीत्यस्यानध्याहारे ऽपि द्वितीयायाः साधुतानिर्वाहकत्वेन भाष्यकृतस्तसूत्रं सार्थक-

यन्ति । तत्र हि रमणीयत्वाभिव्याप्यत्वं मासादौ प्रतीयते । न च तत्र क्रियासमभिव्याहारो ऽस्ति यत्राभिव्याप्तिरन्तर्भवति तत्कर्मतया द्वितीया च स्यात् । एवं मासमासितेत्यादावभिव्याप्यन्तर्भावेण मासस्य कर्मत्वोपपादने ऽपि कृत्रोणात् षष्ठेव स्याद् न द्वितीयेत्यतो ऽपि तत्सूत्रं सार्थकम् ।

अथ केयमभिव्याप्तिर्या ऽत्यन्तसंयोग उच्यते । न तावद्व्याप्यवृत्तिः कालिकः संबन्धः कालिकसम्बन्धस्य व्याप्यवृत्तित्वं व्याप्यकालानवच्छिन्नत्वं दिवसादिमात्रवृत्तमासादिनिष्ठसम्बन्धोदिवसादवच्छिन्न इति तत्र मासमास्तइति न प्रयोगः । मासपदार्थश्चात्र त्रिंशद्विनमात्रस्थायी कश्चिदखण्डः पदार्थः, न तु क्रियाप्रचयस्तथा सति दिनैकादिमात्रस्थायिनो ऽपि संबन्धस्य कासु चित् क्रियासु व्याप्यवृत्तितया तत्र तथा व्यवहारापत्तेरिति युक्तम् । चैत्रो मासं काश्यां तिष्ठतीत्यादौ काशीसंयोगस्य मासव्यापकस्यैकस्याभावे ऽप्रामाण्यप्रसङ्गात् । संयोगव्यक्तीनां मासनिष्ठकालिकसंबन्धस्यावान्तरदिनाद्यात्मककालावच्छिन्नत्वात् । न च संयोगानां भेदे ऽपि चैत्रीयसंयोगाद्यावच्छिन्ननिरूपितकालिकसंबन्धावच्छिन्नाधारता मासव्यापिकैकैव । सा च नावान्तरकालावच्छिन्नेति तत्र तदनवच्छिन्नत्वबोधकमुक्तवाक्यं भवेदेव प्रमाणमिति वाच्यम् । सामान्यघटितविशेषधर्मावच्छिन्नाधिकरणताकूटादेव सामान्यधर्मावच्छिन्नवत्ताप्रत्ययोपपत्तेः, । शुद्धसामान्यधर्मावच्छिन्ननिरूपिताधिकरणतायामतिरिक्तायां मानाभावात् । यत्र त्रिंशद्विनेषु कमपिकालमधीते तत्र मासे ऽध्ययनसंबन्धस्याव्याप्यवृत्तितया मासमधीतइति प्रयोगानुपपत्तिरपि न शक्यते वारयितुम् । उच्यते । अभिव्याप्तिर्यावदवयवसम्बन्धः । यत्समुदायो मासादिपदार्थस्तएव तदवयवाः । एवं च त्रिंशद्विनानां मासपदार्थतया त्रिंशद्विनेषु किञ्चित् किञ्चित् कालावच्छेदेनाध्ययनसंबन्धे ऽपि मासमधीतइति प्रयोगोपपत्तिः । त्रिंशद्विनसम्बन्धश्च दिनपर्याप्तत्रिंशत्वव्यापकत्वम् । तादृशत्रिंशत्वादेश्च मासादिपदप्रवृत्तिनिमित्तस्य मासादिपदादेव लाभाद्व्यापकत्वमात्रं द्वितीयार्थः । व्यापकत्वं च व्याप्यविशेषाघटितमखण्डं दुर्वचमिति खण्डशो ऽभावप्रतियोगितावच्छेदकत्वमभावश्च द्वितीयार्थः । प्रथमाभावे प्रकृत्यर्थो मासादिराधेयतासंबन्धेनान्वेति । मासादिनिष्ठाभावप्रतियोगितावच्छेदकत्वत्वावच्छिन्नस्य च प्रतियोगितया ऽभावान्तरे ऽन्वयः । तस्य चान्वयितावच्छेदकचैत्रकर्तृकाध्ययनत्वादिरूपस्वाश्रयितपरम्परासम्बन्धेनाध्ययनादावन्वयः । प्रथमाभावे च प्रतियोगिव्यधिकरणत्वं विशेषणमुपादेयम् । तेन त्रिंशद्विनेष्वेव च यत्राधीतं तत्र दिनावान्तरदण्डादावध्ययनाभावे ऽप्युक्तप्रयोगोपपत्तिः । मासपदं च त्रिंशद्विनपरमेव । न तु तावत्कालस्याप्यखण्डवस्त्वन्तरपरम् । एकदिनाध्य-

यनस्थले ऽपि तादृशखण्डकाले प्रतियोगिव्यधिकरणाध्ययनाभावसत्त्वेन मास-
मधीतइति प्रयोगापत्तेः ॥ मासघटकं च दिनं सूर्योदयावधि सूर्योदयान्तरपर्यन्ता-
वस्थाय्यखण्डवस्तुरूपं, न तु क्रियादिप्रचयः । तथा सत्यैकैकक्रियादिव्यक्तेरपि
मासत्वादिकरणतया तत्र प्रतियोगिव्यधिकरणाध्ययनाभावसत्त्वेन व्यापक-
त्वरूपद्वितीयार्थस्य बाधापत्तेः । दिवसं स्वपितीत्यादौ च दिवसादिपदं सूर्यो-
दयावधिसूर्योदयान्तरपर्यन्तक्षणकूटपरमेव । अतो नैकदण्डादिमात्रस्वप्ने तथा
प्रयोगः । अथ व्यापकत्वस्य द्वितीयार्थत्वएकमासादिव्यापकाध्ययनस्थले ऽपि
मासान्तरे ऽध्ययनाभावसत्त्वेन मासत्वादिव्यापकताया अध्ययने बाधेन मासम-
धीतइत्यादिप्रयोगानुपपत्तिः । न च मासपदेन यत्किञ्चिन्निशितदिनमात्रवृ-
त्तिविशेषधर्मप्रकारेणानुपस्थापने ऽपि तद्वर्त्मवत्स्वनिरूपिताधेयत्वसंबन्धेन
मासपदार्थस्याभवे ऽन्वयोपगमात् यत्किञ्चिन्मासनिष्ठाभावप्रतियोगितान-
वच्छेदकत्वमन्वयितावच्छेदके लभ्यतइति न काप्यनुपपत्तिरिति वाच्यम् ।
तत्तन्मासमात्रवृत्तिधर्मविशेषाणां संबन्धघटकत्वे ऽपि शाब्दबोधे संसर्गता-
त्पर्यज्ञानस्य हेतुतया संसर्गविशेषोपस्थितेरपेक्षितत्वात् । संबन्धघटकतादृश-
धर्मान् विशिष्याविदुषः शाब्दबोधानुदयप्रसङ्गात् । न चेष्टापत्तिरनुभववि-
रोधात् । अनागतादिमासवृत्तितादृशधर्माणां विशिष्यज्ञानसामग्र्या असर्वज्ञस्य
दुर्लभतास्मदादीनां सर्वेषामेव तादृशमासत्वव्यापकताबोधेच्छेदप्रसङ्गात् ।
न च तादृशवाक्यार्थतात्पर्यमेव संसर्गतात्पर्यमुक्तज्ञाने च वाक्यार्थघटकः संबन्धः
संसर्गमर्यादयैव भासतइति विशेषरूपेणानुपस्थितस्यैवोक्तधर्मघटितसंबन्धस्य
तात्पर्यज्ञाने बाधाभावबलाच्छाब्दबोधे च तात्पर्यज्ञानबलाद्भानमनपवादमेवेति
वाच्यम् । एकपदार्थविशिष्टापरपदार्थरूपवाक्यार्थविशेषिततत्प्रतीतीच्छारूप-
तात्पर्यविषयकनिश्चयस्य प्राग्वक्कार्यानिश्चये दुर्घटतया तस्य शाब्दधीहेतुत्वे
च योग्यतासंशयाच्छाब्दबोधानुपपत्तेर्विशकलिततत्पदार्थतत्तत्संसर्गविषयक-
त्वविशेषितप्रतीतीच्छाज्ञानस्यैव शाब्दधीहेतुताया उपेयत्वात् । तत्र च तादृश
संसर्गोपस्थितेरवश्यापेक्षणीयत्वादिति चेत् । सत्यम् । मासादिघटकतावद्विना-
दिनिष्ठत्रिंशत्वादिरूपमासत्वादिर्मासादिभेदेन नानैव । मासादिपदप्रवृत्तिनि-
मित्तपरमनुगतरूपेण । अन्यथा शक्त्यानन्त्यप्रसङ्गात् । सर्वापसंहारेण व्युत्पत्तिं
विना प्रागप्रतीतमासादेः शाब्दानुभवानिर्वाहाच्च । न च त्रिंशत्वादिकं बुद्धिवि-
शेषविषयत्वरूपं वाच्यम् । दिनादिर्द्रव्यानात्मकत्वेन तत्र गुणरूपसङ्ख्याया असम्भ-
वात् । द्रव्यात्मकत्वे ऽपि क्रमिकेषु तेषु सङ्ख्यात्पत्तेरसम्भवात् । तत्र बुद्धेरनतिप्र-
सक्तं वैलक्षण्यमनुगतं दुर्बलम् । जातिरूपस्य तस्य सङ्करप्रसङ्गनिरस्तत्वात् ।
तत्तद्विनविषयकत्वरूपस्य तत्तद्विनाद्यननुगमेनाननुगतत्वादिति वाच्यम् ।

तावत्कालस्थायिनो द्रव्यस्यापि दिनादिरूपत्वसम्भवात् । मीमांसकानुया-
यिभिरगत्या सङ्ख्यायाः पदार्थान्तरत्वोपगमाच्च । सङ्ख्यादिरूपनानादिनादि-
निष्ठानुगतत्रिंशत्वादेः सुवचत्वात् । एवं मासमधीते चैत्र इत्यादावधिकर-
णतैव द्वितीयार्थः । मासादिपदार्थतावच्छेदकदिनपर्याप्तत्रिंशत्वादेर्धर्म-
विशेषणतापन्नस्य द्वितीयार्थाधिकरणतायां चैत्रकर्तृकाध्ययनाधारतात्वादि-
व्याप्यधर्मावच्छिन्नं स्वरूपसंबन्धरूपमवच्छेद्यत्वं संसर्गतया भासतइत्युपगमेन
सामञ्जस्यात् । यत्किञ्चिदेकमासं व्याप्य यत्राधीतं तत्राध्ययनाधारतानामव-
च्छेद्यतावच्छेदकाधारतावृत्त्यतन्यमत्वविशेषादिरूपोक्तधर्मावच्छिन्नानति प्र-
सक्तत्वेन तद्वृत्तित्रिंशत्वेनावच्छेदात् न्यूनकालाध्ययनस्थले च अतिप्रसक्ततया
तादृशस्य मासत्वस्योक्तरूपावच्छिन्नाधारतानवच्छेदकत्वाच्चाप्रसङ्गातिप्रसङ्ग-
योरनवकाशात् । मासादिपदप्रवृत्तिनिमित्तधर्मं चैत्राध्ययनाधारताया व्याप्य-
त्वस्य शब्दादलाभे ऽप्यर्थतस्तल्लाभादिति । द्वितीयाया अत्यन्तसंयोगार्थपरत्व-
मिति नानुशासनविरोधः । न च भूतले घटः भूतलं घटवदिप्रत्ययबलादति-
प्रसक्तो ऽपि धर्म आधेयत्वाधारत्वयोरवच्छेदक इतिवाच्यम् । तादृश-
प्रत्यये ऽवच्छेदकत्वभानानुपगमात् । आधेयताया अतिप्रसक्तधर्मावच्छेद्यत्वे
साध्यसामानाधिकरण्यवच्छेदकधर्मात्मकव्याप्ति शरीरे मिश्रादीनां स्वरूप-
सम्बन्धरूपावच्छेदकत्वनिवेशस्य व्यभिचारिण्यतिव्याप्या न ह्यतिप्रसक्तमव-
च्छेदकमिति तत्स्यलीयचिन्तामणिफक्किाविरोधेन चासंभवदुक्तिकतापत्तेः ।
आधारताया अतिप्रसक्तधर्मावच्छेद्यत्वे यद्वैतव्यधिकरणत्वं साध्याधिकरणता-
वच्छेदकमिति तल्लक्षणव्याख्यापत्ते स्वरूपसंबन्धरूपावच्छेदकत्वप्रवेशं व्यभि-
चारिण्यव्याप्या ऽदूषयित्वा विरुद्धिकृालावच्छिन्नवृत्तिकस्येत्यादिदूषणान्तरेण
तत्परित्यज्य दीधितिज्ञतामनतिरिक्तवृत्तित्वरूपावच्छेदकत्वविवक्षाया असङ्ग-
त्यापत्तेः । अस्तु वा ऽव्यासज्यवृत्तिधर्मस्यातिप्रसक्तस्यापि दर्शितप्रतीतिबलादा-
धाराधेय भावावच्छेदकत्वम् । व्यासज्यवृत्तेस्त्वतिप्रसक्तस्य तदवच्छेदकत्वमप्रस-
क्तम् । क्षितिजलोभयं गन्धवत् स्नेहगन्धोभयं क्षितावित्याद्यप्रतीतेः । अथ वा द्विती-
यादर्थे ऽध्ययनाधारत्वे तत्तन्मासादिरूपप्रकृत्यर्थविशेषणतावच्च तत्तन्मासादि-
व्यक्तीनां व्यापकतासंबन्धेन पारतन्त्र्येण विशेषणत्वमुपेयते । तादृशं च व्याप-
कत्वं स्वसमानाधिकरणव्याप्यवृत्त्यभावप्रतियोगितावच्छेदकत्वसंबन्धेन स्वाव-
च्छिन्नस्य यो भेदस्तदाश्रयधर्मवत्त्वं, तादृशधर्मश्च चैत्रोऽधीतइत्यादौ चैत्रीया-
ध्ययनाद्याधारतात्वं विशिष्टैव संबन्धे ऽन्तर्भावनीयम् । मासान्तरनिष्ठतादृ-
शाभावप्रतियोगितावच्छेदकत्वस्य तादृशधर्मं सत्त्वे ऽपि तत्तन्मासत्वसमाना-
धिकरणाभावप्रतियोगितानवच्छेदकतादृशधर्म उक्तसंबन्धेन तत्तन्मासत्वोद्य-

वच्छिन्नस्य यो भेदस्तदाश्रयत्वमक्षतमेवेति यत्किञ्चिदेकमासादिमात्रव्यापकाध्ययनादिस्थले ऽपि तादृशप्रयोगनिर्वाहः । प्रतिमासमधीतइत्यादौ प्रत्यादिशब्दानां मासादिपदोपस्थाप्यानुगतरूपावच्छिन्नमासत्वादिमन्निष्ठाभावप्रतियोगितावच्छेदकत्वसामान्याभावघटितव्यापकताबोधकतया यत्किञ्चिदेकमासव्यापकाध्ययनादिस्थले न तादृशः प्रयोगः । अथात्यन्तसंयोगार्थकद्वितीयाया एकादिपदं विनापि यत्किञ्चिदेकमासादिव्यापकताबोधकत्वउपसद्भिश्चरित्वा मासमेकमग्निहोत्रं जुहोतीत्यत्र एकपदवैयर्थ्यमिति चेन्न । तत्र मासाधिककालव्यापकत्वे ऽपि मासव्यापकतयाधिककालव्यापकस्य होमस्य शास्त्रार्थताधारणायैकपदोपादानात् । तथा सति तस्य केवलार्थकतया मासमात्रव्यापकतालाभात्तादृशप्रयोजनोपपत्तेः । अत एव चयावज्जीवमग्निहोत्रं जुहोतीतिश्रुतिबोधिताग्निहोत्रानुवादेन सतिलव्रीहिचरूपद्रव्यस्य मासैकरूपकालस्य च विधाने वाक्यभेदः स्यादिति तादृशद्रव्यकालोभयविशिष्टस्य गौणाग्निहोत्रपदप्रतिपादस्य कर्मान्तरस्यैव विधायिका तादृशी श्रुतिरिति सिद्धान्ते यावज्जीवकालान्तर्गतमासरूपकालांशे ऽप्यनुवादकतासम्भवात्प्राप्ताग्निहोत्रानुवादेन द्रव्यस्यैव विधानमुचितमिति पूर्वपक्षो निरस्तः । यावज्जीवमित्यादिश्रुत्या यावज्जीवव्यापकत्वे बोधिते ऽर्थतो मासैकव्यापकतालाभे ऽपि उपसच्चरुकरणकत्वविशिष्टहोमे तन्मात्रव्यापकताया अलाभेन तस्यापि विधेयतया वाक्यभेदस्य प्राप्ताग्निहोत्रानुवादेन द्रव्यविधिपक्षे दुर्वारत्वात् । अथ तादृशश्रुतेर्द्रव्यकालोभयविशिष्टस्य गौणाग्निहोत्रप्रतिपादस्य कर्मान्तरस्य विधायकत्वे ऽपि न कथं वाक्यभेदः । विधेयभेदस्यैतावताप्यपरिहारात् । प्रत्युत धर्मिणो ऽप्यधिकस्य विधानात् । एवं च प्राप्ते कर्मणि नानेको विधातुं शक्यते गुणः । अप्राप्ते तु विधीयन्ते बहवो ऽप्येकयत्नत इत्यपि निर्युक्तिकमिति चेन्न । यत्र विधेयांशे युगपदनेकधर्माणां विशेषणतया भानं तत्र विधेयविशेषणभेदे ऽपि विशिष्टनिष्ठविधेयत्वाभेदेन वाक्यभेदविरहात् । अन्यथा भूतलं नीलघटवदित्यादावपि नीलवद्दुदवदित्यादाविव वाक्यभेदप्रसङ्गात् । अनुवादांशे विशेषणतया यत्रानेकेषां विधानं तत्र तेषां विधेयता भिन्नैवेति वाक्यभेदः । यद्यपि तत्रोपसच्चरुकरणकहोमाधिकरणतात्वेन वाधिकारिविशेषकृततादृशहोमाधिकरणतात्वेन वा मासैकव्यापकता मासन्यूनकालहोतृकृतहोमाधिकरणतायामप्यन्यान्यदिने पुरुषान्तरकर्तृकहोमाधिकरणतासत्त्वेनाक्षतैव । तत्तत्पुरुषकर्तृकतादृशहोमाधिकरणतात्वेन व्यापकतायाः श्रुतितात्पर्यविषयत्वे च विधेयानन्त्यम् । तथापि विभिन्नपुरुषकर्तृकहोमाधिकरणताद्वयावृत्तितादृशचरुहोमाधिकरणतामात्रवृत्तिधर्मत्वेनानुगतीकृत्य तत्तत्पुरुषकर्तृकतादृशचरुहोमाधिकरणतात्वावच्छिन्नव्यापक-

तानां संसर्गविधया विवक्षितत्वाच्च दोषः । तादृशाधिकरणताद्वयावृत्तित्वं च, स्ववृत्तित्वस्वनिरूपकहोमकर्तृनिष्ठभेदप्रतियोगिकर्तृकहोमाधिकरणतावृत्तित्वोभयसंबन्धेनाधिकरणताविशिष्टान्यत्वरूपमनुगतं बोध्यम् । मासमधीतइत्यादावपि चैत्रादिकर्तृकाध्ययनाधिकरणतात्वरूपव्यापकतावच्छेदकधर्मस्योक्तानुगतरूपेणैवानुगमः कार्यः । अतो मासमधीयानो दृष्ट इत्यादौ विशिष्य चैत्रत्वाद्यनुपस्थितावपि नान्वयबोधानुपपत्तिः । अन्यत्स्वयमूहनीयम् ।

दण्डं विना न घट उत्पद्यते, रासभं विनापि घट उत्पद्यते, इत्यादौ विनापदार्था ऽभाववान् । तत्पदसमभिव्याहृतद्वितीयाया अभावान्वयिप्रतियोगित्वमनुयोगित्वं वार्थः । अभाववतश्चोत्पत्तावाधारत्वेनान्वयः । तथा च दण्डाभाववद्व्युत्पत्तिकत्वाभाववान् घटो, रासभाभाववद्व्युत्पत्तिको घट इत्याकारको बोधः । यद्यपि निपातार्थं नामार्थस्य साक्षादपि भेदेनान्वयः, तथापि सम्भवति सार्थकत्वे विभक्तेर्निरर्थकत्वमनुचितमिति द्वितीयायाः सार्थकत्वमुपेयते । भूतले न घटश्चन्द्र इव मुखमित्यादौ प्रथमायाः प्रतियोगितादर्थकत्वे प्रथमैव न साधुः स्यात् । प्रातिपदिकार्थान्वयिनोन्यपदेनाभिधानस्थलएव प्रातिपदिकार्थेत्यादिसूत्रेण प्रथमाविधानादिति तत्र प्रतियोगित्वादिः संबन्धविधयैव भासतइत्युपेयते । दण्डं विना न घटोत्पत्तिरित्यादौ च विनान्तार्थं घटोत्पत्त्याद्यभावान्वये ऽनुयोगिविशेषणदण्डाद्यभावस्य च तदनुयोगितावच्छेदकत्वं भासते । द्रव्ये न गन्ध इत्यप्रयोगात् उपलक्षणीभूतधर्मावच्छिन्ने न नञर्थभावात्व इतिव्युत्पत्तेरिति, रासभंविना न घटोत्पत्तिरिति न प्रयोगः । अतिप्रसक्ततया रासभाभावस्य घटोत्पत्त्याद्यभावानुयोगितावच्छेदकताविरहात् । अथ वा अभाव एव विनार्थः । दण्डं विना न घट इत्यादौ च विनान्तार्थस्याभावस्य नञर्थं घटाद्यभावे प्रयोज्यतासंबन्धेनैवान्वयः । अत एव रासभं विना न घट इत्यादयो न प्रयोगाः । अत एव दण्डाद्यभाववति घटादेर्वृत्तावपि जायते इत्यस्याध्याहारं विनैव दण्डं विना न घट इति प्रयोगोपपत्तिः । रासभं विना घट इत्यादौ च विनार्थस्याभावस्य सामानाधिकरण्यसंबन्धेन घटादावन्वयः । दीधितिकृताप्यविनाभावो व्याप्तिरित्यत्र साध्यं विना साध्याभाववति यो ऽभाव इति यद्व्याख्यातं तत्र सप्तम्यन्तेन संसर्गविधया भासमानं तदधिकरणनिष्ठत्वमेवोपात्तं न तु विनार्थत्वेनाधिकरणम् । अभावाधिकरणपर्यन्तस्य विनापदार्थत्वे ऽपि सप्तम्याधेयत्वरूपापदार्थविवरणरूपताया आवश्यकत्वात् । न च विनापदोत्तरलुप्तमर्थ एवाभाववतीति सप्तम्या विवृत इति वाच्यम् । निपातोत्तरविभक्तेर्निरर्थकत्वात् । अत एव सर्वत्र निपातोत्तरं साधुत्वार्थं प्रथमैवेति

शाब्दिकाः । पृथिव्यामेव गन्ध इत्यादावेवकारप्रकृतिकसप्तम्या यदाधेयत्व-
 बोधकत्वमङ्गीकृतं दीधितिः द्विस्तत्रापि तेषां न निर्भरः । अस्तु वा तत्र
 प्रतियोगितया पृथिव्यन्यवृत्तित्वभानानुरोधेनैवकारस्यान्यवृत्तित्वार्थकत्वं गौर-
 वादुपेत्य तत्राधेयत्ववाचकत्वेन कृतायाः सप्तम्याः कल्पनम् । प्रकृते चाधेय-
 त्वस्य संसर्गतयैवोपपत्तौ विनापदसाकङ्गाधेयत्वार्थकसप्तमीकल्पनं दुष्कल्पन-
 मेव । एवकारस्थले चाभावरूपएवार्थन्यरूपतदर्थान्तरस्याधेयतासम्बन्ध इति न
 सम्भवति । आधेयतादेस्तद्व्येव संबन्धत्वात् न तु तदभावे । न च तत्राधे-
 यत्वाभावो न प्रतीयते, अपि तु तत्सम्बन्धावच्छिन्नप्रतियोगिताकपृथिव्या-
 दान्याभाव इत्युपेयम् । तादृशप्रतियोगिताकत्वमेवाभावे ऽन्यस्य सम्बन्धोक्ति-
 ति वाच्यम् । आधेयतासंबन्धस्य प्रतियोगिन आधारस्यानुयोगिन्याधेये वृत्त्य-
 नियामकत्वेनाभावप्रतियोगितानवच्छेदकत्वात् । चैत्रः पचतीत्यादौ कृत्या-
 दिसंबन्धस्यापदार्थत्वे ऽपि पाककृतिमानित्यादौ मतुबादिपदेन विवरणवत्,
 उक्तस्थले सामानाधिकरण्यस्य पदेन विवरणमपि न विरोधमासादयति । वि-
 वरणीयार्थस्याप्यन्यलभ्यत्वे ऽपदार्थतोपपत्तेरित्यलमसदावेशेन । विना घातं
 वृत्तः पतित इत्यादौ विनापदार्थस्याभावस्याश्रयतासंबन्धेन वृत्ते ऽन्वयाद्वा-
 ताभावविशिष्टो वृत्तः पतित इति शब्दतो लभ्यते । पतने ऽनुभवसिद्धौ वात-
 जन्यत्वाभावलाभश्चार्थः, जन्यतायाः पदानुपस्थाप्यत्वात् । तदभावस्य तस्य-
 वृत्त्यनियामकसंबन्धत्वात्तदवच्छिन्नवाताभावस्य च शब्देन बोधयितुमशक्य-
 त्वात् । पुत्रं विना गत इत्यादौ पुत्रादिपदं लक्षणया पुत्रगमनादिपरम् ।
 विनापदबोध्यतदभावश्च समानकालीनत्वादिसंबन्धेन गमने ऽन्वेति । समान-
 कालीनत्वघटकं कालनिष्ठं स्वाधिकरणत्वमनवच्छिन्नं बोध्यम् । अतो गमना-
 दिकाले तदनधिकरणदेशावच्छेदेन गमनाद्यभावसत्त्वे ऽपि नातिप्रसङ्गः । के-
 चित्तु । उक्तस्थले साहित्यमेव विनापदार्थः । तस्य च गमनादिकर्तर्यन्वयः ।
 असाहित्यं च स्वकर्तृकसमभिव्याहृतगमनादिक्रियासमानकालीनतादृशक्रिया-
 कर्तृत्वरूपसाहित्याभावः, क्रियान्वयिस्वकर्तृकतादृशक्रियाकालीनत्वाभाव एव
 वा विनार्थः । कर्तृत्वे पुत्रादेराधेयत्वेनान्वयः । विभक्तिः साधुत्वार्थैव । अस्तु
 वा आधेयत्वं द्वितीयार्थः । सप्तम्या आधेयत्वार्थकत्वे ऽपि नात्र सप्तमी-
 प्रसक्तिः, तस्याः कारकविभक्तित्वेन क्रियान्वयिस्वार्थबोधकत्वात् । अतः शेषष-
 ष्ठीप्रसक्त्या तामेवोपपदविभक्तिर्द्वितीया बाधतइति सर्वा उपपदविभक्तयः षष्ठ्य-
 पवादिका इत्यस्याविरोध इति । विनासमानार्थकयोर्ज्ञेते ऽन्तरेणेति निपातयो-
 रपि दर्शितैव रीतिः । एवं विनायुक्ततृतीयापञ्चमीस्थले ऽपि मर्यादाभिविध्यर्थक-
 यावच्छब्दयोगेपि द्वितीया दृश्यते, तत्र मर्यादार्थको यावच्छब्दः । आरभ्य तस्यां

दशमीं तु यावत्पूजयेत्पर्वतराजपुत्रीमित्यादौ मर्यादा सीमा कालरूपा देशरूपा च कालनिष्ठं तत्त्वं च, तत्कालनिष्ठस्वसमभिव्याहृतकालप्रागभावानधिकरण-स्वप्रागभावाधिकरणस्वसजातीययावत्कालवृत्तिसमभिव्याहृतक्रियानधिकरण-त्वम् । एवं चोक्तस्थले यावच्छब्देन पूजारूपक्रियायां शुक्लदशमीनिष्ठतादृशसी-मात्वनिरूपकत्वं प्रत्याप्यते । तावत्तैवार्थतः शुक्लदशम्यां मर्यादात्वं लभ्यते । तन्नि-ष्ठसीमात्वनिरूपकत्वं च तदवृत्तित्वे सति कृष्णनवमीप्रागभावानधिकरणशुक्ल-दशमीप्रागभावाधिकरणतिथिकूटव्यापकत्वम् । तावता षोडशतिथ्यधिकरणक-षोडशपूजारूपस्यैककर्मणो विधेयतया लाभः । व्याप्यकालसमुदाये सजाती-यत्वविशेषणात्पूजायामुक्तविशेषणद्वयाक्रान्तदण्डादिसमुदायाव्यापकत्वेऽपि न बाधः । अन्ययितावच्छेदकरूपेण साजात्यस्य विवर्तणादुक्तस्थले च तिथिमि-त्यस्याध्याहारेण दशमीपदार्थतावच्छेदकस्य तिथित्ववर्धितत्वेन वा यावत्पदार्-थान्वयितावच्छेदकतया तिथित्वभानात्तेन रूपेण दण्डादेर्दशमीसजातीयत्वा-भावात् । तिथिश्चाखण्डकालविशेषरूपा, न तु चन्द्रमण्डलकलारम्भाद्यनुगुण क्रियाप्रवर्यरूपा । पूजायास्तावत्क्रियावृत्तित्वासम्भवात् । अत्र च प्रागभाव एव यावत्पदार्थः । द्वितीयार्थः प्रतियोगित्वमनुयोगित्वं वा । तत्र तत्प्रकृत्यर्थद-शम्या अन्वयः । तावता दशमीप्रतियोगिकप्रागभावलाभः । तस्य स्वप्रतियो-ग्यवृत्तित्वविशिष्टव्यापकतासंबन्धेन पूजारूपसमभिव्याहृतक्रियायामन्वयः । व्यापकत्वं च, स्वाधिकरणतिथिनिष्ठाभावप्रतियोगितानवच्छेदकपूजाविशेषत्व-वत्त्वम् । स्वाधिकरणत्वं च, स्वाधिकरणकृष्णनवमीप्रागभावावच्छिन्नभेदवि-शिष्टकालिकविशेषणतासंबन्धेन । एतेन कृष्णनवमीप्रागभावाधिकरणप्रतियो-गिकभेदस्याव्यावर्तकतया तत्सामान्यभेदनिवेशे भाविकृष्णनवमीप्रागभावा-धिकरणत्वमादाय नाप्रसिद्धिः । तथा सत्यपि तत्तदृशमीप्रागभावाधिकरणका-लस्य स्वाधिकरणकृष्णनवमीप्रागभावावच्छिन्नभेदवत्त्वसंबन्धेन तत्तत्प्रागभावा-धिकरणत्वात्ततेः । न चैवमपि व्यवहितपूर्वकृष्णनवमीप्रागभावावच्छिन्नभेदघ-टितसंबन्धेनाव्यवहितपूर्वकृष्णनवमीपूर्वतिथीनामपि तत्तदृशमीप्रागभाववत्त्वा-त्तदधिकरणतिथिव्यापकत्वं पूजायां न संभवतीति वाच्यम् । स्वावच्छिन्नकृष्ण-नवमीप्रागभावाधिकरणत्वसंबन्धे स्वावच्छिन्नभेदस्यैव प्रागभावसंबन्धे निवे-शनीयत्वात् । स्वाधिकरणनिष्ठाभावप्रतियोगितानवच्छेदकत्वमपि तादृशाव-च्छेदकत्वसंबन्धेन स्वावच्छिन्नस्य भेदः । अतस्तादृशावच्छेदकत्वत्ववच्छिन्ना-भावनिवेशे यत्किञ्चिदृशमीप्रागभावाधिकरणनिष्ठाभावप्रतियोगितामादाया-सिद्धिवारणाय विशिष्य तत्तत्प्रागभावरूपस्वपदार्थस्य संबन्धमध्ये प्रवेश्यतया-ननुगम इति निरस्तम् । देशरूपा सीमा च, काशीतः कौशिकीं यावद् याती.

त्यादौ । तत्र कैशिक्याः गमनसीमात्वं प्रतीयते । तच्च, काशीपूर्वकैशिकीपश्चिमदेशव्यापकगमनानधिकरणत्वम् । यावत्पदेन च कैशिक्यनधिकरणकत्वे सति काशीपूर्वकैशिकीपश्चिमदेशव्यापकत्वं गमने प्रत्याप्यते । तत्र द्वितीयार्थो ऽवधित्वमवधिमत्वं वा प्रतीचीत्वाद्ग्रन्थि । निष्कर्षः पूर्ववत्स्वयमूहनीयः ।

अभिविध्यर्थो यावच्छब्दः कार्तिकमारभ्य चैत्रं यावच्छीतं भवतीत्यादौ काशीतः पाटलिपुत्रं यावद्वृष्टौ देव इत्यादावभिविधिस्तत्पर्यन्ताभिव्याप्तिः । एवं च प्रथमे कार्तिकपूर्वकालोत्तरचैत्रोत्तरकालपूर्वकालव्यापकत्वं चैत्रोत्तरकालोऽवृत्तित्वसहितं शीतभवने द्वितीये च काशीपश्चिमदेशपूर्वपाटलिपुत्रपूर्वदेशपश्चिमदेशव्यापकत्वं पाटलिपुत्रपूर्वदेशावृत्तित्वसहितं वृष्टौ यावत् प्रत्याप्यते । विशेषः पूर्ववत् । यावच्छब्दसमानार्थकाङ्क्षशब्दस्थले ऽपि दर्शितैव रीतिरवसेया । तद्योगे च पञ्चमी साधुः ।

यज्ञमनु प्रावर्षदित्यादावनुशब्दार्थः कारकत्वरूपं हेतुत्वम् । अनुलक्षणे इत्यत्र कर्मप्रवचनीयसंज्ञाविधायकसूत्रे लक्षणपदस्य कारकहेतुपरत्वात् । तत्र च यज्ञान्वितस्याधेयत्वरूपद्वितीयार्थस्यान्वयः । हेतुतायाश्च निरूपकत्वसम्बन्धेन वृष्टावन्वयः । जन्यत्वं वानुशब्दार्थः । तत्र निरूपितत्वरूपद्वितीयार्थस्य यज्ञान्वितस्यान्वयः । जन्यतायाश्चाश्रयत्वसम्बन्धेन वृष्टावन्वयः । अन्वर्जुनं योद्धार इत्यत्राप्रकर्षरूपं हीनत्वमनुशब्दार्थः । अर्जुनावधिकत्वं द्वितीयान्तार्थस्तस्य चाप्रकर्षे ऽन्वयः । अवाधित्वस्यापादानतारूपत्वे ऽपि क्रियान्वयाभावान्न पञ्चमीप्रसक्तिः । अस्मादयं दीर्घ इत्यादौ भवतीत्यस्याध्याहारेणैव पञ्चम्युपपादनात् । अतः षष्ठ्युपवादतानिर्वाहः । वृत्तं प्रति विद्योतते विद्युत्, मातरं प्रति साधुः, यो मां प्रति स्यात्, वृत्तं प्रति सिञ्चतीत्यादौ लक्षणेत्वं भूतेत्यादिसूत्रानुशिष्टकर्मप्रवचनीयसंज्ञकप्रत्यादि शब्देषु प्रथमे परिचायकत्वरूपं लक्षणत्वं परिशेषत्वरूपं लक्ष्यत्वं वा कर्मप्रवचनीयार्थः । वृत्तप्रकाशेन विद्युद्विद्योतनज्ञानाद्वृत्तस्य परिचायकता । द्वितीयार्थश्चाधेयत्वं निरूपितत्वं वा । द्वितीये साधुत्वं प्रियकारित्वं साधुत्वघटकक्रियान्वयी संबन्धः कर्मप्रवचनीयार्थः । संबन्धान्वयि प्रतियोगित्वं तन्निरूपकत्वं वा द्वितीयार्थः । तृतीये भागः स्वत्वाश्रयः प्रत्याद्वयः । तदन्वयी सम्बन्धो द्वितीयार्थः । इत्थं चास्मत्संबन्धी यो भागः स्यादिति बोधः । चतुर्थे कर्मण्येव द्वितीयार्थत्वबाध एव संज्ञाफलम् । प्रतिश्व निरर्थकः । गृहे गृहे ऽश्व इत्यादाविव व्यापकताया द्विरुक्तिबललभ्यत्वात्प्रतिशब्दस्य व्यापकतार्थकत्वउक्तार्थकत्वेन गृहं व्याप्नुवते ऽश्वा इत्यादाविव द्विरुक्तिरेव न स्यात् । न च प्रतिशब्दस्यापि व्यापकतार्थकत्वं प्रतिदिनमधीतइत्यादौ कृतम् । द्विरुक्तेरपि वृत्तं वृत्तं सिञ्चतीत्यादौ कृप्तमिति प्रकृते

संभेदेनान्यतरवैयर्थ्यमिति न्यायाद्दु योरेव व्यापकताबोधकत्वमवर्जनीयमिति वाच्यम् । प्रतिमासमधीतइत्यादावव्ययीभावे हि प्रथमातिरिक्तविभक्तेरसाधुत्वेन प्रतिशब्देन मासान्वितव्यापकत्वं क्रियायां बोध्यते । विभक्तिः साधुत्वार्था । वृत्तं वृत्तं प्रतिसिञ्चतीत्यत्र तु सेके द्वितीयार्थकर्मत्वावरुद्धप्रकृत्यर्थवृत्तविशेषितव्यापकता बोधयितुं न शक्यते । एकविशेषणत्वेनोपस्थितस्यान्यत्र विशेषणत्वेव्युत्पत्तिविरोधात् । कर्मत्वसंबन्धस्यैव च व्यापकताघटकत्वेन स्वीकरणीयतया वृत्त्यनियामकस्य तस्य तथात्वासंभवाच्च । तस्य सेककर्मत्वश्राश्रयतासंबन्धघटितव्यापकताप्रत्यायनमपि न युज्यते । प्रकृत्यर्थसुबर्थयोरन्तरा नञर्थोतिरिक्तभानस्य व्युत्पत्तिविरुद्धत्वात् । नामूढस्येतरोत्पत्तेः । नानुपमृद्य प्रादुर्भावादित्यादौ नञर्थमात्रस्य पञ्चम्यर्थहेतुताया विशेषणत्वेन प्रकृत्यर्थस्य च विशेष्यत्वेनान्वयात् । तस्मात्प्रतिरनर्थक एव । द्विरुक्तान्वये तात्पर्यबलाच्च सेवनकर्मत्वे वृत्तादेर्व्यापकत्वं संसर्गतयैव भासते । यदि च वृत्तं प्रति सिञ्चतीत्यादावुपसर्गस्य प्रतेर्वाच्यो द्योत्यो वा कश्चिदन्यो ऽर्थस्तदास्तु स एवात्रापि तदर्थः । अत एव तस्यैवास्यापि प्रतिशब्दस्य प्रयोगो नानर्थकः । वस्तुतो ऽनर्थकयोः कर्मप्रवचनीयाधिपरिशब्दयोः प्रयोगवत्तादृशप्रतेरपि प्रयोगस्य प्रयोजनान्तरानुपपत्तिश्चिन्त्या । प्रतेर्यत्र व्यापकतार्थकत्वं, तत्र प्रतिवृत्तं सिञ्चतीत्यव्ययीभावसमास एव नियतः । तदर्थकाव्ययस्याव्ययीभावसमासविधेर्विभाषाधिकारीयताविरहेण नित्यत्वादतो वीप्सया प्रतिवृत्तं सिञ्चतीतिवद्वृत्तं प्रतिसिञ्चतीति न प्रयोगः । यत्र व्यापकत्वार्थके नाव्ययेनाव्ययीभावसमासस्तदुत्तरं सर्वत्र प्रथमा विभक्तिरेव । न तूपकुम्भे गच्छतीतिवत् प्रतिगृहे ऽश्वा इत्यादिरपि प्रयोगः । उक्तयुक्त्या तत्र प्रतिना ऽश्वादौ गृहादिव्यापकताया बोधयितुमशक्यत्वात् । तदाधारतादिरूपसप्तम्याद्वर्थे च समासार्थस्य गृहादिव्यापकत्वस्याश्रयतासंबन्धेन तदर्थस्य व्यापकरूपधर्मिणो वा ऽभेदसंबन्धेनान्वये मेयत्वे घटः घटवृत्तौ घट इत्यादिप्रयोगवारणाय कल्यायाः सप्तम्यर्थाधारताया आश्रयत्वसंबन्धेनाभेदसंबन्धेन वा प्रकृत्यर्थानन्वयव्युत्पत्तिविरोधात् । उपकुम्भे निधेहि, उपकुम्भादागतः, उपकुम्भेन कृत, इत्यादौ च विवक्षितस्याधारत्वापादानत्वकर्तृत्वादौ कुम्भसमीपादेराधेयतासंबन्धेनान्वयस्याधेयत्वादौ निरूपितत्वसंबन्धेन तदन्वयस्य वा बोधे न कश्चिद्व्युत्पत्तिविरोध इत्युपपद्यन्ते तथा प्रयोगा इति ध्येयम् । त्वां च मां चान्तरेत्यादावन्तरान्तरेण युक्तइति द्वितीयाया निरूपितत्वमर्थः । तस्यान्तरापदार्थतावच्छेदकमध्यत्वे ऽन्वयः । एवमन्यत्रापि तदर्थस्तूक्तदिशा स्वयं परिच्छेद्यः ॥ इति द्वितीयाविभक्तयः ॥

कारकविभक्तितृतीयायाः क्रियान्वयि कर्तृत्वं करणत्वं चार्थः । कर्तृकरणयोस्तृतीयेत्यनुशासनात् । कर्तृत्वं च मुख्यं क्रियानुकूलकृतिरेव । सा च कर्त्राख्यातसमभिध्याहृते चैत्रः पचतीत्यादौ क्रियाविशेष्यतयाख्यातेन प्रतिपाद्यते चैत्रेण पच्यते, शय्यते, इत्यादिकर्मभावाख्यातस्थले च क्रियायां विशेषणतया तृतीयया सा प्रत्याप्यते । यत्तु तत्राख्यातार्थ एव कृतिः, तृतीयार्थश्चाधेयत्वम् । तस्य चाख्यातार्थकृतिविशेषणतयान्वयः, कृतेश्च क्रियाविशेषणतया । तथा कृतिबोधने चात्मनेपदरूपस्याख्यातस्य यागादिसमभिध्याहारज्ञानमपेक्षितम् । पचति पचतइत्यादौ तथा कृत्यन्वयाबोधात् । चैत्रेण ज्ञायते गम्यतइत्यादौ तृतीयाया आधेयतार्थत्वं कृप्तमेवेति न तत्कल्पनमधिकमिति । तत्र । चैत्रेण पक्वमित्यादौ तृतीयायाः कृत्यर्थकताया आवश्यकत्वात् । तत्र कृत्यर्थकाख्यातविरहेण कृतः कर्तृकर्मवाचकत्वेन कृत्यर्थताविरहात् । यदि च कर्तृकृतः कृतावेव शक्तिर्न तु विशिष्टे ज्ञातेत्यादौ त्वाश्रयार्थकतायाः कृप्तत्वेन तत्र कृत्यन्वयादेव कर्तृलाभसंभवादित्युच्यते । तथापि, कर्मकृतः कृत्यर्थत्वमप्रसक्तमेव । उक्तप्रत्ययस्य क्व चित्कर्तृवाचकत्वे ऽपि चैत्रेण पाच्यः दुष्पचश्चैत्रेणौदनः चैत्रेणौदनस्य पाक इत्यादौ कृतां न कृतिबोधकत्वमिति तत्र कृतिबोधानुरोधेन तृतीयायाः कृतिवाचकत्वमावश्यकमेव । एवं च चैत्रेण पच्यतइत्यादावपि तृतीययैव कृतिर्बाध्यते । तत्र चैत्रादेः संबन्ध एवाधेयत्वमित्यत एव निर्वाहे कृतावाधेयत्वस्य विशेषणतया भानोपगमस्यानुचितत्वात् । तथा सति तत्संसर्गस्यापि विषयताकल्पनाधिक्यात् तादृशवाक्यज्ञानघटितशाब्दसामर्थ्यामधिकौपस्थितिनिवेशने च गौरवात् । अथ तत्र कृतेस्तृतीयार्थतोपगमे चैत्रेण पच्यते न मैत्रेणेत्यादौ तृतीयान्तार्थमैत्रीयकृतेरभावः पाके ऽन्वेतीत्युपेयम् । तस्याश्च समवायसंबन्धावच्छिन्नाभावो मैत्रकर्तृकपाके ऽपीत्यतिप्रसङ्गः । ज्ञयतायाश्च वृत्त्यनियामकतया तत्संबन्धावच्छिन्नाभावः प्रसिद्धात्येव न । मैत्रकर्तृकपाककर्मत्वाभावस्य कर्मणि तण्डुलादौ प्रतीतिश्च कर्मवाचकपदासमभिध्याहारस्थले दुर्घटा । आधेयत्वस्य तृतीयार्थत्वे चाधेयत्वाभावबोध एव कृतावङ्गीक्रियते । न च तथा सति मैत्रचैत्राभयकर्तृकपाकसत्त्वे चैत्रीयपाककृतौ मैत्रवृत्तित्वाभावसत्त्वात् । मैत्रेण न पच्यतइति प्रयोगापत्तिरिति वाच्यम् । मैत्रेण न पच्यतइत्यतो वर्तमानपाकानुकूलकृतित्वावच्छेदेन मैत्रवृत्तित्वाभावबोधनादुक्तस्थले च तादृशकृतित्वसामानाधिकरण्येन मैत्रवृत्तित्वसत्त्वात्तादृशवाक्याप्रामाण्यात् । वर्तमानत्वस्य कृतिविशेषणतया च चैत्रेण पच्यते ऽपच्यत न तु पच्यतइत्युपपद्यते । क्रियाविशेषस्य तथात्वात् । यदा मैत्रेणान्यत्क्रियते न तु पच्यते तदा मैत्रेण न

पच्यतइति प्रयोगश्च । न चाख्यातेन कालस्य कृतिविशेषणतया बोधनात्कालविशेषविशेषितकृतित्वस्यान्वयितावच्छेदकतया तदवच्छेदेन नञाभावः शक्यो बोधयितुम् । न तु कालक्रियोभयविशेषितकृतित्वावच्छेदेन कर्मप्रत्ययस्थले क्रियायाः कृतिविशेषणत्वाभावेन तद्वृत्तिधर्मस्यान्वयितावच्छेदकत्वाभावादिति वाच्यम् । क्रियाविशेषणवृत्तिधर्मस्यान्वयितानवच्छेदकत्वे ऽपि तदवच्छिन्नत्वविशिष्टविशेषणताया अभावसंसर्गतया भानसंभवेन सामञ्जस्यात् । न चान्वयितावच्छेदकावच्छिन्नत्वमेव विशेषणसम्बन्धे भासतइति नियमः । तथासति शरदि पुष्पन्ति सप्तच्छदा इत्यादौ सप्तच्छदपुष्पोत्पत्तित्वादेः शरद्वृत्तित्वान्वयितानवच्छेदकतया आख्यातान्तप्रतिपाद्यतावच्छेदकपुष्पोत्पत्तित्वावच्छेदेन च शरद्वृत्तित्वान्वये बाधादवच्छेदकावच्छेदेनान्वयानुपपत्तेरन्वयितावच्छेदकसामानाधिकरण्यमात्रेण च तदन्वयोपगमे शरदि पुष्पन्ति सप्तच्छदाः शरदि पुष्पन्ति चम्पका इत्यविशेषेण प्रयोगापत्तेः । यदि च तत्र शरत्संबन्धः सप्तच्छदविशेषणतया भासते न पुनराख्यातार्थं धातुमात्रार्थं वा पुष्पोत्पत्तौ । अत एव कारकविभक्तिरूपसप्तम्यनुपपत्त्या कालरूपविशेषणपदोत्तरं स्वातन्त्र्येण सप्तमी सर्ववर्मणा सूत्रिता । एवं च क्रियानिमित्तत्वरूपकारकत्वगर्भकर्तृत्वस्याख्यातार्थत्वेन पुष्पोत्पत्तिनिमित्तत्वरूपाख्यातार्थस्य विशिष्टान्वयानुरोधेन शरत्संबन्धष्वन्वय उपगन्तव्य इति कारकत्वस्याख्यातार्थत्वानुपगमे ऽपि शीतलं सरो ऽवगाढवतो निद्राघदुःखं व्यपैतीत्यादाविवोद्वेश्यविधेयभावमहिम्नाद्वेश्यविशेषणशरत्संबन्धेन विधेयभूतपुष्पोत्पत्तेः प्रयोज्यप्रयोजकभावस्य संसर्गमर्यादया भानमिति चम्पकादिपुष्पोत्पत्तौ शरत्संबन्धनिमित्तकत्वाभावाच्चात्कातिप्रसङ्ग इत्युक्तस्थले ऽवच्छेदकावच्छेदेनान्वय एव नोपेयतइत्युच्यते, तथापि तादृशनियमो निष्प्रामाणिक एव । न च तादृशनियमानुपगमद्वह भवने मैत्रेणैव पत्यते तेमनमित्यत्रैतद्वचनाधिकरणकतेमनपाकत्वेन रूपेण शब्दात्पाकानुपस्थित्या तदवच्छिन्ने मैत्रान्यसमवेतभविष्यत्कृतविषयत्वव्यवच्छेदबोधासंभवकथनं दीधितिभृतां विरुध्येत इति वाच्यम् । अवच्छेदकावच्छेदेन विशिष्टबुद्धौ धर्मिणि विशेषणतया भासमानमेव रूपं विशेषणे अवच्छिन्नत्वसंबन्धेन विशेषणमित्याशयेन तेषां तदभिधानात् । विशेषणसंबन्धेन तदवच्छिन्नत्वमेव तदवच्छेदेन विशिष्टबुद्धौ भासतइत्युपगमे शब्दानुपस्थितरूपावच्छेदेन विशेषणान्वये बाधकाभावात् । न चावच्छेदकावच्छिन्नत्वस्यावच्छेदकावच्छेदेन विशिष्टबुद्धौ विशेषणांशे भानमसंभवदुक्तिकम् । घटो द्रव्य मित्यादौ घटत्वावच्छेदेन द्रव्यत्वादिमन्त्रबुद्धौ द्रव्यत्वादिविशेषणस्य स्वरूपत एव भानादिति वाच्यम् । तादृश-

शब्दबोधे द्रव्यत्वाद्यवच्छिन्नस्यैवाभेदसंबन्धेन विशेषणत्वात् । घटत्वादिविशिष्टे द्रव्यत्वादिविशेषणकतादृशप्रत्यक्षे ऽवच्छेदकावच्छेदेन भानानुपगमे सतिविरहात् । तथा च मैत्रेण न पच्यतइत्यादौ पाककृतित्वस्यान्वयितानवच्छेदकत्वे ऽपि अर्थलभ्यतादृशधर्मावच्छिन्नत्वस्य संसर्गाशे भानं निराबाधमेवेति चेत् । मैत्रेण न पक्व इत्यादौ कृतौ मैत्रादिवृत्तित्वाभावबोधासंभवेन कृतिजन्यत्वस्य तृतीयार्थतां स्वीकृत्य क्रियायां मैत्रादिकृतिजन्यत्वाभावबोधस्योपगन्तव्यतया मैत्रेण न पच्यतइत्यादावपि तदुधोपगमे न सामञ्जस्यात् । न च यदा मैत्रः सुप्तस्तदा मैत्रेण पच्यते न तु पच्यतइति प्रयोगानुपपत्तिः । मैत्रवृत्तिवर्त्तमानकृतेरप्रसिद्धा तादृशकृतिजन्यत्वाभावप्रत्यायनासम्भवात् । वर्त्तमानत्वाविशेषिततदीयकृतिजन्यत्वाभावस्य बाधितत्वादिति वाच्यम् । आख्यातार्थवर्त्तमानत्वादेर्नञ्समभिव्याहारस्थले ऽभावांशान्वयस्य व्युत्पन्नत्वात् । अन्यथा विनष्टघटं न पश्यतीत्यादौ तादृशघटकर्मकवर्त्तमानदर्शनाद्यप्रसिद्धा ऽन्वयबोधानुपपत्तेः । प्रकृते च मैत्रीयवर्त्तमानकृत्यप्रसिद्धावपि वर्त्तमानकालावच्छिन्नतज्जन्यत्वाभावस्यैव पाके प्रतीत्या सामञ्जस्यात् । पाकत्वाद्यवच्छेदेनैव मैत्रादिकर्तृकत्वाभावबोधोपगमान्मैत्रादिकर्तृकषाकदशायामन्यकर्तृकपाके मैत्रादिकर्तृकत्वाभावसत्त्वे ऽपि न पच्यते मैत्रेणेत्यादयो न प्रयोगाः । यत्र मैत्रेणौदनं पच्यते न तु तेमनं तत्र मैत्रेण न पच्यते तेमनमित्यादिप्रयोगनिर्वाहाय तेमनपाकत्वाद्यवच्छेदेनैवाभावान्वयबोध उपगम्यते, न तु शुद्धपाकत्वाद्यवच्छेदेन, बाधितत्वात् । यथा च तेन रूपेण शब्दादनुपस्थितावपि तदवच्छेदेनान्वयबोधिनिर्वाहस्तथोपपादितमाधेयत्वस्य तृतीयार्थत्वादिनैव । घटेन न पच्यतइत्यादयः प्रयोगाः आकाशं न पश्यतीत्यादिप्रयोगसमानयोगक्षेमाः । अचेतनकाष्ठस्यात्यादेरपि कर्तृत्वविवक्षया काष्ठं पचतीत्यादिवत्काष्ठेन पच्यतइति प्रयोगात् । तत्र व्यापाररूपे कर्तृत्वे तज्जन्यत्वरूपे तत्कर्तृकत्वे वा तृतीयाया लक्षणा । एवं चैत्रेण ज्ञायते, दृश्यते, गम्यतइत्यादावाश्रयत्वरूपे कर्तृत्वआधेयत्वरूपे कर्तृमत्त्वे वा । नश्यते घटेनेत्यादौ प्रतियोगित्वरूपे कर्तृत्वे ऽनुयोगित्वरूपे कर्तृमत्त्वे वा लक्षणा । कर्तृपदमपि व्यापारादिमत्यचेतनादौ भाक्तमेव । अचेतनादौस्वरसतः कर्तृपदाप्रयोगात् । अत एव च कृजो यन्नवाचकत्वम् । न च यन्नवत एव कर्तृपदार्थत्वे कर्तृकरणयोस्तृतीयेत्यादौ कर्तृपदस्य मुख्यार्थत्वागे युक्तिविरहाद् अचेतनकाष्ठादिवाचकपदयोगे कर्तृप्रत्ययानुपपत्तिरिति वाच्यम् । सूत्रस्य कर्तृपदानां स्वतन्त्रः कर्तृत्तिसूत्रकृत्यपरिभाषितकर्तृपरत्वात् । अन्यथा तत्प्रणयनवैयर्थ्यप्रसङ्गात् । स्वतन्त्रत्वं च कारकान्तरानधीनत्वे सति

कारकत्वम् । पुरुषव्यापाराधीनक्रियानुकूलव्यापारवतामेव काष्ठादीनामन्य-
व्यापारानधीनक्रियानुकूलव्यापारवत्त्वरूपस्वातन्त्र्यस्य काष्ठं पचतीत्यादौ विव-
क्षया काष्ठादेः कर्तृत्वम् । न च स्वातन्त्र्यविवक्षणे ऽपि स्वातन्त्र्यस्य वास्त-
विकस्याभावात् तद्वेधाधकविभक्तीनामप्रामाण्यं दुर्वारमेवेति वाच्यम् । समभि-
व्याहृतक्रियाकारकान्तरव्यापारानधीनतत् क्रियानुकूलव्यापारस्यैव तत् क्रिया-
वाचकपदसमभिव्याहृतविभक्त्यर्थत्वात् । अनधीनान्तविशेषणप्रयोजनं च,
चैत्रः काष्ठैः स्याल्यां पचतीत्यादिस्थले चैत्रः स्याली काष्ठानि पचतीति
प्रयोगापत्तिवारणम् । यत्र च चैत्रः पचति काष्ठं पचतीत्यादौ समभिव्याहृ-
तकारकातराप्रसिद्धिस्तत्रानधीनान्तविशेषणं न प्रतीयतएव । तच्चिर्वाहश्च तत्र
लकारादेः स्वतन्त्रशक्त्यन्तरकल्पनात् । विशिष्टविषयकशक्त्या विशेषणाविषय-
कत्रोधाजननात् । न च मैत्रः चैत्रेण पाचयतीत्यादौ हेतुकर्तृसमभिव्याहारस्थले
कर्तरि तृतीयानुपपत्तिः, कर्तृव्यापारस्य समभिव्याहृतहेतुव्यापाराधीनत्वा-
दिति वाच्यम् । तत्र एतन्तप्रतिपाद्यपाचनादिक्रियायामेव हेतोः कारकतया
स्वतन्त्रकर्तृव्यापारस्य पचादिक्रियाकारकव्यापारानधीनत्वात् । स्वतन्त्रं प्रयु-
ज्जानस्य पुंसे व्यापारस्तण्डुलक्रयणादिवत्याकादावन्यथासिद्धतया न कारण-
मिति पाकादिप्रयोजकव्यापारवत्त्वे ऽपि तस्य तत्क्रियाकारकत्वाभावात् ।
अत एव चैत्रो मैत्रेण पाचयतीत्यादौ चैत्रः पचतीति न प्रयोगः । न च पञ्च-
भिर्हलैः कर्षति गृहीत्यादौ भूमिलेखनरूपकृष्यादिक्रियायां स्वतन्त्रकर्तृत्वं
प्रयुज्जानस्य गृहिणो व्यापारस्य दर्शितयुक्त्या लकारादिना ऽभिधानासंभव
इति कर्षतीति न स्यात्कर्षयतीति च स्यादिति वाच्यम् । तत्र कृषेः प्रतिविधाना-
र्थत्वात् । उक्तं च । “याजका यजन्तीति यजिर्हविःप्रक्षेपार्थः । हलैः कृषतीति कृषिः
प्रतिविधानार्थः” इति यागादेर्देवतोद्देश्यकद्रव्यत्यागेच्छाविशेषरूपार्थं मुख्यतया
तत्र च यजमानस्यैव कर्तृतया हविःप्रक्षेपरूपलक्ष्यार्थपरत्वं दर्शितम् ।
तत्र च ऋत्विजामेव स्वातन्त्र्यम् । हेतित्यत्रापि हविःप्रक्षेप एव हुधातोरर्थो
न तु तादृशफलावच्छिन्नस्त्यागः । तथा सति ऋत्विजस्तत्र स्वतन्त्रकर्तृताः
विरहेण होतृपदेन प्रतिपादनासंभवात् । धात्वर्थतावच्छेदकफलकर्तृत्वमेव
कर्तृप्रत्ययेन प्रतिपाद्यतइति ऋत्विजि होतृव्यवहारो न यष्टरि । अतः
प्रतिगृहीतृव्यापारो न स्वत्वजनकस्तथा सति तत्र दातृव्यवहारापत्तेरिति
तु जीमूतवाहनः । अथास्तु चैत्रेण मैत्रेण पाचयतीत्यादौ स्वतन्त्रव्यापारस्य
हेतुकर्तृव्यापाराधीनत्वे ऽपि दर्शितरीत्या तस्य स्वतन्त्रकर्तृत्वनिर्वाहः, स्तथापि
तद्वाचकपदोत्तरं तृतीयानुपपत्तिः । कर्तृत्वस्य णिच्प्रत्ययेनाभिधानादिति
चेत् । कर्तृत्वनिर्वाहकत्वसंबन्धेनपाकाद्यन्वयिनो हेतुकर्तृव्यापारस्य णिज-

यत्वेन स्वतन्त्रकर्तृत्वस्य णिचानभिधानात् । कर्तृत्वरूपफलावच्छिन्नस्य तादृशव्यापारस्य णिजनर्थतामते ऽपि आश्रयोपरक्तस्यान्यतो भानानिर्वाहेण कर्तुरनभिधानात्तृतीयोपपत्तेः । आख्यातस्य धर्म्यवाचकत्वे ऽपि कृतिविशिष्टबोधकत्वरूपस्य कर्त्रभिधानस्याततत्वाच्चैत्रः पचतीत्यादौ न तृतीया । न चैवं मुख्यविशेष्यतया कृतिविवक्षया चैत्रेण पचतीति स्यादिति वाच्यम् । आश्रयातिरिक्तांशे विशेषणतया कृतिबोधनस्यैव कर्त्रभिधानरूपत्वात् । तथा तदभिधानं च लङ्गतद्वितसमासानामेव । अत एव तैरेवाभिधानं वृत्तिज्ञता विवृत्तम् । इदं त्ववधेयम् । यद्यपि स्वतन्त्रव्यापारमात्र एव तृतीयादेरनुशासनं, तथापि लाघवात्कृतिरूप एव कर्तृत्वे तृतीयादेः शक्तिः । अचेतनव्यापारे निरुद्धलक्षणैव । अनुशासनस्यानादितात्पर्यमात्रयाहकत्वात् । लाघवसहकृतस्यैव तादृशतात्पर्यस्य शक्तिकल्पकत्वात् । व्यापारे तत्सत्त्वे ऽपि गौरवेण शक्त्यसिद्धेः । एवं च कर्तृत्वरूपकृतिबोधस्थले कारकान्तरव्यापारानधीनत्वं न प्रतीयतइति तदन्तर्भावेण शक्तिकल्पने मानाभावः । व्यापारलाक्षणिकेन कर्तृप्रत्ययेन लक्षणाया तदन्तर्भावेण व्यापारबोधनादेव पूर्वाक्तातिप्रसङ्गवारणात् । अन्यथा तदन्तर्भावेण कृतिशक्तावपि तादृशतिप्रसङ्गस्य दुर्वारत्वादिति घटो जायते, ओदनः सिद्ध्यतीत्यादौ सत्कार्यविद्वेषिणां नैयायिकानां कारकत्वं कर्तृत्वं च घटादेर्यथाश्रुतसूत्रानुसारेण दुरूपपादमेव, मुख्यं च क्रियानुकूलकृतिमात्रम् । एकक्रियाविषयककृतितो यत्र नान्तरीयक्रियान्तरनिर्वाहस्तत्कृतिमतस्तत्क्रियाकर्तृत्वाभावात् । अत एव मत्तो भूतं न तु मया कृतमिति व्यपदेशः इति । तत्क्रियाकारकत्वे सति तद्विषयककृतिस्तत्कर्तृत्वम् । अन्योद्देशेन नाराचक्षेपाद्यत्र ब्राह्मणवधस्तत्र मरणानुकूलस्य नाराचक्षेपरूपव्यापारस्य कृतिविषयत्वे ऽपि ब्राह्मणमरणानुकूलव्यापारत्वेन तस्यानभिसंहितत्वात्तेन रूपेण कृतिविषयत्वं न तादृशव्यापारस्येति ब्राह्मणवधत्वविशिष्टकर्तृत्वं न तादृशव्यापारकर्तृरिति न तस्य संपूर्णप्रायश्चित्तम् । अत एव संपूर्णप्रायश्चित्तप्रयोजकस्य कर्तृव्यापारस्य लक्ष्यताभिप्रायेण हिंसालक्षणे मणिकृतां मरणोद्देशेनानुष्ठेयमानत्वाद् दृष्टाद्वारकत्वविशेषणयोरुपादानमिति मिश्राभिधानसङ्गतिः । मरणोद्देशेनानुष्ठेयमानस्य व्यापारस्यावश्यं मरणानुकूलव्यापारत्वेन प्रतिसंहितत्वात्तादृशरूपेण कृतिविषयत्वमिति तादृशविशेषणस्य विशिष्टकर्तृतानिर्वाहकत्वात्तद्विशेषणवतो व्यापारस्य नियमेन लक्ष्यत्वात् । तच्छून्यस्य चालक्ष्यत्वनियमात् । अथ मरणोद्देशेनानुष्ठितस्यापि यत्र खड्गाभिघातत्वादिनैवेष्टसाधनत्वकृतिसाध्यत्वधीविषयता न तु मरणानुकूलत्वविशेषिततद्रूपेण, तत्र न मरणानुकूलत्वविशिष्टविषयिणी कृतिरिति तादृशव्यापारकर्तृर्न वध-

त्वविशिष्टकर्तृत्वमिति कथमुक्तविशेषणस्य विशिष्टकर्तृतानिर्वाहकत्वम् । यदि च मरणोद्देशेनानुष्ठीयमानत्वस्य मरणानुकूलत्वेन कृतिविषयत्वमेवार्थ इत्युपेयते ; तदा व्यापारे तादृशविशेषणस्य तत्कर्तरि विशिष्टकर्तृतानिर्वाहकत्वे ऽप्युक्तस्थले खड्गाभिघातादौ तादृशलक्षणाव्याप्तिर्दुर्वारैव । तत्र संपूर्णप्रायश्चित्तस्य निर्वाहवादतया लक्ष्यताया आवश्यकत्वात् । न च विशेषणीभूतफलनिष्ठोद्देश्यताख्यविषयतानिरूपकत्वे सति व्यापारनिष्ठसाध्यताख्यविषयतानिरूपकत्वमेव विशिष्टविषयकत्वं कृतेरित्युपदर्शितस्थले ऽनुकूलतासंबन्धेन मरणवैशिष्ट्यस्य साध्यतारूपविषयतावच्छेदकताविरहे ऽपि न विशिष्टकर्तृत्वानिर्वाह इति मरणोद्देशेनानुष्ठीयमानत्वस्य मरणकामनाधीनकृतिविषयत्वरूपतैवेति वाच्यम् । ब्राह्मणं न हन्यादित्यादौ धात्वर्थतावच्छेदकस्य मरणस्य स्वेद्देश्यकत्वसंबन्धेन कृतावन्वयसंभव एव । निरुक्तविशिष्टकर्तृत्वस्य निषेधविधिविषयत्वसंभवात् । व्यापारविशेषणतयोपस्थितस्य कृत्यंशे विशेषणत्वस्य व्युत्पत्तिविरुद्धत्वात् । अथ मरणोपलक्षितव्यापारकर्तृत्वस्य तादृशनिषेधविषयत्वे ऽपि न क्षतिः । अन्योद्देशेन नाराचक्षेपस्यापि ब्राह्मणमरणोपधायकस्य नरकसाधनत्वात् । परं तु मरणरूपप्रायश्चित्तविधेरेव तद्विषयकत्वमुपपादनीयम् । तच्च मरणोद्देशेन तदनुकूलव्यापारे कर्तृत्वबोधकस्य शब्दस्य तद्विधावन्तर्भावव्योपपद्यतइति चेत् । एवमपि ब्राह्मणमरणकामनया यत्र न तन्मरणानुकूलव्यापारानुष्ठानमपि तु फलान्तरकामनाधीनतन्मरणानुकूलव्यापारत्वप्रकारकचिकीर्षया तदनुष्ठितं तत्राव्याप्तिरेतन्मते दुर्वारैव । तत्रापि संपूर्णस्यैव प्रायश्चित्तस्याचरणादलक्ष्यतोपगमासम्भवादिति मैवम् । यत्र हि मरणानुकूलव्यापारत्वेन कृतिसाध्यताविधीस्तत्रैव यत्र व्यापारविशेषत्वेनैव तद्विस्तत्रापि मरणरूपफलकामनाधीनव्यापारविषयिणी कृतिर्मरणानुकूलत्वेन व्यापारमवगाहते । कृतेः कामनाविषयफलोपरागेणोपायविषयतोपगमात् । विशुद्धलफलभानोपगमे यत्र तृप्तिकामनया भोजनं फलान्तरकामनया च गमनमवगाहमाना समूहालम्बनकृतिस्तत्र तृप्तये गमनं करोतीति व्यवहारापत्तेः । उपायांशे गमनस्यानुकूलत्वं संबन्धः प्रकारो वेत्यन्यदेतत् । एवं च मरणावच्छिन्नव्यापारविषयकत्वमुभयत्रैव कृतेरिति विशेषणावच्छिन्नविषयककृतिमत्त्वं विशिष्टकर्तृत्वमुभयस्थले निष्प्रत्यूहम् । मरणोद्देशेनानुष्ठीयमानत्वमपि मरणानुकूलत्वोपरागेण कृतिविषयत्वरूपं लक्षणघटकमिति न का चिदनुपपत्तिः । यद्यप्यदृष्टद्वारा पाकानुकूलकृत्यमतेऽपि न पाकादिकर्तृत्वमिति तत् क्रियाकर्तृत्वघटककृतिनिष्ठतदनुकूलत्वएवादृष्टाद्वारकत्वमपेक्षितं, न तु क्रियानिष्ठफलानुकूलत्वेन तत्रापेक्षितमिति

व्यापारनिष्ठमरणानुकूलत्वे ऽदृष्टाद्वारकत्वरूपमणिकारोक्तविशेषणस्य न कर्तृ-
ताघटकत्वं तथाप्यनुष्ठीयमानत्वप्रविष्टकृतेरेवादृष्टाद्वारकमरणानुकूलत्वं विव-
क्षितम् । विशिष्टकर्तृत्वं चादृष्टाद्वारकत्वविशेषितमरणानुकूलत्वेन कृतिविशेष-
णेन घटितमिति मिश्राशयः । तथा चैवं पर्यवसितम् । हिनस्तेः प्रवृत्तिनिमित्तं
मरणरूपफलावच्छिन्नव्यापारत्वमेव । न हिंस्यादित्यादौ फलविशिष्टस्वरूपि-
तकर्तृत्वसंबन्धेन हिनस्त्याद्यर्थस्यानिष्ठविशेषसाधनत्वं प्रतीयते । श्येनस्य हि-
नस्त्याद्यर्थत्वे ऽपि न तस्य तादृशकारणतावच्छेदकसंबन्धेन क्वचिदपि सत्त्वम् ।
तत्कर्तृदृष्टाद्वारकानुकूलताघटितफलकर्तृत्वविरहेण विशिष्टाकर्तृत्वादिति
नानिष्ठविशेषं प्रति हिंसात्वेन साधनत्वमिति न क्रियायां विध्यर्थान्वयमते ऽपि
श्येनविध्यर्थबाधः । वस्तुतः श्येनानुकूलकृतेर्मरणप्रयोजकत्वमेव न तु मरण-
कारणत्वमन्यथासिद्धत्वात् । मरणोपलक्षितान्याकर्तृकखड्गाभिघातादिरू-
पवैरिवधं प्रत्येव हेतुताया वेदेन बोधितत्वात् । क्रियाजन्यकार्यं तत्क्रि-
यानुकूलकृतिहेतुतानियमे ऽपि खड्गाभिघातादावेव श्येन कृतेर्हेतुत्वात् ।
तथा चानिष्ठविशेषजनकतावच्छेदकप्रत्यासत्तिप्रविष्टमरणानुकूलत्वं मरणज-
नकत्वमेव, न तु प्रयोजकत्वमतो दृष्टाद्वारकत्वं न तत्र निवेशनीयम् ।
कारणत्वपर्यन्तनिवेशलाभायैव तदुपादानम् । यदि च विशिष्टान्वयपरताया
वेदे औत्सर्गिकपरत्वेन वधसाधनताबोधकश्रुत्या विशेषणीभूतमरणसाधन-
तापि श्येनस्य प्रत्याप्यते, तदापि श्येनानुकूलकृतेर्मरणसाधनत्वमप्रामाणि-
कमेव । क्रियाजनककृतेस्तज्जन्यजनकतानियमस्याप्रामाणिकत्वात् । अथा-
न्योद्वेगेन नारायणपकर्तृविशिष्टविषयककृतिमत्त्वघटितविशिष्टकर्तृताविरहे
ऽपि यथार्थं वधजन्यपापप्रायश्चित्तं तथा श्येनकर्तृविशिष्टाकर्तृत्वात्पापदु-
स्यावश्यकत्वादुलवदनिष्ठाननुबन्धित्वबाधो दुर्वार एवेति चेत् । अकामकृते
ऽप्यर्द्धप्रायश्चित्तश्रवणेन मरणावच्छिन्नव्यापारस्य विषयतामनन्तर्भाव्य विशि-
ष्टजनककृतिमत्त्वसंबन्धेन न्यूनपापे स्वतन्त्रहेतुत्वकल्पनात् । तदुलेन विशि-
ष्टाकर्तृः श्येनकर्तृहिंसाजन्यपापानुत्पत्तेः । न च लाघवेन मरणोपलक्षितव्या-
पारजनकत्वमेव प्रत्यासत्तिमध्ये निवेश्यतामिति वाच्यम् । अत्यर्थबाधापाद-
कलाघवस्याप्रयोजकत्वात् । वेदस्थले विशिष्टान्वयस्यौत्सर्गिकत्वे ऽपि श्येनस्य
मरणजनकत्वे विध्यर्थवादप्रसङ्गेन मरणं प्रति श्येनस्यान्यथासिद्धताया
एवोपगन्तव्यतया तस्य जनकतागर्भहिनस्त्यर्थतावच्छेदकरूपशून्यताया अपि
सूपपादत्वात् । न च यदि खड्गाभिघातजनकादृष्टव्यवहितस्य श्येनस्य मरणे
ऽन्यथासिद्धत्वं तदा हन्तृकर्तृव्यापारो ऽपि तत्रान्यथासिद्धः स्यात् । यश्च
व्यापारो मरणे ऽव्यवहितसाधनं, तत्र तद्वेतुः कृतिरेवान्यथासिद्धेति, मर-

णकारणव्यापारकारणकृतिमत्त्वं न कस्यापि हेतुः स्यादिति वाच्यम् । तण्डुल-
विक्रित्यादिरूपफलव्यवहितस्यापि तुषादिप्रक्षेपस्य तत्करणदशायां पचती-
त्यादिव्यवहारानुरोधेन यथा ऽनन्यथासिद्धत्वे तथा खड्गप्रक्षेपादिकरणदशायां
हन्तीति व्यपदेशानुरोधेन तत्र व्यवहितस्यापि मरणे ऽनन्यथासिद्धत्वमव-
श्याभ्युपेयमिति सामञ्जस्यात् । तण्डुलक्रयणदशायां पचतीत्याद्यभाववत्-
खड्गादिनिर्माणदशायां हन्तीत्यव्यवहारानुपपत्त्यापारो मरणे ऽन्यथासिद्धतया न
हिंसा । व्याघ्रमरणोद्देशेन कृतो यन्त्रार्पणादिर्यत्र तत्र दैवाद्गवादिमरणे
ऽपि न हिंसारूपस्तथा न व्याघ्रादिहिंसारूपो ऽपि । तत्करणदशायां
हन्तीत्यप्रयोगात् । अतथात्वे ऽपि तन्मरणोद्देश्यकादृष्टाद्वारकतन्मरणप्रयोज-
ककृतिजन्यव्यापारस्यापि हिंसावत् पापजनकत्वादुक्तस्थले गोवधाभिसंधाने
गोवधप्रायश्चित्ताचरणमित्यवधेयम् । एवं च चैत्रः पचतीत्यादौ विषयताघटित-
कर्तृत्वबोधनिर्वाहाय यथा कृतौ पाकादेरुपधायकत्वविषयित्वोभयसंबन्धेना-
न्वयः, विषयितायाः संबन्धत्वे ऽपि उपधायकनिवेश आवश्यकः । पाकाद्य-
निष्पत्तिस्थले पचति पश्यतीत्यादिप्रयोगस्य प्रामाण्यवारकत्वात्, तथा चैत्रेण
पच्यतइत्यादावपि तृतीयार्थकृतेर्जन्यत्वविषयित्वोभयसंबन्धेनान्वयो बोध्यः ।
कृतिजन्यत्वस्य तृतीयार्थत्वे जन्यत्वसंबन्धमध्यएव स्वनिरूपकविषयत्वं प्रवे-
शनीयम् । कृतिविषयत्वमेव वा तृतीयार्थः । स्वनिरूपकजन्यत्वं विषय-
तायाः संबन्धमध्ये ऽन्तर्भावनीयम् । काष्ठेन पचतीत्यादौ करणत्वं तृतीयार्थः ।
तच्च व्यापारवत्कारणत्वम् । व्यापारे कर्तृव्यापाराधीनत्वं निवेशनीयम् ।
अन्यथा कर्तुरपि करणतापत्त्या चैत्रश्चैत्रेण पचति, काष्ठं चैत्रेण पचतीत्यादि-
प्रयोगापत्तेः । न च कर्तुश्चेष्टादिरूपव्यापारस्य तदीयकृत्यादिरूपव्यापाराधी-
नतया तद्विशेषणदाने ऽपि कर्तुः करणत्वं दुर्वारमेवेति वाच्यम् । स्वभिन्न-
त्वेन कर्तुर्विशेषणीयत्वात् । यत्रैकैव पाकादिक्रिया चैत्रेण काष्ठादिना मैत्रेण
तुषादिप्रक्षेपेण निष्पाद्यते, तत्र चैत्रस्तुषैर्मैत्रः काष्ठैः पचतीति प्रसङ्गः
समभिव्याहृतकर्तृव्यापाराधीनत्वस्य तत्तत्करणव्यापारे भानमुपगम्य वार-
णीयः । न च समभिव्याहृतकर्त्रन्तर्भावेण तृतीयार्थत्वे कर्त्रसमभिव्याहारस्थले
करणे तृतीयाया अप्रयोगापत्तिरिति वाच्यम् । तत्रापि हेताविति सूत्रेण
हेतुतामात्रार्थकतृतीयासंभवाद्, धनेन कुलं विद्यया यश इत्यादिवत् । न हि
तत्र करणे तृतीया क्रियायोगाभावात् । न चैवमुक्तस्थले चैत्रस्तुषेण पचतीति
प्रयोगस्य हेताविति सूत्रबलादापत्ताविष्टापत्तिं विनोत्तराभावात्समभिव्या-
हृतकर्त्रन्तर्भावस्य करणे स्वतन्त्रतृतीयानुशासनस्यैव वा वैयर्थ्यमिति वा-
च्यम् । उक्तस्थले पाके तुषहेतुकत्वाभावबाधे ऽपि चैत्रस्तुषेण न पचति

किन्तु दारुणैवेति प्रयोगोपपत्तये समभिव्याहृतकर्त्रन्तर्भावेण तृतीयायाः शक्तिकल्पनाया आवश्यकत्वात् । तद्वाहकतयैव करणे तृतीयानुशासनस्यावश्यकत्वात् । शरैः शान्तिपत्रोयमित्यादौ तृतीयायाः कारकविभक्तित्वेण तदर्थान्वितार्थकशान्तितादिपदेन समासस्य साधुतानिर्वाहाच्च । न च तृतीयायाः समभिव्याहृतकर्त्रन्तर्भावेण करणत्वार्थत्वे तत्र समभिव्याहृतकर्त्रभावाद्, अकारकविभक्तित्वं करणे तृतीयानुशासने ऽपि दुर्वारमेवेति वाच्यम् । एतदनुरोधेन तत्र कर्तुरध्याहरणीयत्वात् । वस्तुतः समभिव्याहृतकर्तृव्यापाराधीनत्वे व्यापारवत्कारणत्वे च तृतीयायाः शक्तिद्वयम् । कर्त्रसमभिव्याहारस्थले व्यापारवत्कारणत्वमात्रं प्रतीयते । कर्तृसमभिव्याहारस्थले च व्यापारे तद्व्यापाराधीनत्वमपीति सामञ्जस्यम् । एवं हेत्वनुशिष्टतृतीया अकर्तर्यणदित्यनेन बाधनात्करणत्वविवक्षायां धनवता ऋणेन बद्धोयमित्यत्र तृतीयाया उपपत्तये करणे तृतीयानुशासनस्यावश्यकता । करणत्वं च फलोपधानरूपमेव करणताघटकम् । अन्यथा कुठारादिकरणकच्छिदादौ दात्रादेरपि स्वरूपयोग्यतया करणत्वापत्तेः । लिङ्गज्ञानस्यानुमितिकरणतामते धूमेन बन्धिमनुमिनो तीत्यादौ धूमादिपदं तज्ज्ञानपरम् । व्याप्तिविशिष्टहेतुज्ञानस्य व्यापारस्तद्विशिष्टवैशिष्ट्यावगाही परामर्शः । स चात्ममनो योगादिरूपानुमातृपुरुषव्यापाराधीन इति तस्य निरुक्तकरणत्वमबाधितमेव । धूमादिलिङ्गकवन्धनानुमितौ यत्र लिङ्गान्तरादृष्टादिभानं तत्र तेन घटमनुमिनोमीति न प्रयोगः । अन्वयितावच्छेदकतद्विधेयकानुमितित्वावच्छेदेनैवान्वयितावच्छेदकधूमादिविषयकज्ञानत्वावच्छिन्नत्वेन भासमानस्य करणत्वस्य निरूपकत्वभानोपगमात् । निरूपकत्वं तु करणतामात्रस्य तृतीयार्थतावादिनां प्राचां मते संसर्गः । नव्यमते तु करणतानिरूपकत्वस्यैव नजर्याभावे प्रतियोगित्वेनान्वयात्तावत्पर्यन्तस्य तृतीयार्थतया प्रकारतेत्यन्यदेतत् ।

परे तु लिङ्गज्ञानस्य करणत्वेऽपि धूमेनानुमिनोतीत्यादौ धूमादिपदं मुख्यार्थमेव हेताविति सूत्रेण तत्र तृतीया । हेतुत्वस्य कारणतावच्छेदकसाधारणप्रयोजकत्वरूपस्य तत्र विवक्षितत्वात् । जनकज्ञानविषयधूमादेश्वानुमितिकारणतावच्छेदकतया प्रयोजकत्वमक्षतमेव । उक्तसमूहालम्बनस्थले ऽतिप्रसङ्गश्च बन्धिविधेयकानुमितित्वावच्छेदेन प्रयोजकतानिरूपकत्वभानाभ्युपगमेन वारणीयः । वस्तुतो जनकारिनिष्ठप्रयोजकतानिरूपकत्वं कार्यस्यैव कार्यतावच्छेदकस्याप्यक्षतम् । प्रतीतिसाक्षिकं च । तथा चानुमितिविशेषणतत्तद्विधेयकत्वरूपसुबन्तार्थेव तृतीयार्थान्वय उपगम्यते । समूहालम्बनानुमितिनिष्ठघटादिविधेयकत्वस्य धूमाद्यप्रयोज्यतया नोक्तार्थातिप्रसङ्गः । धूमेन

वन्दिमनुमिनोति न घटेनेत्यादावनुमितौ घटादिप्रयोज्यत्वाभावो नान्वेति । अपि तु नजर्याभावप्रतियोग्यन्वयिनि वन्द्यादिविधेयकत्वएवातो यत्र धूमादिलिङ्गकं वन्दिमनुमितौ घटादिरूपलिङ्गाधीनं द्रव्यत्वादिभानं तत्र धूमेन वन्दिमनुमिनोति न घटेनेति प्रयोगोपपत्तिः । समूहालम्बनरूपतादृशानुमितौ घटादिरूपलिङ्गप्रयोज्यत्वाभावस्यासत्त्वे ऽपि वन्द्यादिविधेयकत्वे तदबाधात् । न ह्यनुमितावपि द्रव्यत्वादिविधेयकत्वावच्छिन्नघटादिलिङ्गप्रयोज्यत्वस्य वन्द्यादिविधेयकत्वावच्छेदेनाभावो बाधित इति संभवति । प्रयोज्यताया व्याप्यवृत्तित्वात् । एतेनानुमितौ धूमादिलिङ्गज्ञानकरणकत्वं तृतीयया प्रत्याप्यते । करणैव तृतीया तत्रेति मतं प्रत्युक्तम् । उक्तस्थले ऽनुमितौ नजर्यान्वययोग्यताया अनुपपत्तेः । वन्द्यादिविधेयकत्वे धूमादिज्ञानरूपकरणजन्यताच्छेदकत्वतदभावौ तृतीयान्ततत्समभिव्याहृतनञ्भ्यां प्रत्याप्येत इत्यपि न सत् । कारकविभक्त्यर्थस्य क्रियातिरिक्ते ऽनन्वयात् । तच्चोक्तस्थले वन्द्यादिविधेयत्वावच्छेदेन घटादिरूपलिङ्गज्ञानजन्यतावदनुमितिमत्त्वाभावः पुरुषनिष्ठो नञा प्रत्याप्यते । तादृशानुमितिर्घटादौ वन्द्यादिलिङ्गत्वभ्रमदशायां प्रसिद्धेति वाच्यम् । धूमेन वन्हेरनुमानमिदं न घटेनेत्यादावनुमितिमत्त्वाद्यभावबोधानुपपत्तेरिति प्राहुः । पर्वतो धूमेन वन्दिमानित्यादौ क्रियायोगाभावाद्देतुतृतीयैव तत्र ज्ञापकज्ञानविषयत्वं हेतुत्वं ज्ञानज्ञाप्यत्वरूपं वा हेतुमत्त्वं तृतीयार्थः । हेतुशब्दो यद्यपि कारणपर्यायो न तु ज्ञापकपर्यायस्तथापि हेतावितिसूत्रस्थहेतुपदं समभिव्याहृतनिरूपितहेतुतामात्रपरमपि तु समाभिव्याहृततज्ज्ञानान्यतरनिरूपितहेतुतापरमेवेति समभिव्याहृतवन्द्यादिज्ञानहेतुज्ञानविषयधूमादिपदादपि तृतीया तत्सूत्रेणानुशिष्यते । गुणहेतौ पञ्चम्या विकल्पेन विधायकसूत्रान्तरमप्यन्यतरनिरूपितहेतुताविषयकमेवातो जाड्यादुद्दे जाड्येन वेत्यत्र जाड्यहेतुतावद्गुमादुद्दिमान् धूमेन वेत्यादौ धूमादेर्वन्द्यादिज्ञानहेतुता प्रतीयते । हेतुत्वं च पूर्वाक्तं प्रयोजकत्वमेव । गुणपदं च न चतुर्विंशतिपरम्, धूमादिहेतौ तत्त्वासम्भवात् । न च तत्र धूमादिपदं तज्ज्ञानपरमेवेति तादृशगुणत्वमेव वन्द्यादिहेतोरिति वाच्यम् । तत्र धूमादिज्ञानलाक्षणिकत्वे ऽप्यज्ञानादुद्दु इत्यादावभावरूपवन्द्यादिहेतोस्तथात्वासम्भवात् । नापि धर्ममात्रपरम् । गगनादेरपि कालिकसंबन्धेन धर्मतया ऽव्यावर्तकत्वात् । समवायादिना धर्मत्वं चाभावाद्यसंसाहकम् । नापिद्रव्याश्रितत्वम् । सत्तावान् गुणत्वादित्यादौ पञ्चम्यन्तस्यालाक्षणिकत्वपक्षे पञ्चम्यनुपपत्तेः । किन्तु कार्यस्य ज्ञाप्यस्य वाश्रये आश्रितत्वम् । जाड्यादेः स्वप्रयोज्यवन्द्याश्रये धूमादेश्च स्वज्ञाप्यवन्द्याश्रयआश्रितत्वाद्गुणत्वम् ।

हेतौ तद्विशेषणप्रयोजनं च, पितुः पाण्डित्येन पुत्र आहूतो धूमस्य स्वस्मि-
 न्स्त्वेन पर्वतो वह्निमानित्यादौ पञ्चमीवारणम् । ज्ञापकत्वं च तज्ज्ञानज-
 नकप्रमाविषयत्वं ज्ञाप्यत्वमपि प्रमाजन्यज्ञानविषयत्वम् । अतो वन्द्यादेर्व्या-
 प्यताभ्रमेण धूमादिज्ञापकत्वसत्त्वे ऽपि वह्निना वन्देर्वा धूमवानयमित्यादयो
 न प्रयोगाः । प्रमात्वं च, यावद्भूमभिन्नत्वरूपं विवक्षणीयम् । तेन धूम-
 व्याप्यो वह्निरित्यादिज्ञानस्य वह्नित्वाद्यंशे प्रमात्वमादाय नोक्तातिप्रसङ्गः ।
 द्रव्यत्वादेः प्रमेयत्वावच्छिन्नवन्द्यादिज्ञापकत्वे ऽपि विशिष्टद्रव्यत्वादिना-
 वह्नित्वाद्यवच्छिन्नज्ञापकत्वे ऽपि च पर्वतो वह्निमान् द्रव्यत्वाद् द्रव्यत्वे-
 न वेत्यादिर्न प्रयोगः । अन्वयितावच्छेदकवह्नित्वद्रव्यत्वत्वादिना ज्ञाप्यज्ञा-
 पकभावस्य तृतीयादिना बोधनात् । तत्र तेन रूपेण ज्ञाप्यज्ञापकभावविर-
 हात् । एवं ज्ञाप्यवन्द्यादिमत्त्वान्वयितावच्छेदकपर्वतत्वावच्छिन्नांशे ज्ञापक-
 त्वं ज्ञाप्यत्वं वा प्रतीयतइत्यपि नियमः । तेन पर्वतो वह्निमान् महानसत्त्वा-
 त्तेन वेत्यादयो न प्रयोगाः । अत्रेदमवधेयम् । पर्वतो वह्निमान् धूमाच्च द्रव्यत्वा-
 चापि महानसत्त्वादित्यादौ नञा वन्द्यादौ द्रव्यत्वमहानसत्त्वाद्विज्ञाप्यत्वाभा-
 वबोधने बाधः । तत्र प्रमेयत्वादिना द्रव्यत्वादिज्ञाप्यत्वस्य महानसादौ महान-
 सत्त्वाद्विज्ञानज्ञाप्यत्वस्य पर्वतादौ चाप्रसिद्ध्या नाभावप्रत्यायनसंभव इति ज्ञान-
 प्रयोज्यत्वं ज्ञानजन्यतावच्छेदकत्वरूपं समभिव्याहृतपर्वतादिविशेष्यतानिरू-
 पितं विधेयत्वञ्च विशकलितं पञ्चम्यर्थः, विशिष्टलाभो ऽन्वयबलात् । एवं
 चोक्तस्थले नञा विधेयतायां द्रव्यत्वमहानसत्त्वाद्विज्ञानप्रयोज्यत्वाभावः
 प्रत्याप्यते । तत्प्रयोज्यत्वं च प्रमेयत्वाद्यवच्छिन्नविधेयतायां प्रसिद्धम् । न चैवं
 पर्वतो वह्निमान् न धूमादित्यादेरपि प्रसङ्गः । धूमत्वाद्यवच्छिन्नविषयक-
 ज्ञानाप्रयोज्यतत्तद्वह्नित्वाद्यवच्छिन्नविधेयताया वन्द्यादावबाधितत्वादिति
 वाच्यम् । पर्वतादिविशेष्यतानिरूपितवह्नित्वाद्यवच्छिन्नविधेयतात्वावच्छेदेन
 विधेयतायां नञा ऽभावान्वयबोधोपगमात् । यत्र वह्नित्वाद्यवच्छिन्नविधेयता-
 त्वमन्वयितावच्छेदकं तत्रैव तदवच्छेदेनेतरान्वयः संभवति । अत्र च वह्नि-
 त्वावच्छिन्नत्वाविशेषितं विधेयतात्वमेव तथेति कथं तदवच्छेदेनाभावान्वय
 इति तु न शङ्क्यम् । पञ्चम्यादर्थविधेयताया वन्द्यादौ वह्नित्वाद्यवच्छेदे-
 नान्वयोपगमात्तदवच्छेदेन तदन्वये चावच्छेदकतद्रूपस्य तद्विशेषणांशे धर्मि-
 पारतन्व्येण प्रकारत्वात् । प्रकृते स्वरूपसंबन्धरूपवह्नित्वाद्यवच्छिन्नत्वेन
 सहितस्य विधेयतात्वस्यैवान्वयितावच्छेदकत्वात् । वन्द्यादिपदमेव तदव-
 च्छिन्नविधेयताशालिज्ञानपरम् । तदुत्तरमतुबादिप्रत्ययो विशेष्यतारूपसंबन्ध-
 पर इति प्राचीनमते तु वह्नित्वाद्यवच्छिन्नविधेयतात्वस्यान्वयितावच्छेदक-

त्वमविवादमेव । विधेयतायास्तत्तत्संबन्धावच्छिन्नविधेयतात्वेन पञ्चम्या-
दर्थत्वं स्वीकरणीयम् । तेनायं ज्ञानाति, आत्मत्वाच्च द्रव्यत्वादित्यादौ वि-
षयतासंबन्धावच्छिन्नायां प्रकृतविशेष्यतानिरूपितज्ञानविधेयतायां द्रव्यत्वा-
दिरूपलिङ्गज्ञानप्रयोज्यत्वसत्त्वे ऽपि नावच्छेदकावच्छेदेनाभावान्वययोग्यत्वम् ।
संबन्धविशेषावच्छिन्नविधेयतात्वरूपान्वयितावच्छेदकावच्छेदेनाभाववत्त्वबो-
धात् । एवं ज्ञानप्रयोज्यत्वप्रविष्टं ज्ञानमपि तत्तत्संबन्धावच्छिन्नप्रकारकत्ववि-
शेषितमर्थः । तेन समवायेन हेतुत्वपरस्यायं बन्धिमान् तद्रूपाच्च तु धूमा-
दिति प्रयोगस्य नायोग्यता । बन्धिविधेयतायां संयोगेन धूमप्रकारकज्ञानप्रयो-
ज्यत्वसत्त्वेपि समवायसंबन्धावच्छिन्नतत्प्रकारताशालिज्ञानप्रयोज्यतात्वरूपा-
न्वयितावच्छेदकावच्छिन्नाभावस्याबाधात्संबन्धविशेषघटितधर्मस्यान्वयिताव-
च्छेदकतया भाननियामकं तु तात्पर्यमेव बन्धादिविधेयताया व्याप्यादिघट-
काभावादज्ञानप्रयोज्यत्वसत्त्वे ऽपि पर्वतो बन्धिमानभावादित्यादिर्न प्रयोगः ।
मुख्यविशेष्यतानिरूपितप्रकारताया एव निवेशनीयत्वादिति दिक् । केन
हेतुना कस्मै हेतवदित्यादौ विभक्तिभिर्हेतुताविशिष्टे हेतुताबोधयितुमश-
क्या पौनरुक्त्यादिति न शङ्क्यम् । हेतुशब्दस्य स्वरूपयोग्यपरत्वात्, विभक्तेः
फलोपधानपरत्वात् । दण्डवान् रक्तदण्डवानितिवत् कार्यविशेषानुपरक्तहेतु-
ताविशिष्टे कार्यविशेषोपरक्तहेतुताबोधे ऽनाकाङ्क्षताविरहाच्च । न चान्वय-
बोधमंभवे ऽपि हेतुशब्दप्रयोगवैयर्थ्यम् । फलोपधायकतालाभे स्वरूपयोग्य-
ताया अर्थाल्लाभसंभवादिति वाच्यम् । विभक्तेरन्यार्थताया अप्यन्यत्र दृष्ट-
त्वाद्देतुतापरत्वनिश्चयार्थं तत्प्रयोगात् ।

सहार्थयोगे ऽपि साहित्यप्रतियोगिवाचकपदान्तृतीया, पुत्रेण सहागत
इत्यादौ । अथ यदि सहशब्दार्थः समभिव्याहृतपदोपस्थाप्यक्रियासमानका-
लीनक्रियान्वयित्वम् । तदन्वयित्वं च समभिव्याहृतक्रियाबोधकपदेन क्रियाया
यादृशः संबन्धः साहित्यान्वयिनि प्रत्याप्यते, तादृशतत्संबन्ध एव । स च
पुत्रेणेत्यादौ कर्तृत्वम् । दध्ना सहौदनो भुज्यतइत्यादौ कर्मत्वादित्स्तीयार्थो
ऽपि स एव संबन्धः । तथा च पुत्रकर्तृकागमनसमानकालीनागमनकर्तृत्वदधि-
कृतभोजनसमानकालीनभोजनकर्मत्वादिकं पुरुषौदनौ तत्र तत्र प्रतीय-
तइत्युच्यते । तदा सह शब्देनैव तत्तत्क्रियाकर्तृत्वबोधने क्रियापदवैयर्थ्यम् ।
क्रियान्वयिनि क्रियान्वयबोधस्योद्देश्यतावच्छेदकविधेययोरभेदेन निराकाङ्क्ष-
ताया ऽसंभवाच्च । न च तत्तत्क्रियासमानकालीनत्वमात्रं सहशब्दार्थः ।
तस्य च क्रियापदोपस्थापितक्रियायामेवान्वय इति क्रियापदसहितसहशब्दादे-
र्विभक्तिविशिष्टार्थलाभ इति वाच्यम् । एवं सति पुत्रेण सहागत इत्यादौ सहश-

द्वार्थस्य क्रियापदार्थान्वयित्वेनान्यसापेक्षतया तेन सह पुत्रशब्दस्य समासासं-
 भवेन सपुत्र इत्यादिप्रयोगानुपपत्तेः । न ह्यत्र समासे सहार्थस्य प्राधान्यम् ।
 येनान्यसापेक्षत्वे ऽपि समासो भवेत् । किं तु बहुव्रीहित्वादित्यपदार्थप्राधान्य-
 मेवेति चेत् । समभिव्याहृतपदोपस्थाप्यक्रियाकाल एव सहशब्दार्थः । तस्य
 क्रियान्वयिनि नामार्थएवान्वयः । तादृशकालविशिष्टे नामार्थे क्रियान्वये च
 क्रियायामपि तादृशकालावच्छिन्नत्वं भासते । उद्देश्यतावच्छेदकावच्छेदेन
 विधेयान्वयस्य व्युत्पत्तिसिद्धत्वात् । अतः क्रियाद्वयसमानकालीनत्वलाभ
 इति सामञ्जस्यात् । अथ वा आगमनसमानकालीनागमनादिकमेव सहश-
 ब्दार्थः । तस्य कर्तृत्वादिसंबन्धेन पुरुषादावन्वयः । तादृशसंबन्धेन तद्विशिष्टे
 चागत आगच्छतीत्यादिपदोपस्थाप्यागमनकर्तृत्वादीनामन्वये न व्युत्पत्तिवि-
 रोधः । विधेयस्योद्देश्यतावच्छेदकप्रकाराभेदविरहात् । न च सहशब्दार्था-
 न्वयबलादेव तत्क्रियाकर्तृत्वस्य पुरुषादौ लाभे प्रकारतयापि क्रियापदेन तत्-
 प्रतिपादनमफलमिति तत्प्रयोगो व्यर्थ इति वाच्यम् । समभिव्याहृतपदेन तत्त-
 त्क्रियाया अनुपस्थापने सहशब्देनापि तत्तत्क्रियाघटितसाहित्यस्याशक्यस्य
 बोधनं न संभवतीति क्रियापदप्रयोगस्यावश्यकत्वात् । सहशब्दार्थक्रियायाः
 कर्तृत्वादिसंबन्धेन नामार्थे ऽन्वयश्च न व्युत्पत्तिविरुद्धः । सहशब्दस्याधातु-
 त्वाद्, निपातत्वाच्च । न च प्रासोष्ट शत्रुघ्नमुदारचेष्टमेका सुमित्रा सह
 लक्ष्मणेनेत्यादौ शत्रुघ्नप्रसवलक्ष्मणप्रसवयोः समानकालीनत्वाभावात्, क्रिया-
 द्वयसमानकालीनतायाः सह शब्दार्थत्वासंभव इति वाच्यम् । तत्रापि
 स्थूलकालघटितसमानकालीनत्वसत्त्वात् । न च कालत्वेनैव कालस्य तदर्थ-
 न्तर्भावे पुत्रागमनपूर्वमागन्तारि अगतौ ऽयं न पुत्रेण सहेति प्रयोगानुपपत्तिः ।
 पुत्रागमनाधिकरणस्थूलकालवृत्त्यागमनकर्तृत्वसत्त्वेनान्वयितावच्छेदकरूपाव-
 च्छिन्नप्रतियोगिताकसाहित्याभावजाधादिति वाच्यम् । तत्र क्षणत्वेनैव कालस्य
 सहशब्दार्थे ऽन्तर्भावनीयत्वात् । एवं यत्र एककाले ऽपि विभिन्नस्थले भुञ्ज-
 नमधिकृत्य न सह भुङ्क्तेति प्रयुज्यते तत्रैकशालारूपभोजनाधारो ऽपि सह-
 शब्दार्थे ऽन्तर्भावनीयः । अत एवालापाद्गात्रसंस्पर्शाच्छिवासात्सहभोज-
 नद्वित्यादिना पतितभोजनसमानकालीनभोजनमात्रस्य पापजनकत्वं न बोध्यते
 एकपङ्केरपि विवक्षणात् । एवं “याजनं योनिसंबन्धं स्वाध्यायं सह भोजनम्
 सद्यः पतति कुर्वाणः पतितेन न संशय” इत्यादौ एकदैकपात्रभोजनस्यै
 सद्यः पातहेतुत्वं प्रत्याप्यते । तत्र तादृशार्थस्यैव सहशब्देन विवक्षणात्
 अथ नामार्थस्यैव सहार्थविशेष्यतयान्वयोपगमे पुत्रेण सह नागच्छत्ययमि-
 त्यादौ सहशब्दार्थपुत्रसाहित्याभाव एव पुरुषांशे नञा बोध्यतइत्युपगन्तव्यः ।

तच्च नोपपद्यते । तथा सत्याख्यातार्थाद्वैश्यतावच्छेदकतयैव नञर्थभानस्योपगन्तव्यतया प्रसज्यप्रतिषेधस्थले निषेधस्य तं प्रति प्राधान्येन भाननियमव्याघातात् । एवमनागच्छन्तमपि पुरुषमधिकृत्य तथा प्रयोगात्तत्रायोग्यताप्रसङ्गाच्च । एतेन तत्र पर्युदासनञ्ज्वत्क्रियायोगपरित्याग इत्युक्तावपि न प्रतीकारः । न च तत्रागमनाभावकाल एव पुरुषान्वयी सहशब्दार्थः । तथा च पुत्रागमनाभावकालावच्छिन्नपुरुषे वर्तमानकालावच्छिन्न आगमनाभावः प्रतीयतइति न का चिदनुपपत्तिरिति वाच्यम् । यत्रास्य पुत्र आयाति न त्वयं तत्रापि तादृशप्रयोगात् । तत्र च पुत्रागमनकालावच्छिन्नस्यागमनकर्तृत्वाभावस्य सत्त्वे ऽपि पुत्रागमनाभावकालावच्छिन्नपुरुषे वर्तमानकालावच्छिन्नागमनाभावस्यासत्त्वेनायोग्यतापातात् । मैवम् । सहशब्दार्थस्तत्क्रियाकालः क्व चित्तत्क्रियान्वयिप्रथमान्तपदार्थे ऽन्वेति । क्व चित्त्व समभिव्याहृतक्रियायाम् । सपुत्र आगच्छतीत्यस्य पुत्रेण सहागच्छति य इति वियहात् प्रथमान्तान्यपदार्थे एव पुत्रागमनकालान्वयो, न तु क्रियायामिति न समासानुपपत्तिः । न चान्यपदार्थपुरुषालाभः । न चैवं समासलभ्यस्य पुत्रागमनकालावच्छिन्नस्य पुंसो वियहवाक्येनापि प्रतिपादनाद्बहुव्रीहिमात्रस्यैव नित्यसमासत्वमिति भज्येतेति वाच्यम् । बहुव्रीहिमात्रस्य तथात्वानियमात् । प्रथमान्तानुपस्थाप्यान्यपदार्थबोधकबहुव्रीहेरेव तत्त्वाभ्युपगमात् । अत्र चान्यपदार्थस्य प्रथमान्तापस्थाप्यत्वात् । न च वृष्टे देवे गत इति वत् प्रथमार्थे बहुव्रीहेरसाधुत्वमिति वाच्यम् । अनेकमित्याद्यनुशिष्टबहुव्रीहावेव तन्नियमात् । अत्र च सूत्रान्तरेण तद्विधानात् । अत एव तदारम्भो ऽपि । पुत्रेण सह नागच्छतीत्यादौ च क्रियायामेव तादृशसहार्थान्वय इति पुत्रागमनकालीनागमनकर्तृत्वाद्यभावः प्रथमान्तार्थे प्रतीयतइति सर्वं सुस्थम् । भारमनुद्वहन्तं पुत्रमनुद्वहन्त्यामपिगर्दभ्यां, “सहैव दशभिः पुत्रै” रित्यादौ सह वर्तमानेत्यध्याहाराद्वर्तमानत्वक्रियामादायैव साहित्यबोध इति वदन्ति ।

इत्थं भूतलक्षणइत्यनेन लक्षणवाचिपदात्तृतीया ऽनुशिष्यते । लक्षणत्वं च व्यावर्तकत्वं तच्च विशेष्यतावच्छेदकसमानाधिकरणाभावप्रतियोगित्वम् । तदाश्रयश्च धर्मो द्विविधो विशेषणमुपलक्षणं च । विद्यमानं सद्वावर्तकं विशेषणम् । पुरुषादौ वर्तमानकालावच्छेदेन विद्यमानो दण्डादिः । अविद्यमानं व्यावर्तकमुपलक्षणम् । तापसादेः कालान्तरीणजटादिकम् । विशेषणस्य संबन्धो मतुबादिभिः प्रत्याप्यते । अस्तीत्यर्थे विहितानां वर्तमानसंबन्धार्थकत्वात् । अतो जटाभिस्तापस इत्यादावविद्यमानजटादेः संबन्धविवक्षया मतुबाद्यनवकाशात् तृतीया । तथा चाविद्यमानस्यापि

प्रत्यायनात् । विशेषणवाचि पदादपि तृतीया । यथा ज्ञायमानत्वेन लिङ्गं
 करणमित्यादौ । अथ तत्र ज्ञायमानत्वादिवैशिष्ट्यं तृतीयया लिङ्गादौ न
 प्रत्याप्यते अपि तु पदार्थैकदेशे करणत्वादावेव तदवच्छिन्नत्वमिति चेत्-
 यापि सा विशेषणतृतीयैव । अनुशासनान्तराभावात् । वस्तुतो लिङ्गादौ
 ज्ञायमानत्वादिवैशिष्ट्यबोधने ऽपि संबन्धविधया करणत्वज्ञायमानत्वाद्यार-
 वच्छेद्यावच्छेदकभावभानसंभवादेकदेशान्वयस्वीकारो ऽनुचितः । न च
 संबन्धविधया करणत्वैकदेशे ऽवच्छिन्नत्वभाने ऽप्येकदेशान्वयधैव्यमिति
 वाच्यम् । करणाभेदरूपे करणत्वे करणस्य संबन्धविधया भासमाने ज्ञायमा-
 नत्वावच्छिन्नत्वस्यावच्छेदकतया भानोपगमेनैकदेशान्वयं विनाप्यवच्छेद्या-
 वच्छेदकभावभानात् । अथ दण्डवानयमासीद्वण्डी गतवानित्यादौ दण्ड-
 स्यातीततया विशेषणत्वासंभवान्मतुबाद्यनुपपत्तिरिति चेत् । प्रकृतशब्दप्र-
 योगाधिकरणकालावच्छिन्नस्यैव विधेयान्तरसमभिव्याहारस्यले तदधिकरण-
 कालावच्छिन्नसंबन्धस्यापि मतुबादिना प्रत्यायनात् । तत्रातीतकालसत्त्वा-
 दिरूपविधेयाधिकरणातीतादिकालावच्छिन्नसंबन्धस्यैव मतुबाद्यर्थत्वात् ।
 अविद्यमानो ऽपि दण्डादिधर्मान्तरसंबन्धसमानकालीनतया धर्मान्तरान्व-
 यिनि विशेषणम् । तत्प्रकारेण भासमाने धर्मान्तरान्वयबोधो विशिष्टवैशि-
 ष्ट्यमित्युच्यते । न त्वसावन्वयिन्युपलक्षणम् । न वा तादृशबोधस्तदुपलक्षि-
 तान्वयबोध इत्युच्यते । क्व चिद्विधेयान्तरसमानकालीनमपि विशेषणं तदन-
 न्वयितया तदन्वयिन्युपलक्षणमुच्यते । यथा रूपवान् रसवानित्यादौ रूपादिकं
 रसान्वयिनि । सास्त्रावान् गोपदवाच्य इत्यादौ सास्त्रादिकं गवादिपदवाच्ये ।
 क्व चिदुर्मिसंबन्धधर्मान्तरसंबन्धितानवच्छेदकतया धर्मान्तरसंबन्धिन्युपलक्षण-
 मतो दण्डपुरुषावित्यादिसमूहालम्बनबोधो दण्डाद्युपलक्षितपुरुषादिविष-
 यको न तु विशिष्टविषयक इत्युच्यते । विशेष्यसंबन्धासंबन्धपि तत्संब-
 न्धितावच्छेदकतया तद्वति विशेषणम् । अत एव संज्ञाविशिष्टसंज्ञादिज्ञाने
 संज्ञादेर्विषयत्वमनङ्गीकुर्वतां प्राभाकराणां प्राचीननैयायिकानां च मते तट-
 स्थज्ञानविषयतयैव विषयतावच्छेदकत्वात्संज्ञादेः प्रकारस्य ज्ञानविषयविशेष-
 णत्वम् । अत एव द्वित्वनाशकालीनायां द्वे द्रव्येति बुद्धौ न द्वित्वविषय-
 कत्वमपि तु द्वित्वविशिष्टविषयकत्वमेव, द्वित्वरूपविशेषणधीजन्यत्वादि-
 त्याचार्याः । एवमप्रतियोगित्वाविशेषे ऽपि घटसामान्याभावादप्रतियोगिनि
 घटत्वादिकं विशेषणं नीलादिकमुपलक्षणमित्युच्यते । क्व चिच्च विद्यमानमप्य
 तद्व्यावृत्तिन्यूनाधिकवृत्तितया तत्र न विशेषणमित्युच्यते, किं तूपलक्षणम् ।
 यथा विद्यमानापि जटा तापसउपलक्षणं, न तूपलक्ष्यतावच्छेदकशमदमादि-

वद्विशेषणमित्यलम् । क्व चिद्विशेषणस्यापि संबन्धो मत्स्वर्थायेन बोध्यते । घटो ऽयं विनाशीत्यादिप्रयोगदर्शनादिति दीधितिः । तदसत् । आवश्यकार्थकधातूतरणिनिप्रत्ययेनापि तत्र विनाशिपदव्युत्पत्तेरिति ॥ इति तृतीया ॥

ब्राह्मणाय गां ददातीत्यादौ संप्रदानचतुर्थ्या ब्राह्मणादिसंप्रदान-
कत्वं दानादौ बोध्यते । संप्रदानत्वं च मुख्यभाक्तसाधारणक्रियाकर्मसंबन्धि-
तया कर्त्रभिप्रेतत्वम् । क्रियाकर्मत्वं क्रियाजन्यफलशालित्वं तद्वृत्तासंबन्धस्तच्चि-
ष्टफलभागित्वमेव । तथा च क्रियाजन्यफलभागितया कर्तुरिच्छाविषयत्वं
पर्यवसच्चम् । कर्मणा यमभिप्रेतीत्यस्य कर्मणा यमभिसंबद्धमिच्छतीति शाब्द-
कैर्विवरणादुक्तस्यले त्यागरूपक्रियाजन्यगोनिष्ठस्वत्वभागितया दातुरिच्छा
विषयो ब्राह्मण इति तस्य संप्रदानत्वम् । अथ निरुक्तस्य संप्रदानत्वस्य कर्म-
त्वस्याविशेषः । कर्तुरीप्सितेति सूत्रेण कर्तुः, क्रियया व्याप्तुमिष्टस्य कर्मसं-
ज्ञाविधानात् । क्रियाया व्याप्तुमिष्टत्वमपि हि क्रियाजन्यफलभागितयेच्छाविष-
यत्वमेव । न च तथायुक्तमित्यनेन तद्वागितया ऽनभिप्रेतस्यापि तदाश्रयस्य
तत्संज्ञाविधानात्, कर्मत्वं क्रियाजन्यफलशालित्वमेव न त्विच्छागर्भम् ।
संप्रदानत्वं त्विच्छागर्भमतो भेदः । कर्मत्वस्येच्छाघटितत्वे सूत्रे तद्वैयर्थ्यापत्तेः ।
न च तदाश्रयत्वेनानभिप्रेतस्यापि कर्मनत्वे तत्साधारणक्रियाजन्यफलशालित-
येष्टस्यापि यामादेः कर्मतोपपत्ताविच्छाघटिततत्सूत्रवैयर्थ्यमेवेति वाच्यम् । इच्छा-
घटितस्य निरुक्तरूपस्य यत्र बाधस्तत्र तादृशरूपमपि कर्मप्रत्ययेन प्रतिपा-
द्यतइत्येतत्प्रतिपादनाय सूत्रद्वयप्रणयनात् । अत एव यत्रैतदनस्य गलाधः
संयोगेच्छया यो व्यापारस्ततो विषादेरपि तत्संयोगस्तत्र विषादौ क्रियाज-
न्यफलशालित्वाभावबाधे ऽपि तेन रूपेणेच्छाविषयत्वाभावो ऽबाधितस्तत्र
विषमनेन न भुज्यतइति प्रयोगोपपत्तिः । इच्छाघटितकर्मत्वतात्पर्येण च दैवा
द्विषं भुज्यतइति प्रयोगस्य चोपपत्तिः । न च धात्वर्थतावच्छेदकफलशालित्वे-
नोद्देश्यत्वं कर्मत्वम् । तदनवच्छेदकफलशालित्वेनोद्देश्यत्वं संप्रदानत्वमिति
विशेषः । स्वस्वत्वध्वंसावच्छिन्नत्याग एव ददात्यर्थः । न तु परस्वत्वफलाव-
च्छिन्नोऽपीति वाच्यम् । उपेक्षायामपि ददातेर्मुख्यार्थतापत्तेः । मैवम् । फला-
श्रयतयेष्टत्वमेव हि कर्मत्वम् । फलसंबन्धितयेष्टत्वं संप्रदानत्वम् । ब्राह्मणा-
दिश्च न त्यागजन्यस्वत्वाश्रयतया दातुरिष्टो ऽपि तु तन्निरूपकतयैवातो न
तस्य कर्मता । न चाश्रयत्वमपि संबन्धविशेष इति गवादेरपि संप्रदानत्वं दुर्वा-
रम् । आश्रयत्वेनाभिप्रायस्थले कर्मसंज्ञया बाधादन्य एव हि संबन्धः संप्र-
दानताघटक इति यदुच्येत, तदा वृत्तायोदकमासिञ्चति, पत्ये शेत, इत्यादौ ।

सेकजन्यजनसंयोगशयनजन्यप्रीत्याद्याश्रयतयाभिप्रेतस्य वृत्तपत्त्यादेः संप्रदान-
त्वानुपपत्तिरिति वाच्यम् । धात्वर्थताच्छेदकफलाश्रयत्वभिन्नफलसंबन्धस्य संप्र-
दानत्वशरीरे निवेशेन सामञ्जस्यात् । वृत्तायोदकमासिञ्चतीत्यादौ द्रवद्रव्य-
क्रियानुकूलव्यापारो धात्वर्थः । सम्प्रदानतानिर्वाहकसंयोगश्च न तादृशधात्व-
र्थतावच्छेदक इति तदाश्रयत्वं निरुक्ताश्रयताभिन्नमेवेति तत्प्रकारकाभिप्राय-
विषयवृत्तादेः संप्रदानतानिर्वाहात् । न च पत्ये शेतइत्यादौ धात्वर्थता-
वच्छेदकफलाप्रसिद्ध्या तदनुपपत्तिः । भेदप्रतियोगिप्रविष्टधात्वर्थतावच्छेदके
फलत्वानिवेशेन प्रसिद्धिसंभवात् । एवं च ब्रह्मणायेत्यादौ ब्राह्मणनिरूपित-
त्वेनेच्छाविषयगोनिष्ठस्वत्वजनकत्यागकर्तृति बोधः । निरूपितत्वेन कर्तुरि-
च्छाविषयत्वं द्वितीयान्तार्थगोवृत्तित्वान्वयिधात्वर्थतावच्छेदकस्वत्वान्वयि-
चतुर्थ्यर्थः । स्वत्वजनकत्यागश्च ददात्यर्थः । अत्र के चित् । ददातियोगे
धात्वर्थतावच्छेदकस्वत्वनिरूपकत्वमेव संप्रदानत्वं तदेव च मुख्यम् । तथा
च तत्र निरूपितत्वमात्रं चतुर्थ्यर्था धात्वर्थतावच्छेदकस्वत्वे ऽन्वेति । अत
एव आदुस्य पित्रपेक्षया यागत्वमेव । दानत्वं तु ब्राह्मणापेक्षयेति शूल-
पाणिः । तत्र त्यज्यमाने ऽर्थे पितृणां स्वत्वानुत्पत्त्या संप्रदानत्वासंभवात् ।
स्वत्वभागित्वेनोद्देश्यत्वं यदि संप्रदानत्वं स्यात्तदा पितृणामपि तथात्वात्ततेः,
पित्रपेक्षयापि दानत्वं स्यात् । नहि आदुपितृणां स्वत्वभागित्वेन नोद्देश्यत्वम् ।
पितरेतत्ते ऽच स्वधेत्यादिआदुरूपत्यागाभिलापस्य स्वधार्थेत्यागे चतुर्थ्याः स्वत्व-
भागित्वेन पित्रादेरुद्देश्यत्वबोधकत्वात् । स्वत्वभागित्वेनोद्देश्यस्यापि पित्रादेः
स्वीकाराभावाच्च स्वत्वं ब्राह्मणानां तत्रानुद्देश्यत्वे ऽपि स्वत्वं प्रतिपत्तितो जा-
यते । अनुद्देश्यत्वे ऽपि च संप्रदानत्वमुपपादितमेव । पितृणामिव ब्राह्मणानामपि
च स्वत्वभागित्वेनोद्देश्यत्वमविरुद्धम् । धात्वर्थतानवच्छेदकफलभागतया यत्र
संप्रदानत्वं वृत्तायोदकं सिञ्चति, पत्ये शेतइत्यादौ तत्रोद्देश्यत्वांशनिवेश
आवश्यकः । यत्रान्योद्देशेन क्षिप्तजलस्य देवादृष्टसंयोगो ऽन्योद्देशेन शयना-
दितश्च पत्त्यादेः फलसंबन्धस्तत्र तथा प्रयोगविरहात् । अत एव तत्र चतु-
र्थ्यर्थः स्वनिष्ठतया कर्त्रभिप्रेततत्तत्फलं प्रति जनकत्वम् । तच्च सेकादिक्रि-
यायामन्वेति । भाक्तं च तत्र संप्रदानत्वम् । उद्देश्यत्वागर्भसंप्रदानत्वएव
लाघवाच्छक्तेरितरत्र लक्षणाया अभ्युपगमात् । पितृभ्या दद्यादित्यादाव-
निर्द्धारितकर्तृकसंप्रदाने चतुर्थी । तत्त्वं च तत्र त्यागजन्यस्वत्वभागितयोद्देश्य-
त्वमेव । अथ जनान्तरस्य वृत्तादिनिष्ठजनसंयोगादिरिच्छाविषयो ऽन्येन च
जनेनान्योद्देशेन क्षिप्तजलादेर्वृत्तादिसंयोगस्तत्रापि वृत्तायोदकमासिञ्चति जन
इत्यादिप्रयोगापत्तिः । तत्तद्व्यक्तित्वस्य पदेनानुपस्थापनात् । तेन रूपेण

विशेष्यभूतकर्तृव्यक्तीनामिच्छांशे भानासंभवादुपस्थितजनत्वावच्छिन्नेच्छाविष-
यत्वस्य च वृत्तसंयोगादावबाधात् । एवं तदीयकालान्तरीणेच्छामादायाप्य-
तिप्रसङ्गतादवस्थामिति चेन्न । वृत्तादिनिष्ठत्वेनैच्छैव हि चतुर्थ्यन्तार्थः ।
तस्याश्च स्वविषयसंयोगादिजनकत्वस्वजन्यत्वाभयसंबन्धेन सेकादिक्रियाया-
मन्वयः । उक्तस्थले च यत् क्रियाव्यक्त्या जलसंयोगादिवृत्तादौ जन्यते तत्र
कालान्तरीणपुरुषान्तरीणेच्छायाः स्वविषयसंयोगादिजनकत्वसंबन्धसत्त्वे ऽपि
स्वजन्यत्वाभावाच्चैभयसंबन्धेनेच्छावैशिष्ट्यमित्ययोग्यतैवेति वदन्ति । अत्रैवं
बोध्यम् । उद्देश्यत्वागर्भत्यागजन्यस्वत्वभागित्वस्य ददातिसंप्रदानतारूपत्वे
मैत्रोद्देशेन यद्वत्तं तत्र तादृशदानेन दम्पत्योर्मध्यगं धनमित्यतस्तत्पत्त्या अपि
स्वत्वस्य प्रामाणिकतया संप्रदानत्वेन चैत्रपत्त्यै दत्तमिति व्यवहारापत्तेः ।
नच पत्युः स्वत्वमेव पत्नीस्वत्वं जनयति न तु तत्सामयीति वाच्यम् ।
स्वत्ववति स्वत्वान्तरानुत्पत्तेः । तथा च सर्वत्रैवोद्देश्यत्वान्तर्भावः । भवतु
च पितृभ्यां दद्यादित्यत्रापि मुख्यमेव संप्रदानत्वं चतुर्थ्यर्थः । अस्तु वा स्वस्वत्वे-
च्छाधीनतत्कत्वमेव मुख्यदानरूपक्रियासंप्रदानत्वं पितृस्वत्वाप्रसिद्ध्या न तेषां
संप्रदानत्वं चतुर्थ्यर्थो धात्वर्थतावच्छेदकस्वत्वान्वयि निरूपितत्वं स्वत्वस्य
च स्वत्वध्वंसेच्छारूपे त्यागे जनकत्वस्वेच्छाधीनत्वाभयसंबन्धः । तज्ज्ञाभश्च
विशिष्टस्य धातुशक्यतामते शक्तिलभ्य एव, तदन्तर्भावेणैव शक्त्युपगमात् ।
फलव्यापारयोः पृथक् धात्वर्थतामते, आकाङ्क्षाबलादेव तादृशसंबन्धलाभः ।
पितृभ्यां दद्यादित्यत्र च धात्वर्थान्तर्गतस्वत्वे चतुर्थ्या पित्राद्यन्वयी निरूपित-
त्वरूपो मुख्यो ऽर्थो बाधितत्वाच्च प्रत्याप्यते, अपि तु निरूपितत्वेनेच्छावि-
षयत्वरूपो लक्ष्यार्थ एव । ददातिस्तु तत्र मुख्य एव, आदुस्यापि ब्राह्मणापेक्षया-
दानत्वात् । आदु ब्राह्मणस्य संप्रदानतानिर्वाहायास्ति चोद्देश्यतापि ब्राह्मणस्ये-
त्यादिकमभिदधानस्य शूलपाणेरपि संप्रदानत्वशरीरउद्देश्यत्वांशपरित्यागे
निर्भरो ऽवगम्यते । कर्मणायमभिप्रैतीति प्रणयतो महर्षेः पाणिनेरपि संप्रतो
ऽयमर्थः । शत्रवे भयं ददातीत्यादौ जनयतीति भाक्तो ऽर्थः । एवं चोत्पादक-
व्यापाररूपे धात्वर्थे भयरूपं कर्म तद्योगितयोद्देश्यत्वात् शब्दादेः संप्रदानत्वम् ।

युद्धाय संनह्यतइत्यादौ संनहनादिक्रियाजन्यफलासंबन्धाद्युद्धादेर्न
संप्रदानतानिर्वाह इति नैयं संप्रदानचतुर्थी अपि त्वेन्धानाहर्तुं व्रजतीत्यर्थे
एधेभ्यो व्रजतीत्यत्रेव युद्धं कर्तुं सोढुं वा संनह्यतइत्यर्थविवक्षया क्रियार्थोप-
पदेति सूत्रान्तरेण तस्य च स्थानिनो ऽश्रयमाणस्य क्रियार्थोपपदस्य तुमुच्चन्त-
धातोः कर्मणि स्वार्थनिष्ठकर्मत्वे विवक्षिते स्वात्तरं चतुर्थीत्यर्थः । तथा
चाहरणकरणसहनाद्युद्देश्यकत्वं तादृशचतुर्थ्यर्थ इत्यवधेयम् । अथ द यग्नये

च प्रजापतये च सायं जुहोतीत्यादावग्न्यादेरिव "सर्वभूतेभ्य उत्सृष्टं मयैत-
ज्जलमूर्जितमि"त्यादौ सर्वप्राणिनामिव पशुना रुद्रं यजतइत्यादावपि त्याग-
विशेषरूपक्रियायां रुद्रादेरनिराकर्तृसंप्रदानतया चतुर्थी स्यादिति चेन्न । गौर-
वितप्रीतिहेतुक्रिया यज्यर्थः । तदर्थतावच्छेदकफलं प्रीतिस्तदाश्रयतया रुद्रस्य
विवक्षितत्वात्कर्मसंज्ञकत्वेन द्वितीयैव न तु चतुर्थी । त्यागात्मकतादृशक्रि-
यायां निरुक्तानिराकर्तृसंप्रदानत्वे सत्यपि तदविवक्षणात् । प्रीतिभागितयो-
द्देश्यत्वरूपसंप्रदानत्वविवक्षायां च रुद्राय यजतइत्यपि प्रयोगः । उभयविव-
क्षायां परत्वेन कर्मसंज्ञया बाधाद्वितीयैव । जुहोत्युत्सृजत्यादेः प्रीतिरूपफ-
लावच्छिन्नत्यागाबोधकतया त्यागरूपक्रियाजन्यप्रीतिभागिनो देवतादेस्तत्क-
र्मताविरहाच्चैव प्रजापतिं जुहोति भूतान्युत्सृजतीत्यादयः प्रयोगाः ।

रजकस्य वस्त्रं ददातीत्यत्र ददातिर्न त्यागार्थको ऽपि तु परायत्तीक-
रणार्थको गैः । तदायत्तीकरणं च प्रकृते तत्कर्तृकनिर्णयनेच्छाप्रकाशको
व्यापारः । तदेकदेशे कर्तृत्वे रजकस्य संबन्धविवक्षायां शैषिकी षष्ठी । हन्तुः
पृष्ठं ददातीत्यत्र तत्कर्तृकताडनानुमितिकाशकव्यापार एव ददात्यर्थः । तदे-
कदेशे कर्तृत्वे हन्तुः संबन्धविवक्षायां षष्ठी । एवं संवाहकस्य चरणं ददाती-
त्यादावूहनीयम् ।

नारदाय रोचते कलह इत्यादौ रुच्यर्थानामित्यनुशासनेन प्रीतिजन-
कतारूपरुच्यर्थघटकप्रीतिभागिनः संप्रदानसंज्ञा विहिता । तत्र चतुर्थ्यर्थ आ-
श्रितत्वं प्रीतावन्वेति । तदृशक्रियाश्रयतया कलहादेः कर्तृता ।

पुण्येभ्यः स्पृहयतीत्यत्र स्पृहाविषयपुण्यस्य स्पृहेरीप्सित इत्यनेन संप-
दानत्वाच्चतुर्थी तदर्थो विषयित्वं तस्येच्छारूपक्रियायामन्वयः ।

पुत्राय क्रुद्धयतीत्यत्र क्रुधद्रुहेत्यादिसूत्रेण कर्मणः संप्रदानसंज्ञा । तत्रापि
चतुर्थ्यर्थो विषयित्वं कोपे ऽन्वेति । क्रोधस्य द्वेषविशेषात्मकतया भक्तिश्रद्धादिवत्
ज्ञानविशेषरूपत्वेन वा सविषयकत्वात् । एवं शत्रवे द्रुह्यतीत्यादावपि तेनैव
संप्रदानत्वं द्रोहो ऽपचिकीर्षा अहितेच्छेति यावत् । अहितभागितयेच्छावि-
षयता तत्रिरूपकत्वं चतुर्थ्यर्थ इच्छान्वयी, अहितान्वय्याधेयत्वं वा । अतः
कर्मणेत्यादिसूत्रस्याविषयः । ईर्ष्या अक्षान्तिः । परोत्कर्षासहिष्णुता । परोत्कर्ष-
गोचरो द्वेष इति तद्विषयस्य परस्य तेनैव संप्रदानता । असूया निगुणिदोषा
विष्करणम् । तद्विषयस्याप्यनेन संप्रदानता । विषयताविशेषस्तत्र चतुर्थ्यर्थः ।

विप्राय शतं धारयतीत्यादौ धारेरुत्तमर्ण इत्यनेन धनिकविप्रादेः संप-
दानता । अथ को ऽयं धार्यर्थः न तावद् द्रव्यान्तरदानमङ्गीकृत्य परदत्तद्रव्यादा-

नम् । तथा सत्यादानात्परतो धारयतीति प्रयोगानुपपत्तेः । आदानस्यावर्तमान-
त्वात् । न चेष्टापत्तिः । आविशोधनं तथा प्रयोगात् । नापि तादृशादानध्वंसः ।
अधमर्णस्य तदकर्तृत्वात् । नचादानमिच्छाविशेषस्तद्वतः पुंसस्तदाश्रयतया
तत्कर्तृत्ववत्तदध्वंसाश्रयतया तत्कर्तृत्वमप्युक्तमिति वाच्यम् । एवमप्यादानध्वं-
सस्य परिशोधनोत्तरमपि सत्त्वेन तदानीमपि धारयतीति प्रयोगापत्तेः । न च
परिशोधनप्रागभावविशिष्टो निरुक्तादानध्वंसस्तथा । अणीकृतद्रव्यान्तरपरि-
शोधनप्रागभावदशायां परिशुद्धमृणमादाय धारयतीत्यापत्तेः । न च स्वप्रति-
योगिनिर्वाहकाङ्गीकारविषयद्रव्यदानप्रागभावविशिष्टादानध्वंसस्तथा । यदृणं
परिशोधितं तावद्द्रव्यं च पुनर्गृहीत्वा पुनः परिशोधनीयं तदादाय धारय-
तीत्यापत्तेः । तदीयपरिशोधनस्यापि स्वकर्तव्यतयापूर्वाभ्युपगमविषयत्वात् ।
तत्प्रागभावस्य पूर्वपरिशुद्धीतशोधनोत्तरमपि सत्त्वात् । न च स्वप्रतियोग्यादा-
ननिर्वाहकाभ्युपगमविषयीभूतं यद् द्रव्यदानं एकतन्त्रावाच्छ्रवैकाधिकरणवृत्ति-
त्वसंबन्धेन तद्विशिष्टान्यप्रागभावविशिष्टादानध्वंसस्तथा । उक्तस्थले चादी-
च्यपरिशोधनप्रागभावः प्रथमादानप्रयोजकाभ्युपगमविषयपरिशोधनविशिष्टः ।
प्रथमपरिशोधनप्रागभावश्च प्रथमपरिशोधनोत्तरं नास्त्येवेति नोक्तातिप्रसङ्ग-
इति वाच्यम् । एवमपि यस्य अणस्य परिशोधनमप्रसिद्धं तदादानपूर्वकाली-
नस्य तावद् द्रव्यं मया तुभ्यं देयमित्यभ्युपगमस्य तदुत्तमर्णाद्वैश्वक्यत्वेन स्वकर्तृ-
कान्योद्वैश्वक्यतावद्द्रव्यदानमिव विषय इत्युपेयम् । तदुत्तमर्णाद्वैश्वक्यतत्कर्तृ-
कतावद्द्रव्यदानस्याप्रसिद्धत्वात् । तथा चान्योद्वैश्वक्यतावद्द्रव्यदानोत्तरं तद-
भ्युपगमविषयद्रव्यदानविशिष्टान्यप्रागभावासत्त्वाद्धारयतीति व्यवहारानुपप-
त्तिरिति चेत् । अत्राहुः । अणग्रहणेनाधमर्णनिष्ठः परिशोधननाशो ऽदृष्ट-
विशेषो जन्यते । तेनैवादृष्टेन अणमपरिशोध्य मृतस्य नरकादिकम् । तथा च
द्रव्यान्तरदानाभ्युपगमपूर्वकपरदत्तद्रव्यादानजन्यादृष्टविशेषवत्त्वमेव धारयतेर-
र्थः । तदुक्तदानान्त्वयि कर्तृत्वं तत्र चतुर्थ्यर्थः । न च अणाशोधनमेव दुरदृष्ट-
जनकमुपपातकमध्ये तस्य परिगणनात्, न तु अणादानम् । तस्य तथात्वे
मानाभावादिति वाच्यम् । अणादानस्य दुरदृष्टविशेषजनकत्वे ऽपि परिशो-
धनेन तस्य नाश इति बोधनायापरिशोधनस्य नरकरूपफलोपधानप्रयोजक-
त्वाभिप्रायेण तस्योपपातकमध्ये परिगणनोपपत्तेः । अणमादायापरिशोधकस्य
नरकभागितया अणादानस्यैव दुरदृष्टसाधनतायाः कल्पनीयत्वात् । गृही-
तर्णपरिशोधनापेक्षया लघुत्वात् । अपरिशोधनस्य हेतुत्वे परिशोधनपूर्वकाले
ऽप्यपरिशोधनसत्त्वे दुरदृष्टोत्पत्तेरावश्यकतया परिशोधनस्य तत्राशकताया
आवश्यकतया ऽस्माकं तत्कल्पनाधिक्यविरहात् । परिशोधनोत्तरकालं परिशो-

धनाभावसत्त्वेन तद्वृत्तात्तदुत्तरमदृष्टवारणाय परिशोधनध्वंसस्य प्रतिबन्धक-
तायाः कल्पनीयतया भवन्मते गौरवाच्च । न च परिशोधनानुत्तरमरणमेव पाप-
जनकं वाच्यम् । तथा च नोक्तातिप्रसङ्ग इति वाच्यम् । गृहीतद्रव्यमपरिशोधमर-
णस्थले तद्रव्यपरिशोधनाप्रसिद्ध्या तदनुत्तरत्वादिघटितरूपेण हेतुतायाः कल्प-
यितुमशक्यत्वादित्यलम् । यूपाय दारु इत्यादौ न संप्रदानचतुर्थी, अपि तु
तादर्थ्ये सूत्रान्तरेण । तादर्थ्यं च स एवार्थः प्रयोजनमस्य तत्त्वम् । समभि-
व्याहृतपदार्थं तादर्थ्यविवक्षायां तद्वाचकाच्चतुर्थीति तदर्थः । प्रयोजनत्वं चात्र
न जन्यत्वम् । दुःखादेः पापादिजन्यतया दुःखाय पापमित्याद्यापत्तेः, नापि-
जन्यतयेच्छाविषयत्वम् । स्वर्गादेः पुण्यादिजन्यत्वेनेच्छाविषयत्वात् स्वर्गाय
पुण्यमित्याद्यापत्तेः । तथा सति पक्तुं व्रजतीत्यर्थं पाकाय व्रजतीति निर्वाहाय
तुमर्थेति सूत्रप्रणयनवैयर्थ्यात्, पाकादेर्निस्तव्रजनादर्थतयैव तद्वाचकपदाच्च-
तुर्थ्युपपत्तेः । अपि तु समभिव्याहृतपदार्थनिष्ठव्यापारेच्छानुकूलेच्छाविषयत्वं
तत्प्रयोजनत्वं तत्प्रयोजनत्वरूपतादर्थ्यं च तदिच्छाधीनेच्छाविषयव्यापाराश्र-
यत्वं चतुर्थ्यर्थः । प्रथमेच्छायां यूपदेः प्रकृत्यर्थस्य दारुणो यूपेच्छाधीनेच्छावि-
षयलक्षणादिरूपव्यापारवत्तया यूपार्थत्वमिति तद्विवक्षया यूपपदाच्चतुर्थी ।
इच्छाधीनेच्छाविषयव्यापाराश्रयत्वं चतुर्थ्यर्थः । प्रथमेच्छायां यूपदेः प्रकृत्यर्थस्य
विषयतया ऽन्वयः । एवं रन्धनाय स्थालीत्यादावूह्यम् । तत्र तादृशव्यापार-
स्तण्डुलधारणादिः पुण्यादेः स्वर्गेच्छाधीनेच्छाविषयव्यापारानाश्रयतया न
स्वर्गाय पुण्यमित्यादिप्रयोगो, व्रजनादेः पाकानुकूलव्यापारानाश्रयतया न
पाकाय व्रजतीत्यादावनेन चतुर्थीति तुमर्थोच्चेत्यादिसूत्रम् । तदर्थश्च तुम-
चन्तयद्वातुना यादृशो ऽर्थः प्रत्याप्यते । समभिव्याहृतक्रियाऽन्विततदर्थपरात्-
द्वातुघटितभावश्रद्धदन्ताच्चतुर्थीति । पक्तुं व्रजतीत्यत्र तुमुचन्तेन व्रजने पाकवि-
षयेच्छाधीनेच्छाविषयत्वं बोध्यते । तुमुन्णुलावितिसूत्रेण समभिव्याहृत-
क्रियायां प्रकृतक्रियासमानकर्तृकत्वसहिततदिच्छाधीनेच्छाविषयत्वरूपतदर्थ-
कत्वेन विवक्षितायां तुमुन्णुलोर्विधानात् । एतत्सूत्रस्यापि स्वर्गाय पुण्यमि-
त्यादिर्न विषय इति सो ऽसाधुरेव । एधानाहर्तुं व्रजतीत्यर्थं एधेभ्यो व्रज-
तीत्यत्र एधस्य न व्रजनप्रयोजनत्वं सिद्धत्वात् । व्रजनस्य तदनुकूलव्यापारा-
नाश्रयत्वाच्चेति न तादर्थ्यइति सूत्रस्य प्रवृत्तिर्नापि तुमर्थोदित्यादेरेधपदस्य
क्रियारूपभाववचनत्वाभावादिति तत्र क्रियार्थोपपदस्येति चतुर्थी । तदर्थश्च
क्रियार्थोपपदस्तुमचन्तो यो धातुरप्रयुक्तस्य यत्कर्म तत्प्रयोगं विना तदर्थ-
कर्मतया यद्विवक्षितं तद्वाचकाच्चतुर्थीति । तत्र चाहर्तुमिति तुमचन्तार्थः
समभिव्याहृतक्रियान्वयिस्वार्थकर्मत्वान्वय्याहरणं, तादृशार्थकर्मतया एधस्य

विवक्षितत्वात्तत्र चतुर्थी । चतुर्थ्या एवार्थस्तत्कर्मकाहरणप्रयोजनकत्वम् । पाकाय व्रजतीत्यादौ पाकं कर्तुमित्यर्थविवक्षायां नैव सूत्रेण चतुर्थ्युपपत्ता-
वपि यदा पाककृतीच्छाधीनेच्छाविषयत्वरूपं न व्रजनस्य विवक्षितमपि तु पाके-
च्छाधीनेच्छाविषयत्वरूपं पाकार्थकत्वमेव तत्रापि चतुर्थ्युपपत्तये तुमर्थादिति
सूत्रम् । अश्वाय घास इत्यादावश्वपदस्याश्वभोजनपरतया तादर्थ्यचतुर्थ्येव । आ-
ह्रियते इत्यस्याध्याहारेणाश्वं भोजयितुमाह्रियतइत्यर्थविवक्षया क्रियार्थापपदे-
त्यादिसूत्रेण चतुर्थ्युपपत्त्या अश्वपदस्य मुख्यार्थपरत्वोपपादने ऽपि अश्वघास
इत्यत्राश्वपदस्य तद्भोजनपरतायास्तादर्थ्यचतुर्थ्याश्चावश्यकता । अन्यथा ऽऽह-
तपदसापेक्षतया चतुर्थीसमासानुपपत्तेः । न च तथापि समासानुपपत्तिः, रन्धना-
य स्थालीत्यादौ तद्वारणाय चतुर्थी तदर्थेति सूत्रेण समासे प्रकृतिविकारभावस्य
नियामकत्वानुसरणादिति वाच्यम् । आरामशुद्धाश्वघासादौ चतुर्थीतियोग-
विभागेन शाब्दिकैः समासोपपादनात् । नमः स्वस्त्यादिशब्दयोगे ऽपि तद-
र्थविशेषणवाचकपदान्नमः स्वस्तीत्यनेन चतुर्थ्यनुशिष्यते । नमः शब्दार्थ-
स्यागो नमस्कारश्च एषो ऽर्घ्यः शिवाय नम इत्यादौ त्यागार्थकः । चतुर्थ्या
च तत्र प्रकृत्यर्थस्य शिवादेरुद्देश्यत्वं प्रत्याप्यते । त्यागश्च यदि शिवस्यायं
भवत्स्वित्यादिफलेच्छाधीनस्वस्वत्वाभावेच्छारूपस्तदा त्यागोद्देश्यत्वं त्यागज-
नकेच्छायाः स्वत्वभागितया विषयत्वम् । यदि च त्यागरूपेच्छैव स्वस्व-
त्वाभावमिवान्यदीयत्वेन त्यज्यमानगतं स्वत्वमपि तत्र विषयी करोति,
न तु तज्जनकेच्छां तदा स्वभागितया त्यागविषयत्वमेव तदुद्देश्यत्वम् ।
शिवादेर्विषयवतो स्वीकाराभावात् तदाकारतया ध्यातमन्त्रस्य त्यागोद्देश्य-
तामते तदभावाच्च । त्यज्यमानोपचारादौ स्वत्वाभावे ऽपि तदीयत्वेन
द्रव्ये स्वत्वावगाहिनीच्छा विसंवादरूपैव । द्रव्यनिष्ठे ऽन्यदीयस्वत्वे बाधितं
शिवादिनिरूपितत्वं शिवादिनिरूपितप्रसिद्धस्वत्वान्तरे वा बाधितं तत्तद्-
व्यसंबन्धमवगाहते । न च स्वत्वान्तररूपफलेच्छां विना स्वस्वत्वाभावगो-
चरेच्छैव न संभवतीति शिवादिस्वत्वं त्यागस्यैवविषय इति पक्षो ऽसंभवदु-
क्तिक इति वाच्यम् । स्वस्वत्वाभावविषयकेच्छायाः पुण्यादिरूपफलजनक-
त्वात्तद्विषयस्य पुण्यादिजनकतावच्छेदकस्यापि पुण्यादिफलकत्वात् । अन्यथा
तत्स्वत्वस्यापीष्टाजनकतया स्वतो ऽपुरुषार्थतया च प्रथममपि तदिच्छाया
असंभवेन प्रथमकल्पस्यापि हेयत्वापातात् । तत्र च प्रथमकल्पे स्वस्वत्वप्रका-
रकेच्छाजन्यत्वं, जन्यता संबन्धेन तादृशेच्छावत्त्वं वा चतुर्थ्यर्थः । तत्र प्रकृत्य-
र्थस्य शिवादेर्विषयताविशेषसंबन्धेनान्वयः । द्वितीयकल्पे च विषयितावि-
शेष एव चतुर्थ्यर्थः । तत्र च निरूपितत्वसंबन्धेन शिवादेरन्वयः, नमः

पदार्थत्यागस्य च विषयिताविशेषसम्बन्धेन द्रव्ये ऽन्वयः । द्रव्यस्यैव वा विशेष्यतया भासमानत्यागे विषयिताविशेषसम्बन्धेनान्वयः । न च प्रथमान्तपदार्थस्य मुख्यविशेष्यतानियमः । भूतले न घट इत्यादौ निपातार्थस्यापि मुख्यविशेष्यतया भावात् । शिवायोत्सृजतीत्यादाविव नात्रानिराकर्तृसंप्रदानतानियमः, पदार्थस्यक्रियात्वाभावात् । नमःपदेन च स्वप्रयोक्तृपुरुषकर्तृकत्वापरागेणैव त्यागो ऽभिधीयते । अन्योच्चरितनमःपदेनान्यदीयत्यागबोधनात् । तत्पुरुषोच्चरितनमःपदात् त्यागबोधे सति त्यागे त्यज्यमाने द्रव्ये चान्यदीयत्वसंशयानुदयात् । अत एव त्यागे तदीयत्वबोधनायाहं दददत्यादिवदहचम इति न प्रयुज्यते । न वा परकीयत्वबोधनाय चैत्रो नम इत्यादि । अत्विजा च यजमानरूपपुरुषान्तरीयतत्तद्रव्यत्यागे स्वीयत्वमारोप्यैव पूजायां नमः पदं प्रयुज्यते । स चारोपस्तस्य विशेषदर्शनदशायामप्याहार्यतयोपपद्यते, इति प्रतिनिधिप्रयुक्तस्य दानवाक्यस्यैव पूजायां तादृशनमःपदघटितवाक्यस्य बाधितार्थत्वे ऽप्यदृष्टजनकत्वं न विरुद्धम् । अस्मच्छब्दादिवत् स्वीच्चारणकर्तृत्वोपलक्षितपुरुषविशेषवाचकाच्चमःपदाद्विशेषरूपेण पुरुषभानम् । अशक्यस्य चैत्रत्वादेर्भानासंभवे तस्यापि वाच्ये ऽन्तर्भावः स्वीकरणीयः । तदनुगमकं चोपलक्षणीभूतमेककालीनोभयावृत्तिशरीरजातित्वम् । स्वत्वाननुगमे ऽपि शक्त्यैक्यं कथं चिदुपपादनीयं, सर्वनामशक्त्यैक्यवत् । उपलक्षणरूपप्रविष्टमुच्चारणं वेदीयत्वेन विशेषणम् । अतः पूजाभिचयादृच्छिकाच्चत्यागबोधनायाचं नम इति प्रयोगः । योग्यतासत्त्वे ऽपि तत्र नमःपदप्रयोगस्य वेदाबोधितत्वेन तद्वटितत्तत्पदशक्यपुरुषोपलक्षणरूपाप्रसिद्धा ऽवाचकत्वात् । अत एव यथा नीचप्रीतिहेतुक्रियास्थले पूजयतीत्यादिवारणाय पूजयत्यादिवाच्यप्रीतौ गौरवितवृत्तित्वं, स्वसमभिव्याहृतपदार्थकर्तृपुरुषावधिकोत्कर्षवद्वृत्तित्वरूपमुपलक्षणमुपेयते । उक्तस्थले च योग्यतासत्त्वे ऽपि नीचवृत्तिप्रीतिस्तत्त्वाभावेन तत्तात्पर्येण पूजयत्यादेर्न प्रयोगः । तथा च नीचोद्देश्यकत्यागतात्पर्येण नमःपदाप्रयोगात्तदतिप्रसङ्गवारणाय गौरवितोद्देश्यकत्यागएव नमःपदशक्तिरित्यनादेयम् । गौरवितोद्देश्यकत्वस्य नमःपदार्थशरीरे निवेशे ऽपि गौरवितोद्देश्यकपूजातिरिक्तद्रव्यत्यागबोधनाय नमःपदप्रयोगवारणायोक्तविशेषणस्योच्चारणे ऽप्यवश्यं निवेशनीयतया तत एव तदतिप्रसङ्गवारणात् । इन्द्राय स्वाहा तुभ्यं स्वधेत्यादौ अग्निप्रक्षेपोपहितदेवोद्देश्यकत्यागबोधकस्वाहापदपित्रुद्देश्यकत्यागबोधकस्वधापदयोरपि नमःपदवद्देशनादेशितोच्चारणकर्तृत्वोपलक्षितपुरुषीयत्यागवाचकता । अन्यथा पूर्ववद्देवातिप्रसङ्गः । एवं च देवोद्देश्यकत्वादेरपि न वाच्यान्तर्भावः । अतादृश-

त्यागतात्पर्येण स्वाहादिप्रयोगस्य देशनादेशितत्वविरहेणैवानतिप्रसङ्गात् ।
 अत एव तान्त्रिकपूजायामर्घ्याचमनीयादिदाने ऽग्निप्रक्षेपोपहितपित्रुद्देश्य-
 कत्वविरहे ऽपि स्वाहास्वधाप्रयोगस्य नासमवेतार्थता । एवं च सति नमः-
 स्वाहास्वधाशब्दानामेकस्थले ऽन्यप्रयोगस्य वेदबोधितत्वाभावेनैव नातिप्र-
 सङ्गः । नतिरूपो नमःपदार्थश्च स्वापकर्षबोधनानुकूलः स्वीयव्यापारः ।
 चतुर्थ्या चापकर्षान्वय्यवधित्वमवधिमत्त्वं वा प्रत्याय्यते । स्वमुच्चारयिता ।
 तथा च चैत्राद्युच्चारिताचमो हरयदन्यादिशब्दादुर्यवधिकचैत्रापकर्षबोधानुकू-
 लश्चैत्रीयव्यापार इत्याकारको बोधः । नारायणं नमस्कृत्येत्यादौ नमःशब्द-
 योगे ऽपि न चतुर्थी । द्वितीयया कारकविभक्तित्वेन बलीयस्या बाधात् ।
 अथात्र नारायणादिर्नमस्कारघटकापकर्षावधित्वमेव तच्च न कर्मत्वम् ।
 कर्मत्वं च क्रियाजन्यफलशालित्वादिरूपमेव तच्च न तस्येति द्वितीयाया
 नायं विषयः । न चापकर्षबोधरूपफलाश्रयत्वरूपकर्मत्वं तत्राबाधितमेवेति
 वाच्यम् । एवं सति नारायणावधिकापकर्षबोधकदण्डवत्प्रणिपातादिजन्यता-
 दृशपकर्षबोधाश्रयतायाः पुरुषान्तरसाधारणतया नारायणप्रणामदशायां म-
 नुष्यं नमस्करोतीत्यादिप्रयोगापत्तिः । यदि चापकर्षावधित्वप्रकारकबोधानु-
 कूलव्यापारो नमस्कारस्तद्वृत्तबोधविशेष्यतया नारायणादेः कर्मत्वम् । क्रिया-
 जन्यफलशालित्वरूपे कर्मत्वे च व्यापारांशे ऽनुकूलतासंबन्धेन विशेषणीभूतं
 फलमेव विवक्षणीयम् । अत्र चानुकूलमेव व्यापारांशे विशेषणमित्यपकर्षाव-
 धित्वबोधः पुरुषान्तरस्य न कर्मतेत्युच्यते, तदापि नारायणं प्रणम्येत्यादावेव
 कर्मत्वमुपपद्यते न तु नारायणं नमस्कृत्येत्यादौ नमःपदार्थघटकज्ञानस्य
 धात्वर्थताविरहेण तद्विषयतायाः कर्मतानात्मकत्वात् । कृतिविषयतायाश्च
 नमःपदार्थव्यापारएव सत्त्वात् । मैवम् । नमस्करोतीत्यादौ कृधातुनैव व्या-
 पारबोधात् । अत्र च स्वापकर्षावधित्वप्रकारकबोधाविषयतामात्रं निपातार्थः ।
 अत्र स्वं समभिव्याहृतः कर्ता, तथा च तादृशबोधविषयताप्रयोजकव्यापारा-
 नुकूलकृतिमानिति समुदायाधीनो बोधः । तादृशविषयताश्रयतया नाराय-
 णादेः कर्मत्वम् । यतो धात्वर्थतावच्छेदकफलशालित्वं कर्मत्वमित्यत्र धात्व-
 र्थतावच्छेदकत्वं न धातुशक्यतावच्छेदकत्वमपि तु व्यापाररूपार्थे ऽनुकूल-
 तासंबन्धेन विशेषणतया धातुप्रतिपाद्यत्वम् । प्रकृते निपातार्थे धात्वर्थस्य
 साक्षादन्वये तादृशबोधविषयत्वरूपस्य तदवच्छेदकत्वमस्तमेव । न चैवं
 पूर्वदेशादिर्गम्यादिकर्मत्वं दुर्वारं विभागादौ क्रियाजन्यत्वसत्त्वे ऽपि निरुक्तधा-
 त्वर्थतावच्छेदकत्वाभावात् । न हि विभागादिर्गम्यादर्थे कथमपि विशेषणतया
 भासते । एवं च नारायणादेः करोतिकर्मत्वे ऽपि नमःपदादिकं विना न तद्व्योगे

नारायणादिपदोत्तरं द्वितीया । तदर्थान्वयिफलोपस्थापकाभावेन तदर्थानन्व-
यात् । नापि नारायणं फलं करोतीति प्रयोगापत्तिः । फलस्यात्र धात्वर्थव्या-
पारे साक्षाद्विशेषणत्वात् । निपातातिरिक्तनामार्थस्य धात्वर्थे भेदेनान्वय-
स्याव्युत्पन्नत्वात् । धात्वर्थे साक्षाद्विशेषणीभवत्येव फले द्वितीयार्थाधेय-
यत्वान्वयात् । अत एव पुरस्कृत्य शिखण्डिनमित्यादावपि शिखण्ड्यादेः
कृतिकर्मता । धात्वर्थव्यापारविशेषणपुरःपदरूपनिपातार्थायदेशवस्थानरूपफ-
लाश्रयत्वात् । नारायणो नमस्क्रियते, ज्यायान् पुरस्क्रियत, इत्यादौ निपा-
तार्थफलं धात्वर्थव्यापारे विशेष्यतयैव भासते । तदन्वितमाश्रयत्वं कर्माख्या-
तादिना प्रत्याप्यते । अथैवमपि कारकविभक्तेः साक्षाद्वात्त्वर्थान्वयित्वनिय-
मभङ्ग इति चेत् । तादृशनियमे निपातातिरिक्तार्थमन्तरा कृत्वेत्यस्यैव साक्षा-
दर्थत्वात् । अन्यथा घटो दण्डाज्जायते न पारिमाण्डल्यादित्यादौ कारक-
पञ्चम्या जन्याद्वान्वयिनि नजर्याभावे प्रतियोगितया स्वार्थप्रयोज्यत्वादि-
बोधनासंभवात् । पारिमाण्डल्यादिनिरूपितमपि प्रयोज्यत्वं विषयितया
तदवच्छिन्नजनकताकज्ञानादौ प्रसिद्धम् । प्रयोज्यत्वविशिष्टोत्पत्तिरेव वा तत्र
धात्वर्थः । तत्र पञ्चम्यन्तार्थपारिमाण्डल्यनिरूपितत्वस्याभावो नञा बोध्यते ।
उक्तरीत्या क्रियायोगे नमस्कार्यस्य कर्मत्वे ऽपि स्वयंभुवे नमस्कृत्येत्यादौ
चतुर्थी अपकर्षाविधित्वमात्रविवक्षया । के चित्तु नारायणं नमस्कृत्येत्यादौ
नमःपदं नतिकर्मपरम् । तथा च नारायणं नतिकर्माकृत्येत्यर्थविवक्षया घटं
शुक्लं करोति शुक्लीकरोतीत्यादौ घटादेरिव नारायणादेः कृतिकर्मता । शिख-
ण्डिनं पुरस्कृत्येत्यादौ पुरःपदमयस्थितपरम् । एवं घटं साक्षात्करोतीत्यादौ
साक्षात्पदं प्रत्यक्षविषयपरम् । एवं दुःखमाविष्करोतीत्यादावप्याविःपदं
ज्ञानगोचरार्थकमिति सर्वत्र पूर्ववद्वितीयानिर्वाह इत्याहुः । नमःपदस्य धर्मि-
बोधकत्वे हरिराविर्भवतीत्यादिवचनो भवतीति प्रयोगप्रसङ्गात् । तस्माच्च-
मस्करोतीत्याविष्करोति पुरस्करोति अलं करोतीत्यादौ नमःप्रभृतयो निपाता
धर्मवाचका एव, लाघवात् । तत्तद्वर्माश्रयस्य दर्शितरीत्यैव कर्मतोपपत्तेः ।
आविर्भवतीत्यादिप्रयोगानुरोधेन चाविरादिशब्दानां प्रकटताश्रये धर्मिणि लया-
णोपेयते । शुक्लः पट इत्यादौ शुक्लादिशब्दानामिव । अस्तु वा तत्रापि
प्रकटतादिरूपो धर्म एव तदर्थस्तस्यैव धात्वर्थभावे धर्मरूपे ऽभेदान्वयः ।
क्रियायां स्वार्थाभेदान्वये, आविरादेरेवाकाङ्क्षा स्वीक्रियते, न तु नमःपदादेरिति
न नारायणो नमो भवतीत्यादेः प्रसङ्गः । शुक्ली करोतीत्यादौ च्विप्रत्यया-
न्तस्यापि शौक्यादिधर्म एवार्थः । अभूततद्वावे तदनुशासनात् । अभूतस्य
पूर्वकालावच्छेदेन शुक्लादिभावरहितस्य तद्वावः शौक्यादि । अथ वा अभूतः

पूर्वकालावच्छेदेन धर्मिण्यविद्यमानस्तद्भावः शैक्ष्यादि शुक्ली भवतीत्यादौ तु दर्शिता गतिः । न चाभूततद्भावपर्यन्तस्य च्विप्रत्ययवाच्यत्वे गौरवाच्छुक्लादिपदोपस्थाप्यपदार्थतावच्छेदकशैक्ष्याद्यन्वयि अभूतत्वं च्विप्रत्ययार्थो ऽस्तु । शुक्लतर इत्यादौ तरबाद्यर्थोत्कर्षस्येव च्यर्थस्यापि व्युत्पत्तिवैचित्र्येण पदार्थतावच्छेदके ऽन्वयसंभवादिति वाच्यम् । मन्मते ऽपि शैक्ष्यादिभावस्यैव च्विप्रत्ययार्थतोपगमेन गौरवानवकाशात् । पूर्वकालावच्छिन्नस्वनिष्ठाभावप्रतियोगित्वसहितस्याधेयत्वस्य प्रत्ययार्थे प्रकृत्यर्थस्य संबन्धतया भानोपगमात् । शैक्ष्यादावभूतत्वलाभेनैव जलपरमाणुः शुक्ली भवतीति प्रयोगाप्रसङ्गात् । शैक्ष्यादेर्धर्मत्वेनैव वाच्यता न तु तादृष्येणेति न शक्त्यानन्त्यम् । प्रकृत्यर्थतावच्छेदकतत्तदुर्मनिष्ठाधेयताविशेषणामेव संबन्धतया भानोपगमादुर्मोन्तरस्याभूतत्वमादाय न जलपरमाणुः शुक्ली भवतीत्यादिप्रसङ्गः । प्रकृत्यर्थतावच्छेदकगतप्रागविद्यमानत्वस्य च्विप्रत्ययार्थत्वमते तु शुक्ली भवतीत्यादौ प्रकृत्यर्थतावच्छेदकशैक्ष्याद्यभावस्य प्रागपि क्व चिद्विद्यमानतया तदभावान्वये योग्यतानुपपत्तिः । तत्तदुर्मिण्यविद्यमानत्वस्य च्यर्थत्वे शक्त्यानन्त्यमिति पूर्वकालावच्छिन्नो ऽभाव एवाविद्यमानत्वम् । तस्य च प्रकृत्यर्थतावच्छेदके सामानाधिकरण्यसहितप्रतियोगित्वसंबन्धेनान्वयो वाच्यः । प्रकृत्यर्थे च तादृशसंबन्धेनाभावविशिष्टस्य वैशिष्ट्यभानमुपेयम् । अन्यथा ऽन्यत्र स्वाभावसमानाधिकरणस्याशैक्ष्यादेः सर्वदा ऽशुक्लकाकादावपि सत्त्वेन काको ऽशुक्ली भवतीति प्रयोगः स्यात् । अत्राभावरूपपदार्थान्तरविशिष्टप्रकृत्यर्थतावच्छेदकवैशिष्ट्यभानं च प्रकृत्यर्थे न संभवति । प्रकृत्या स्ववृत्तिसहकारेण स्वार्थे यादृशविशेषणावच्छिन्नप्रकृत्यर्थतावच्छेदकीयसंबन्धो न प्रत्याप्यते । पदान्तरसमभिध्याहाररूपाकाङ्क्षयापि प्रकृत्यर्थतावच्छेदकीयतादृशविशेषणसंबन्धावच्छिन्नसंबन्धाप्रत्यायनेन प्रकृत्यर्थतावच्छेदकीयसंबन्धे च्विप्रत्ययार्थाभावविशिष्टप्रतियोगित्वरूपविशेषणस्य प्रकृतिवृत्त्या ऽभासमानस्य भानासंभवादित्यनुपपत्तिः । अस्मन्मते तु भवत्यर्थे भावे च्विप्रत्ययान्तार्थस्याधेयतासंबन्धेन पूर्वकालावच्छिन्नस्वाभावाधिकरणविशिष्टस्य शैक्ष्यादेः सामानाधिकरण्यसंबन्धेनैवान्वयस्योपगन्तव्यतया तेन संबन्धेन चाधिकरणविशिष्टाशैक्ष्यादिना विशिष्टस्य भवत्यर्थस्यैवाख्यातादर्थे आश्रयत्वे निरूपितत्वसंबन्धभानात् । तादृशविशिष्टनिरूपिताश्रयत्वस्य च पूर्वकालावच्छेदेनाशैक्ष्याद्यभावाधिकरणएव सत्त्वेन नोक्तातिप्रसङ्गः । अन्यत्स्वयमूह्यम् । स्वस्ति भवतइत्यादावाशीः स्वस्त्यर्थः सा च परहितविषयकस्वेच्छा, स्वमुच्चारयिता, हितान्वयी संबन्धश्चतुर्थ्यर्थः । एवं च भवदीयहितविषयिणी मदीयेच्छेति बोधः । कल्याणादर्थको ऽपि

स्वस्तिशब्दः, “स्वस्त्यस्तुमह्य”मित्यादौ, तत्रापि चतुर्थर्थः संबन्धः स्वस्त्यर्थान्वयी इत्यलम् ॥ इति चतुर्थर्थनिरूपणम् ॥

श्रीगणेशायनमः ॥ वृत्तात्यर्थं पततीत्यादौ पञ्चम्या प्रकृत्यर्थस्य वृत्तादेः पत्तनादिक्रियापादानत्वं प्रत्याप्यते ॥ अपादानत्वं च स्वनिष्ठभेदप्रतियोगितावच्छेदकीभूतक्रियाजन्यविभागाश्रयत्वम् । पर्णादेः स्वनिष्ठवृत्तादिविभागजनकस्वपतनाद्यपादानत्ववारणाय भूतान्नं क्रियाविशेषणम् । भेदप्रतियोगितावच्छेदकत्वे विभागे पञ्चम्याः शक्तिद्वयम् । भेदे विभागे च वृत्तादेः प्रकृत्यर्थस्याधेयतासंबन्धेनान्वयः । प्रतियोगितावच्छेदकत्वमाश्रयत्वसंबन्धेन । विभागश्च जनकतासंबन्धेन क्रियायामन्वेति । जनकतासंबन्धस्य प्रतियोगितानवच्छेदकतया नञा तत्संबन्धावच्छिन्नविभागाभावः क्रियायां बोधयितुं न शक्य इति चेत्तर्हि विभागजनकत्वमेव पञ्चम्यर्थो ऽस्तु । प्रतियोगितावच्छेदकत्वस्येव तस्याप्याश्रयतासंबन्धेन क्रियायामन्वयः । एवं च वृत्तनिष्ठभेदप्रतियोगितावच्छेदकतविष्टविभागजनकपतनाश्रयः पर्णमित्याद्याकारक उक्तस्थले बोधः । अथ पञ्चमीसमभिव्याहृतनञोक्तयोः पञ्चम्यर्थयोर्द्वयोरेवाभावरूपं बोध्यते, यथायोगमेकतरस्य वा । नाघः पत्तः । पर्णं वृत्तात्यतति न स्वस्मादित्यत्र स्वनिष्ठयतने स्वनिष्ठभेदप्रतियोगितावच्छेदकत्वाभावासत्त्वं ऽपि स्वनिष्ठविभागजनकत्वाभावसात्त्वेन वृत्तात्यतति, न भूतलादित्यत्र पतने भूतलादिनिष्ठविभागादिजनकत्वाभावसात्त्वे ऽपि तविष्टभेदप्रतियोगितावच्छेदकत्वाभावासत्त्वेनायोग्यातापत्तेः । नापि द्वितीयः । वृत्तात्यर्थं पतति न पर्णादित्यत्र पत्रनिष्ठपतने पत्रनिष्ठविभागजनकत्वस्येव पत्रान्तरनिष्ठभेदप्रतियोगितावच्छेदकतया पत्रनिष्ठभेदप्रतियोगितानवच्छेदकत्वस्यापि बाधा द्योग्यताया निर्वहयितुमशक्यत्वादिति । अत्राहुः । विभागो जनकत्वं च पञ्चम्यर्थः । विभागे प्रकृत्यर्थस्यावधिकत्वं संबन्धस्तेन संबन्धेन प्रकृत्यर्थविशिष्टस्य विभागस्य निरूपितत्वविशेषसंबन्धेन जनकत्वे ऽन्वयः । जनकत्वं च फलोपधानरूपं विशिष्टनिरूपिततादृशजनकत्वस्य क्रियायां नञ्समभिव्याहारस्थले च क्रियान्वयिन्यभावे प्रतियोगित्वेनान्वयः । वृत्तपत्रादिविभागजनकपत्रादिकर्म च न पत्राद्यवधिकत्वविशिष्टविभागोपधायकम् । पत्रादेः स्वावधिकत्वविशिष्टविभागानधिकरणत्वेन तत्कर्मणि विशिष्टविभागसामानाधिकरण्याभावात् । फलोपधायकत्वस्य सामानाधिकरण्यगर्भत्वाच्चाक्तानुपपत्तिः । वृत्ताद्विभजते इत्यादावपि वृत्तावधिकत्वं विभागे प्रतीयते । तत्रापादानतायाः अवधितारूपत्वाद् वृत्ताद्यवधिकत्वविशिष्टविभागनिरूपितमेवाश्रयत्वमाख्यातेन बोध्यते ऽतो वृत्तः स्वस्माद्विभजते इति न प्रयोगः । यथा हि ।

स्वप्रतियोगिकत्वविशिष्टसंयोगः स्वस्मिन् वर्तते तथा स्वावधिकविभागस्य वृत्तित्वे ऽपि स्वस्य न विशिष्टविभागाधिकरणत्वमित्यविवादमेव । अवधित्वादिकं च स्वरूपसंबन्धविशेषः । यद्वा, विभागो ऽवधिकरणता । प्रयोजकत्वं च वृत्तात्पततीत्यादौ पञ्चम्यर्थः । विभागे ऽवधित्वसंबन्धेन प्रकृत्यर्थान्वयः । तद्विशिष्टविभागस्य निरूपितत्वविशेषसंबन्धेनाधिकरणतायामन्वयः । पत्रादिकर्मणि च न तदवधिकत्वविशिष्टविभागनिरूपितान्यमात्रनिष्ठाधिकरणताप्रयोजकत्वम् । कारणस्यापि स्वाश्रयनिष्ठकार्याधिकरणतामात्रप्रयोजकत्वादिति सामञ्जस्यात् । अथ वृत्तात्पतति, वृत्ताद्विभजत, इतिवत् वृत्तात्पततीत्यादिर्न कथं प्रयोगः । पञ्चम्यर्थस्य विभागजनकत्वस्य विभागावच्छिन्नक्रियारूपत्यागे ऽवधिमत्त्वरूपपञ्चम्यर्थस्य च विभागरूपधात्वर्थतावच्छेदकफले ऽन्वये बाधकाभावात् । न च विभागावच्छिन्नक्रियायां विभागान्वयो ऽव्युत्पन्नः । उद्देश्यतावच्छेदकविधेययोरैक्यादिति वाच्यम् । जनकतासंबन्धेन विभागावच्छिन्ने प्रकृत्यर्थविशेषितविभागजनकत्वान्वये व्युत्पत्तिविरोधविरहात् । न च पञ्चम्यर्थविभागजनकत्वावधिमत्त्वयोरन्वयबोधे धातुविशेषाधीनव्यापारविभागोपस्थितेहेतुत्वापगमात्तदभावेन त्यजधातूपस्थिततत्तदर्थं न पञ्चम्यर्थान्वय इति वाच्यम् । त्यजिपत्योस्त्यजिविभज्योश्च पर्यायताभ्रमदशायां त्यजत्यर्थव्यापारविभागयोः पञ्चम्यर्थान्वयात् त्यजधातुजन्यतत्तदर्थोपस्थितेरपि पञ्चम्यर्थान्वयहेतुताया अवश्यं वाच्यत्वात् । न च पञ्चम्यर्थविभागजनकत्वान्वयबोधे धातुजन्यविभागरूपफलानवच्छिन्नव्यापारोपस्थितिस्तादृशावधिमत्त्वान्वये च धातुजन्यविभागमुख्यविशेष्यकोपस्थितिहेतुरिति त्यजधातुजन्यविभागावच्छिन्नव्यापारोपस्थितिर्विषयव्यापारविभागयोः पञ्चम्यर्थविभागजनकत्वावधिमत्त्वान्वयासंभवः^(१) इति वाच्यम् । फलव्यापारयोः पृथग् धात्वर्थतामते त्यजधातेरपि प्राधान्येन विभागस्य तदनवच्छिन्नस्य चोपस्थित्या तदुपस्थितिर्विषयतादृशार्थयोरपि तत्तत्पञ्चम्यर्थान्वयसंभवादिति चेत् । फलावच्छिन्नव्यापारस्य धात्वर्थतामते उक्तीत्यैव सामञ्जस्यात् । तयोः पृथग् धात्वर्थतामते च तयोः फलविषयकव्यापारविषयकबोधं जनयतु धातुपदमित्येतादृशेच्छारूपा, फलव्यापारयोरैकैव शक्तिः, पुष्पवन्तादिपदवत् । न तु फलविषयकं व्यापारविषयकं बोधं जनयत्विति समूहात्मनात्मकबोधनिष्ठा तत्तद्विषयकत्वावच्छिन्नविभिन्नविषयताशालिसंकेतरूपा । तथा सति नानार्थत्वाविशेषेण कदा चित्फलव्यापारयोरैकपरित्यागेनाप्ये-

(१) व्यापारोपस्थितिर्विषयेत्यादिग्रन्थस्य स्थाने "व्यापारोपस्थितितस्तादृशावधिमत्त्वान्वयासंभव इति पाठान्तरम् ॥

कैकस्य बोधप्रसङ्गात् । तथा च विभागे पञ्चम्यर्थविभागजनकत्वान्वयबोधे सङ्केती-
यबोधनिष्ठविषयत्वांशे विभागेतरविषयकत्वानवच्छिन्नत्वावगाहिधातुशक्ति-
ज्ञानं क्रियांशे विभागजनकत्वरूपपञ्चम्यर्थान्वयबोधे च तादृशबोधनिष्ठविषय-
तांशे विभागविषयकत्वानवच्छिन्नत्वावगाहिधातुशक्तिज्ञानं हेतुरूपेयते, इतित्य-
जधातोस्तादृशज्ञानमभान्तस्यासंभवीत्यतिप्रसङ्गानवकाशात् । शक्तिद्वयादिवद्वृ-
त्तिरैकशक्तेरपि कर्मस्यले फलव्यापारयोर्विशेषणविशेष्यभाववैपरीत्येन शाब्दबो-
धसंभवात् । विशिष्टशक्तावेव विशेषणविशेष्यभावविपर्ययासानिर्वाहात् । यदि च
फलव्यापारयोः शक्तिभेदे एकार्थपरित्यागेनापारार्थबोधप्रसङ्गवदुक्तत्वरूपसङ्केतोप-
गमे ऽपि पुष्पवन्तपदशक्त्यविशेषेण तत इव सकर्मकधातुतो ऽपि विशेषण-
विशेष्यभावानापन्नस्यैवान्वयबोधः स्यात् तु तदापचार्यद्वयविषयक इत्युच्येत,
तदा संकेतस्य बोधांशे विशेषणतया भासमानयोः फलव्यापारविषयकत्वयो-
रवच्छेद्यावच्छेदकभावावगाहित्वमपि स्वीकरणीयम् । विशेषणविशेष्यभावेन
भासमानयोरेव फलव्यापारयोर्विषयताद्वयमवच्छेद्यावच्छेदकभावापन्नमिति
तथैव तयोर्भानम् । पुष्पवन्तपदसंकेते च चन्द्रसूर्यविषयतयोरवच्छेद्यावच्छेदक-
भावो न भासते । अतस्तयोर्विशुद्धलमेव भानमिति न काप्यनुपपत्तिः । यदि
च वृत्तात्स्यन्दतइत्यादिर्न प्रयोगस्तदा सकर्मकधातोः फलविशिष्टव्यापारवा-
चकतामते पञ्चम्यर्थविभागजनकत्वबोधे विभागानवच्छिन्नफलवच्छिन्नव्या-
पारविषयकधातुशक्तिज्ञानजन्योपस्थितिः फलव्यापारयोर्विशिष्टानुपरक्तयोर्धा-
त्वर्थतामते च संकेतीयबोधनिष्ठविषयतांशे विभागविषयकत्वानवच्छिन्नत्व-
फलान्तरविषयकत्वावच्छिन्नत्वोभयावगाहिज्ञानजन्योपस्थितिः कारणमभ्युपग-
न्तव्येत्यलमधिकेन । व्याघ्राद्विभेति, दस्युभ्यो रक्षती, त्यादौ भीत्रार्थानामित्य-
नेनापादानत्वम् । भयं च परतो ऽनिष्टसंभावना । त्राणं चानिष्टनिवृत्त्यनुकूलो
व्यापारः । तदर्थकधातुयोगे तादृशानिष्टजनकमपादानसंज्ञमिति सूत्रार्थः ।
एवं च पञ्चम्यर्थस्तत्र प्रयोज्यत्वम् । तच्च निरुक्तधात्वर्थघटकानिष्टेऽन्वेति ।
अथ यस्य व्याघ्राधीनं भयमप्रसिद्धमथ च व्याघ्रहेतुकत्वेन मरणादिकं संभा-
वयति तत्पुरुषपरो व्याघ्रादयं बिभेतीति कथं प्रयोगः प्रमाणम् । अनिष्टे
व्याघ्राधीनत्वस्य बाधादिति चेत् । भयार्थकधातुयोगे प्रयोज्यताप्रकारकत्वं
पञ्चम्यर्थः । तच्चानिष्टसंभावनायामन्वेति, प्रकृते च व्याघ्राधीनत्वस्य तत्पु-
रुषीयानिष्टे बाधे ऽपि अनिष्टसंभावनायां तत्प्रकारकत्वमबाधितमेवेति
नानुपपत्तिः । एवं च शत्रुभ्रमेण मित्रादपि बिभेतीत्यादिवाक्यस्यापि प्रामा-
ण्यनिर्वाहः । एवं च भयार्थकधातुयोगे भयहेतुत्वेन संभावितमपादानमि-
त्येकः सूत्रार्थः । अनिष्टविरहानुकूलव्यापाररूपत्राणार्थकधातुयोगे तदनिष्ट-

प्रयोजकं तदित्यपरः । अग्निष्टं दुःखमेव सर्वत्रानुगतम् । यज्जन्यं दुःखं कस्यापि न प्रसिद्धानि तादृशस्याप्यहिकण्टकादेरपादानत्वं कथमिति चेत्तर्हि । यन्निष्ठस्वदुःखोपधायकव्यापारविरहानुकूलव्यापारस्तदपादानकं स्वकर्मकं रक्षणमिति वक्तव्यम् । घटाद्यचेतनकर्मकरक्षणं विनाशोपधायकव्यापारविरहानुकूलव्यापारस्तदपादानकं स्वकर्मकं रक्षणमिति वक्तव्यम् । घटाद्यचेतनकर्मकरक्षणं विनाशोपधायकव्यापारविरहगर्भं निर्वाच्यम् । यवेभ्यो गां वारयति, कूपादन्धं वारयतीत्यादौ वारणार्थानामित्यनेनापादानत्वम् । वारणं क्रियाप्रतिषेधस्तदर्थकधातुयोगे ईप्सितस्तत्तत्क्रियाजन्यफलभागितया तत्तत्क्रियाकर्तुरभिप्रेतो ऽपादानमिति सूत्रार्थः । क्रिया च भक्षणगमनादिरूपा । तात्पर्यवशात् क्वचित्कस्याश्चित्प्रतिषेधो वारयित्यादिना बोध्यते । प्रतिषेधः कर्तृत्वाभावानुकूलव्यापारः । कर्तृत्वाभावरूपधात्वर्थतावच्छेदकफलशालितया गवान्धादेः कर्मता । यवादिपदोत्तरपञ्चम्या यवादिगतत्वेनेच्छाविषयफलकत्वं भक्षणादौ प्रत्याप्यते । इच्छा च भक्षणादिक्रियाकर्तृनिष्ठा तदर्थं ऽन्तर्भावनीया । एवं चोक्तस्यले यवकूपादिनिष्ठत्वेन गवान्धादीच्छाविषयो यो गलाधःसंयोगोत्तरदेशसंयोगादिर्गवादिनिष्ठतत्तत्फलकव्यापारावशेषकर्तृत्वाभावानुकूलव्यापारानुकूलकृतिमानित्याकारको बोधः । अन्धादेर्यदपि कूपगमनत्वादिना नेच्छा तथाप्यभिमुखोपगमनत्वादिना कूपगमनादेरिच्छा वर्ततएवेति । वस्तुगत्या यः कूपादिदेशस्तद्वत्तत्वेन क्रियाजन्यसंयोगस्य तद्विच्छाविषयत्वमन्तर्भवमेव । न च प्रकृतयवकूपादिनिष्ठफलविशेषजनकत्वमेव पञ्चम्यर्थो ऽस्तु, किमिच्छान्तर्भावेणेति वाच्यम् । यत्र चैत्रादेर्नान्तरीयकतया विषभोजनादिकं न तु स्वेच्छातस्तत्र तद्वोजनविरोधिव्यापारकर्तरि चैत्रं विषाद्वारयतीति न प्रयोगो ऽपि तु सविषाद्वारयतीत्यादिरेव । तत्र पूर्वप्रयोगवारणाय सूत्रकृता ईप्सित इत्यनेन सन्प्रत्ययेनेच्छोपादानात् । अत एव यद्ववादिकं केनापि न भुक्तं तत्कर्मकभोजनाप्रसिद्धावपि भोजनफले संयोगविशेषे तद्ववादिगतत्वेनेच्छाविषयत्वप्रसिद्धा तद्ववाद्गां वारयतीत्यादिप्रयोगोपपत्तिः । एवं च तत्र भक्षणादौ तद्ववादिकर्मकत्वगवादिकर्तृकत्वाभयाभावबोधापि केषां चित्प्रायशो ऽनादेय एवेति । पण्डितात्पराणं शृणोति, उपाध्यायादधीते, रामादधीतसंदेश, इत्यादावाख्यातुराख्यातोपयोग इत्यनेनापादानता । तत्र प्रकृत्यर्थपण्डितादिकर्तृकोच्चारणाधीनत्वं पञ्चम्यर्थः । तस्य च श्रवणोच्चारणार्थविशेषज्ञानादिक्रियायामन्वयः । मृत्पिण्डाद् घटो जायते इत्यादौ जनिकर्तुरित्यनेनापादानत्वम् । तत्र प्रकृतित्वं न विकारित्वम्, प्रकृतिविकृतिभावाभावे ऽपि प्राक्केक्यीतो भरतस्ततो ऽभूद्, वायोजात इत्यादौ

पञ्चमी दर्शनात् । न हि सुतवपुषो मातापितृशरीरविकारत्वमपि तु तदी-
यशुक्रशोणितार्दविकृतित्वमेव । शुक्रशोणितादेः शरीरस्यत्वे ऽपि मलमूत्रा-
देरिवशरीरावयवत्वाभावात् । न च तत्र हेतुपञ्चम्येव नापादानपञ्चमीति
वाच्यम् । गुणातिरिक्तहेतौ पञ्चम्यनुशासनविरहात् । अन्यथा दुग्धादृधि
जायते, मृत्तिकाभ्यो घटो जायते, शृङ्गादुनुर्जायत, इत्यादावपि हेतुपञ्चम्येवोप-
पत्तौ जनिकर्तुरित्यादिसूत्रस्यैव वैयर्थ्यापत्तेः । तस्मात्कारणत्वमेव प्रकृति-
त्वम् । दण्डाद्घटो जायते इत्यादयो ऽपि प्रयोगा इष्यन्तएव । अत एवेश्व-
रस्य द्रव्यादिकार्याप्रकृतित्वे ऽपि यतो द्रव्यं गुणाः कर्मत्यादौ पञ्चमी न च
प्रकृतिपदेन कारणमात्रविवक्षायां अपि क्रियाविवक्षाभावादपादानपञ्चम्यनुप-
पत्तिर्हेतुपञ्चमी च प्रकृते ऽनुपपन्नैवेति वाच्यम् । अगत्या जायते इत्यादि-
क्रियाध्याहारेण तत्र पञ्चम्या उपादनीयत्वात् । हिमवतो गङ्गा प्रभवतीत्यादौ
भुवः प्रभव इत्यनेनापादानता । यत्संबन्धात्प्रभवनं प्रथमप्रकाशः स प्रभवः ।
प्रथमप्रकाश एव प्रभवत्यर्थः । पञ्चम्यर्थः संबन्धाधीनत्वं तादृशक्रियायाम-
न्वेति । संबन्धे च हिमवदादेः प्रकृत्यर्थस्यान्वयः । उपाध्यायादन्तर्दृष्टे क्वात्र
इत्यादावन्तर्द्वौ येनादर्शनमिच्छतीत्यपादानता । अन्तर्द्विरन्तर्धानम् । स्वनि-
ष्ठान्यकर्तृकदर्शनविषयताविरहोद्देश्यको व्यापारः । एवं च व्यापासानुकूलतया-
न्तर्द्वानघटको यत्कर्तृकदर्शनविषयताविरहोद्देशः सोपादानमिति सूत्रार्थः ।
उक्तस्यलीयपञ्चम्या अन्तर्द्विघटकदर्शनान्वयि कर्तृतानिरूपकत्वमेवार्थ इत्यु-
पाध्यायकर्तृकदर्शनविषयताया यः स्वनिष्ठो भावस्तदुद्देश्यकव्यापारकर्ता क्वात्र
इति तत्रान्वयबोधः । इदं तु बोध्यम् । अस्मादयं दीर्घो ऽस्मादयं तार
इत्यादौ नापादानपञ्चमी, दीर्घाद्यवधेरपादानत्वस्याननुशासनात् । भुव-
मपायइत्यनेन हि अपाये विभागरूपक्रियायां क्रियान्तरजन्यविभागे च यदव-
धिभूतं तस्यापादानत्वं विधीयते । न त्ववधिमात्रस्य । यदि चापायपदं
वस्तुमात्रोपलक्षणं, तदा तदुपादानमनर्थकं स्यात् । अथ तत्पदेन क्रियामात्र-
मुपलक्ष्यते । अस्मादीर्घं इत्यादौ च भवतीत्यध्याहार्यम् । दीर्घभवनं च
दीर्घतैवेति क्रियायाः सावधित्वम् । आवश्यकश्च क्रियाध्याहारस्तद्व्योगमन्त-
रेण कारकत्वस्यानिर्वाहात् । एवं बलाहकाद्विद्योतते विद्युदित्यादौ व्योत-
नादिक्रियायाः सावधिकत्वविरहेण निःसृत्येत्यध्याह्रियते । अत एव नैत-
दपादानं निर्दिष्टविषयमपि तूपात्तविषयमिति वैयाकरणाः । निर्दिष्टत्व-
मुत्तरितत्वम् । उपात्तत्वमध्याहृतत्वम् । विषयो ऽवधित्वनिरूपकः । निः-
सरणं च विभाग एवेति उक्तस्यले ऽध्याहृतक्रियायाः सावधिकत्वमिति चेत् ।
एवं सति वृत्तात्पततीत्यादौ वृत्तादेरसंग्रहः । तत्रापि विभागक्रिया ऽध्याहृ-

यत इति चेत्, तत्र निर्दिष्टविषयताप्रवादविरोधः । एवमस्माद्वीर्घ इत्यादा-
वपि क्रियाध्याहारे तत्समशीले माथुराः सौम्येभ्यः आद्यतरा इत्यादावपि
क्रियाया अध्याहरणीयतया तत्रापादानस्यापेक्षितक्रियारूपस्योपायविषयस्य
भावप्रसङ्ग इति तादृशापादानयोरविशेषाप्रतिः । एवं चो 'पात्तविषयं किं चि-
न्निर्दिष्टविषयं तथा । अपेक्षितक्रियं चेति त्रिधापादानमुच्यते," इति शाब्दिक-
विभागविरोधः । अथापायपदेन क्रियासामान्यं क्रियाजन्यविभागश्च विव-
क्षितः । एवं च वृत्तात्पततीत्यादौ विभागात्मकक्रियाध्याहार, इति तदपादान-
मपि निर्दिष्टविषयम् । यत्रापादानतानिर्वाहार्थमेव क्रियाध्याहारो बलाहका-
दित्यादौ तदपादानमुपात्तविषयः । यत्र वाक्यसमाप्यर्थे तदध्याहारस्तत एव
चापादानतानिर्वाहो, यथा माथुराः सौम्येभ्यः, अस्माद्वीर्घ इत्यादौ तत्रापेक्षित-
क्रियत्वमिति चेत् । एवमप्ययमस्मात्तार इत्यादावगतिस्तत्र हि तारत्वं जातिः ।
जातिश्च न सावधिकत्वमिति कुतो ऽपादानता । अन्यथा ऽयमस्माद्वीरित्या-
द्याप्रतिः । न च जातेरपि तारत्वस्यैवायमस्मात्तार इति प्रतीतिबलाद्रव्येष्व-
सावधिकत्वमिति वाच्यम् । यदेव ह्येकापेक्षं तारत्वं तदेवान्यापेक्षया मन्दत्वं
समनियतजातिद्वयानभ्युपगमात् । समनियतानभ्युपगमे जातिसङ्करप्रसङ्गात् ।
तथा च तारत्वादेः सावधिकत्वे स्वापेक्षया यस्तारस्तमपेक्ष्य स्वस्मिन्मन्दव्यव-
हार इव तारव्यवहारो ऽपि स्यात् । स्वापेक्षया यो मन्दस्तमपेक्ष्य तारव्यवहारव-
त्तमपेक्ष्य स्वस्मिन्मन्दव्यवहारो ऽपि स्यात् । अथ तदपेक्षया तारव्यवहारस्तत्स-
जातीयत्वे सति साक्षात्कारप्रतिबन्धकतावच्छेदकजातिमत्त्वमवलम्बते ऽतो न
स्वापेक्षया यस्तारस्तदपेक्षया तारव्यवहारो ऽन्यापेक्षया तारे ऽपि भवतीति
चेत्तर्हि अस्मात्तार इत्यत्र साजात्यसमानाधिकरणसाक्षात्कारप्रतिबन्धकता-
वच्छेदकजातिरूपतारपदप्रवृत्तिरिति मित्तघटकसाजात्ये साक्षात्कारे च पञ्चम्य-
र्थान्वयो वाच्यः । तावतैव दर्शितातिप्रसङ्गवारणसंभवात् । साजात्यं तद्वृत्ति-
शब्दत्वजातिस्तस्याः साक्षात्कारस्य च न सावधिकत्वमिति न सावधिकत्व-
रूपमपादानत्वं तत्र पञ्चम्यर्थः । न च साजात्यघटकजातेः सावधिकत्वाभावे
ऽपि वृत्तेः सावधिकत्वमस्त्येव । एवं साक्षात्कारो विलक्षणविषयताशालिजा-
नविषयिता च सावधिकैवेति तत्र पञ्चम्यर्थान्वयेन सामञ्जस्यमिति वाच्यम् ।
यतो वृत्तेर्विषयितायाश्च स्वाधारविषयप्रतियोगिकत्वमेव न तु तदवधिक-
त्वम् । तदवधिकत्वतत्प्रतियोगिकत्वयोर्वस्तुनोर्भेदात् । अन्यथा घटे वर्तते
घटमवगाह्यतइत्यत्र घटाद्वर्तते घटादवगाह्यतइति प्रयोगस्य घटस्यापादानत्वेन
दुर्वारत्वात् । अत एव प्रतियोगिताया अपादानत्वानात्मकतया ऽन्यादिश-
ब्दयोगे प्रतियोगिवाचकपदात्पञ्चमी सूत्रान्तरेणानुशिष्टा । प्रतियोगित्व-

स्यापादानतारूपत्वे तद्वैयर्थ्यापत्तेः । अथान्यादिशब्दार्थभेदादेः क्रियात्वाभा-
वेन कारकत्वासंभव इति मुनिः सूत्रान्तरं प्रणिनायेति चेत् । तत्किं तारा-
दिघटकवृत्त्यादेः क्रियात्वमनुमन्यते भवता । तस्मादत्र पञ्चम्युपपादकं
सूत्रान्तरमनुसर्तव्यमिति, गुणो द्रव्याद्विच इत्यादौ अन्यारादिति सूत्रेणैव
पञ्चमी । अन्यपदस्यान्यार्थकपरत्वादिति बहवः । न चान्यपदेन तदर्थक-
विवक्षणे तत्समानार्थकेतरपदोपादानवैयर्थ्यम् । अन्येतरपदयोरेकस्यान्योन्या-
भावविशिष्टार्थपरत्वात् । अपरस्य पृथक्त्वरूपगुणविशिष्टार्थपरतया सार्थ-
क्यात् । पृथग्विनेत्यादिसूत्रे पृथक्पदोपादानं तद्व्योगे वैकल्पिकतृतीयोपप-
त्त्यर्थम् । वस्तुतस्तत्र पृथक्पदमसाहित्यार्थकं, न तु गुणवदर्थकम् । चन्द्रा-
त्पृथगप्यनङ्ग इत्युदाहरणे ऽसाहित्यस्यैव प्रतीतिः । यत्तु अन्यादिपदं नान्यो-
न्याभावार्थकपदपरं, घटः पटो नेत्यादावपि नञस्तदर्थकतया तद्व्योगे पञ्च-
म्यापत्तेः । न च तद्विशिष्टार्थपदपरम् । तस्यापि विशिष्टार्थवाचकत्वात् ।
नञपदं च न तथा । तदुपस्थितार्थस्य नामान्तरार्थं भेदान्वयसंभवेन तत्र
धर्ममात्रवाचकत्वादिति वाच्यम् । द्रव्याद्रुणस्य भेद इत्यादौ पञ्चमीनिर्वा-
हाय भेदार्थकपदस्यैवोपादेयत्वात् । अन्यादिपदस्यापि वाच्यविशेषणभेदा-
र्थकत्वादित्याचार्यानुसारिमतं तत्र । अन्योन्याभाववाचकपदस्य पञ्चम्यनुपयो-
गित्वे द्रव्यादन्यो गुण इत्यादौ पञ्चम्यनुपपत्तेः । गुणादौ पृथक्त्वरूपगुणासं-
भवेनान्योन्याभावस्यैवान्यपदार्थत्वात् । अन्योन्याभावार्थकपदस्य पञ्चमीप्रयो-
जकत्वे तत्र निपातातिरिक्तविशेषणप्रवेशेनापि नञयोगे पञ्चमीवारणसंभ-
वात् । वस्तुतस्तद्व्योन्याभावीयप्रतियोगित्वरूपार्थविवक्षायां पञ्चमी नञप-
दोपस्थापिताभावस्य च प्रतियोगिता न विभक्त्या बोध्यते । नञर्थे प्रति-
योगितयैवाधेयत्वातिरिक्तविभक्त्यर्थान्वयस्य व्युत्पत्तत्वाच्च चैत्रस्येत्यादौ
षष्ठाद्वर्थस्य नञर्थप्रतियोगित्वात् । अतो न तद्व्योगे पञ्चमी । अथ
पृथक्त्वगुणानङ्गीकर्तृमीमांसकमते सूत्रे अन्यतरपदयोरेकतरोपादानवैयर्थ्यं दुर्वा-
रम्, उक्तीत्या सार्थकत्वासंभवादिति चेन्न । तन्मते ऽप्येकपदस्य प्राधा-
न्येनान्योन्याभाववाचकस्यापरपदस्य तद्विशिष्टवाचकस्य संसाहकतया सार्थ-
क्यात् । न च पटाद्वेद इत्यादौ क्रियायोगादुपादानपञ्चम्येव । धातूप-
स्थाप्यपदार्थप्रतियोगिताया अपादानतारूपत्वे घटे वर्तत इत्यादौ पञ्च-
मीप्रयोगस्य परत्वेनाधिकरणसप्तम्यादिना बाधादेवानवकाशात् । अभा-
वीयविलक्षणप्रतियोगिताया एव वा तथात्वात् । घटादन्यत्वमित्यादौ
चापादानत्वासंभवे ऽप्यन्यपदयोगेनैव पञ्चमी । तत्रान्यपदाद्विशेषणतया
भासमानभेद एव पञ्चम्यर्थान्वयोपगमात् । न तु भावप्रत्ययात्वाधान्येन

भासमाने तस्मिन् पदार्थैकदेशे ऽपि संसंबन्धिके प्रतियोगिसंबन्धान्व-
यस्य व्युत्पत्तिसिद्धत्वादिति वाच्यम् । प्राधान्येन भावप्रत्ययाद्भासमाने
ऽप्यन्यत्वे घटपटादिप्रतियोगिकत्वान्वयविवक्षया घटादन्यत्वमिति प्रयोगा-
त्तन्निर्वाहयैवान्यतरपदद्वयोपादानम् । अथ वा ध्रुवमपाये इत्यत्रावधित्वमेव
विवक्षितं न तु प्रतियोगित्वमुभयानुगतरूपाभावादिति पटाद्वेद इत्यादौ
पञ्चम्युपपत्तये ऽन्येतरपदोपादानम् । वस्तुतो ऽन्येतरपदं स्वरूपपरमेव ।
अर्थपरत्वे घटादन्य इति वदुटादेक इति प्रयोगापत्तेः । यद्येकपदस्यान्यत्व-
रूपेण नान्यार्थकता ऽपि तु समभिव्याहृतान्यत्वोपलक्षिते वस्तुनि बुद्धि-
षयतावच्छेदकघटत्वादिनैव । चैत्र एकमानयति मैत्रश्चापरमित्यादौ घटत्व-
पटत्वादिनैवानयनकर्मतादिप्रतीतिर्न तु पटघटान्यत्वादिना । अन्यत्वान्वयिप्र-
तियोगिवाचकपदासमभिव्याहारात् । अन्यथा तद्व्योगे पञ्चम्या असाधुत्वे
ऽपि घटस्यैक इति प्रतियोगिनि षष्ठ्यापत्तेरित्युच्यते, तदाप्यन्यार्थकतदादि-
व्योगे पञ्चमीप्रयोगापत्त्यर्थग्रहणासंभव इति । तथा च पटाद्विचं घटाद्विद्यत-
इत्यादौ पञ्चमीनिर्वाहाय तत्रापादानत्वमेव कथं चिदुपपादनीयम् । तथाहि ।
भिदधातोर्नान्यान्याभावो ऽर्थो घटाद्विनत्ति पट इति प्रयोगापत्तेः । भिद्यते
पट इत्यादिप्रयोगानुपपत्तेश्च । कर्त्तरि यगात्मनेपदासंभवात् । अद्वैवादि-
काच्च न श्यन्संभवः । परस्मैपदित्वाच्च । अकर्मकधातुयोगे कर्मकर्तृविवक्षाया
अप्ययोगात् । कस्य चिदकर्मकस्य ग्यर्थान्तर्भावेण कर्मकर्तृत्वमुपपादनीयम् ।
अन्यान्याभावस्याजन्यतया तदर्थकधातोर्ग्यर्थान्तर्भावस्य दुष्करत्वात् । भिद्यते
कुसूल इत्यादौ भिदेर्विदारणार्थकत्वेन सकर्मकतया कर्मकर्तृत्वसंभवात् ।
अतो ऽन्यत्वेन ज्ञापनं भिदधातोर्ग्यर्थः । ज्ञापनं ज्ञानविषयताप्रयोजकव्यापिप-
क्षधर्मता । तदाश्रयो ऽसाधारणधर्म एव भिदादिकर्तृकत्वाद्भेदक उच्यते ।
अन्यप्रकारकानुमितिविषयतारूपधात्वर्थतावच्छेदकफलाश्रयो भिदाकर्मतया
भेदः । एवं च पृथिवी इतरेभ्यो भिद्यते इत्यादौ पृथिव्यादेः कर्मतैव न केव-
लकर्तृता । अन्यान्याभावे साध्ये सर्वतान्त्रिकाणां तादृशप्रतिज्ञालिखनं केषां
चिदनवधानेन । प्रतिज्ञास्यवज्रादिपदं वज्रादिज्ञानविषयतार्थकम् । हेत्ववय-
वस्यपञ्चम्या ज्ञाप्यत्वं नार्थो ऽपि तु प्रयोज्यत्वमेवेति मणिकारादिमतानुसा-
रेण केषां विदिति सूक्ष्मविवेचनवतुराः । अर्जुनः क्लेशाल्लक्ष्यं विध्यति ।
अद्य भुक्त्वायं द्यूहाद्भोक्ता इत्यादौ सप्तमीपञ्चम्यौ कारकमध्ये
इति पञ्चमी । प्रकृत्यर्थयोरध्वकालयोः कारकद्वयव्यवधायकतामभिधत्ते ।
तथा च स्वाधिष्ठितदेशानन्तरक्लेशात्मकाध्वभागानन्तरदेशस्य विध्यत्यर्जुन-
इत्यादिप्रथमस्थले बोधः । समभिव्याहृतकर्त्रधिष्ठितदेशानन्तर्यं विशेषणतया

प्रकृत्यर्थान्वयि, विशेष्यतया प्रकृत्यर्थान्वयि चानन्तरदेशस्यत्वं पञ्चम्यर्थः । स्वी-
यैकार्थान्वितापरपदार्थान्वितापरस्वार्थबोधकत्वमप्यत्र व्युत्पत्तिवैचित्र्यादेकप-
दस्य स्वीक्रियते । भोजनकृत्यधिकरणैतद्विवसानन्तरद्वहानन्तरदिनवृत्तिभो-
जनकृतिमानयमित्याकारकबोधश्चरमस्यते । कारकपदेन क्रियानुकूलव्यापार-
रूपकारकपदार्थतावच्छेदकस्यापि विवक्षया एकक्रियानुकूलकृत्यन्वयिनः प्रकृ-
त्यर्थाधिकरणकालानन्तरकालीनत्वस्य प्रकृत्यर्थविशेषणीभवदपरक्रियानुकूल-
कृत्यधिकरणकालानन्तर्यस्य बोधकत्वे ऽपि पञ्चम्युपपत्तिः । कारकद्वयमध्य-
वर्तिता चात्र कालस्य नोपपद्यते, कर्तुरैक्यात् । अत एवोक्तम् । कर्तृशक्त्यो-
र्मध्ये चैकः काल इति ॥ संबन्धविवक्षायां कारकविभक्त्यप्रसक्तेः शेषे षष्ठी-
त्यनेन चैत्रस्येदमित्यादौ षष्ठी । चैत्रस्य द्रव्यमित्यादौ स्वत्वस्य, चैत्रस्य स्वं,
घटस्य कारणं, चैत्रस्य हस्त, इत्यादौ निरूपितत्वावयवत्वादीनां संबन्धत्वेनैव
षष्ठ्यर्थता । न तु विशिष्य, शक्त्यानन्त्यप्रसङ्गात् । संयोगादिसंबन्धसत्त्वे ऽपि चैत्रस्य
नेदं वास इत्यादौ स्वत्वादिसंबन्धविशेषबोधतात्पर्येण यत्र नञ् प्रयुज्यते तत्र
विशेषरूपेण षष्ठ्या लक्षणेव । विभक्तौ न लक्षणेति प्रवादस्यानुशासनासत्त्वे
एकविभक्त्यर्थं ऽपरविभक्तेर्न लक्षणेत्येतत्परत्वात् । अत एव च कृद्योगापि हि
षष्ठी संबन्धत्वेनैव बोधयतीति मिश्राः । इत्थमेव च संबन्धत्वेन कर्मत्वा-
दिविवक्षया मातुः स्मृतमित्यादौ अधीगर्थे त्यनुशासनस्य नियमपरतया सा-
र्थक्योपपादनं वृत्तिकृतामुपपद्यते । संबन्धत्वविशिष्टसंबन्धविवक्षायां शेषे
षष्ठीत्यस्य षष्ठ्याविधायकत्वे तादृशानुशासनस्य विधित्वमेव स्यात् । अत
एव चामं शूद्रस्य पक्वाच्चं पक्वमुच्छिष्टमुच्यतइत्यत्र पक्वमित्यनुषज्यमानायाः
षष्ठ्याः संबन्धत्वेन कर्तृत्वमर्थः, न तु स्वत्वम् । शूद्रकर्तृकवृषोत्सर्गे चरुहोमा-
नुपपत्तेरिति नवीनस्मार्त्तानां मतमप्युपपद्यते । न च तत्र कृद्योगा षष्ठी कर्तृ-
त्वत्वेनैव बोधयतीति वाच्यम् । निष्ठायोगे तस्या निषेधात् । अत एव “ना-
ग्निस्तृप्यति काष्ठानां न पुंसां वामलोचना” इत्यादौ करणत्वादेः संबन्धत्वेन
विवक्षया षष्ठ्युपपत्तिः । तृतीयादिविधिविषयतया विशेषरूपेण करणत्वादि-
संबन्धविवक्षायां षष्ठ्यनुपपत्तेः । अथ संबन्धत्वेन संबन्धस्य षष्ठीवाच्यत्वे पुरु-
षस्य दण्ड इत्यादौ दण्डस्य पुरुष इत्यादिरपि प्रयोगः स्यात् । दण्डी पुरुषो
रूपवान् घट इत्यादिवद्वण्डरूपादेः पुरुषघटाद्यनाधारत्वे ऽपि पुरुषो दण्डो
घटवद् द्रूपमित्यादिः प्रयोगो दुर्वारः । तदत्रास्तीत्यर्थ इव तदस्येत्यर्थ मनुषो
विधानात् । दण्डरूपादिपदोत्तरषष्ठ्या चैत्रघटादिनिष्ठतदर्थसंबन्धप्रतिपादने
तदुत्तरमत्वर्थीयस्य प्रसंगादिति चेत् । विशिष्य केषां चित्संबन्धानां षष्ठ्यर्थतो-
पगमे ऽपि घटस्य रूपमित्यादिप्रयोगानुरोधेन समवेतत्वादेः षष्ठ्यर्थताया

आवश्यकत्वेन हस्तस्य चैत्रः, चैत्रवान् हस्तः, शाखाया वृत्तः, वृत्तवती शाखेति कथं न प्रयुज्यते । पूर्वप्रयोगाभावादिति चेत्तुल्यम् । नराणां क्षत्रियः शूरो नरेषु वा, अध्वगानां रथगामिनः शीघ्रतरा अध्वगेषु वा, गवां कृष्णा संपन्न-
तीरा गोषु वा, इत्यादौ यतश्च निर्द्वारणमित्यनेन षष्ठीसप्तम्यौ विधीयेते । तदर्थश्च जात्यादिविशेषणविशिष्टतदुर्मावच्छिन्नस्य तादृशविशेषणशून्यत-
दुर्मावच्छिन्नव्यावृत्तत्वविशिष्टविधेयवत्तया प्रतिपादनं तदुर्मावच्छिन्नार्थक-
पदात्षष्ठीसप्तम्याविति । प्रकृते च क्षत्रियत्वादिविशेषणविशिष्टे नरादौ तच्छून्यनरादिव्यावृत्तत्वेन शौर्यविशेषादिरूपविधेयसंबन्धो ऽभिमत इति नरादिपदात्षष्ठी । नरेभ्यो राक्षसाः शूरतमा इत्यादौ राक्षसत्वादिवि-
शेषणविशिष्टे तच्छून्यनरादिव्यावृत्तशूरतमत्वविवक्षायां न निरुक्तनिर्द्वार-
णं राक्षसत्वादिविशिष्टस्य नरत्वादिसामान्यधर्मानवच्छिन्नत्वात् । नराणां क्षत्रियः शूरतम इत्यादौ क्षत्रियादिनिष्ठशूरतमत्वादौ नरादिसामान्य-
व्यावृत्तत्वबाधात् शून्यत्वान्तं व्यावृत्त्यवधेर्विशेषणम् । तदुर्माश्रययत्किं चिद्व्यावृत्तत्वविवक्षणे द्रव्येषु घटो गन्धवानित्यपि स्यात् । गन्धादेर्यत्किं चिद्व्यव्यक्त्यावृत्तत्वात् । तादृशविशेषणशून्यसामान्यव्यावृत्तत्वनिवेशे नराणां क्षत्रियः शूरतम इत्यादावेव तदसंभवः । शूरतमत्वादेः क्षत्रियत्वा-
दिशून्यराक्षसाद्यव्यावृत्तत्वात् । अतस्तदुर्मावच्छिन्नैति । अथ विधेये जात्या-
दिविशेषणशून्यसाधारणधर्मावच्छिन्नान्वितं व्यावृत्तत्वं साधारणधर्मावच्छि-
न्नाचकपदोत्तरषष्ठादेरेवार्थो वाच्यः । तावता च नरत्वादिरूपसाधारणधर्मा-
वच्छिन्नव्यावृत्तत्वस्यैव लाभः संभवति । न तु क्षत्रियत्वादिशून्यत्वविशेषित-
नरादिव्यावृत्तत्वस्य प्रकृत्यर्थे नरादौ तादृशविशेषणशून्यत्वबोधकाभावात् ।
न च षष्ठा एव तदर्थः शक्त्यानन्त्यप्रसङ्गात् । न च भेद एव षष्ठ्यर्थः । तत्र
च क्षत्रियादिपदार्थस्य प्रतियोगित्वेनान्वयात् क्षत्रियाय नरादिव्यावृत्तत्व-
लाभः शक्तिभेदं विनैवेति वाच्यम् । एवमपि संख्यातिरिक्तविभक्त्यर्थस्य प्रकृ-
त्यर्थविशेष्यतयैव भानमिति व्युत्पत्तिविरोधापरिहारात् । नरेषु क्षत्रियाणामेव
शौर्यमित्यादौ क्षत्रियादेर्विभक्त्यर्थविशेषणतयोपस्थितस्य भेदे विशेषणतया
भानोपगमे व्युत्पन्नन्तरविरोधाच्च । अस्तु लक्षणाया नरादिपदादेव क्षत्रिया-
न्यनरत्वादिविशेषणरूपेणोपस्थितिरिति चेत् । अस्तु । व्यावृत्तत्वं किं तावत् ।
कुत्र वा तदन्वयः । व्यावृत्तत्वं तदवृत्तित्वम् । शूरतमादिपदोपस्थापिते धर्मे
तदन्वय इति चेत् । न । पदार्थतावच्छेदकेन पदार्थान्तरानन्वयात् । पदा-
र्थानां जातिमती सत्तेत्यादौ जातिमदन्यपदार्थवृत्तित्वसामान्याभावस्य
सत्तादौ बाधितत्वात् । तादृशपदार्थसमवेतत्वाद्यभावस्य चाप्रसिद्धेर्व्यावृत्ति-

बोधासंभवाच्च । एवं द्रव्येषु कम्बुशीवादिमान् घट इत्यादौ घटत्वादिधर्म-
 स्यान्वयितावच्छेदकरूपेणानुपस्थितत्वात्तत्र व्यावृत्तस्यान्वयबोधो दुर्घट इति ।
 अत्र केचित् । नराणां तत्रियः शूर इत्यादौ तत्रिय इव लक्षणया तत्रियान्यो
 ऽपि तत्रिय पदार्थः । शूरपदस्यापि शूर इव तदन्यो ऽप्यर्थः । षष्ठ्यर्थो ऽभेदः
 तत्रिये तदन्यस्मिन्वान्वेति । तथा च नराभिन्नः तत्रियः शूरो, नराभिन्न-
 त्रियान्यो न शूर इत्यर्थः । नराणां तत्रियेषु शौर्यमित्यत्रापि तत्रियपदं
 प्राग्वदुभयार्थकम् । शौर्यपदं च तत्तदन्यन्ताभावार्थकम् । तथा च नराभिन्न-
 त्रिये शौर्यं तदन्यस्मिन्सदभाव इतिबोधः । उद्देश्यविधेययोर्धादृशसंबन्धो
 ऽभावान्वयबोधे भासते तत्संबन्धावच्छिन्नविधेयाभावः । उद्देश्यवाचकविधे-
 यवाचकपदयोर्वैयधिकरणस्थले विधेयपदलक्ष्यार्थः । तयोः सामानाधिकरण्य-
 स्थले तु विधेयधर्मिभिन्न इति सामान्यतो व्युत्पत्तिरित्याहुः । तत्र । तथा
 सति तस्मै पुरुषोत्तमाय नम इत्यत्र तत्पदार्थतदन्ययोरेव पुरुषपदार्थाभेदविव-
 क्षणे उत्तमपदेनासामर्थ्यात्समासाप्रसक्तेर्न निर्द्वारणइति निषेधाश्रयणेन प्रकाश-
 कृतां षष्ठीसमासखण्डनानौचित्यप्रसङ्गात् । एवं नरेषु शूरस्य तत्रियस्येदं राज्य-
 मित्यादौ शूरपदार्थाशूरान्विततत्रियपदार्थतत्रियान्यस्य षष्ठ्यर्थसंबन्धादौ ना-
 न्वयः, किंतु शूरान्वयितत्रियादेरन्वय इत्येतन्नोपपद्यते । श्वेतं सैन्धवं भुङ्क्ते इत्या-
 दौ कर्मतादिविशेषणतया लवणादिबुद्धौ मुख्यविशेष्यतया ऽश्वादेरभानादेक-
 पदोपस्थापितयोर्द्वयोस्तत्प्रकृतिकविभक्त्यर्थं एकस्य विशेषणतया ऽपरस्य तद-
 विशेषणतया भानस्याव्युत्पन्नत्वात् । एवं द्रव्येषु क्षितिपाथसी रसवती
 इत्यादौ क्षितिजलोभयत्वाद्यवच्छिन्नभिन्ने रसवदादन्यत्वबोधो न संभवति ।
 रसादिमत्यपि प्रत्येकमुभयत्वावच्छिन्नभेदसत्त्वात् । नापि प्रत्येकभेदावच्छिन्ने
 तथैव बाधात् । नाप्येकभेदविशिष्टापरभेदावच्छिन्ने एकपदस्य तादृशभेदाव-
 च्छिन्नलक्षकत्वे परपदार्थं रसवदादन्यरूपविधेयानन्वयात् । द्रुन्दुघटकैकपदा-
 र्थमात्रे विधेयान्वयस्याव्युत्पन्नत्वात् । नापि पदाभ्यां लक्षणया तत्तद्विचोप-
 स्थितौ अभेदेनैकभिन्नान्विते अपरभिन्ने तथापि पदार्थद्वये विधेयतया उप-
 पादनात् । द्रुन्दु समस्यमानपदार्थानां परस्परमनन्वयादित्यपि चिन्त्यम् ।
 यस्तु नराणां शूरः तत्रिय इत्यादौ शूरत्वान्वयी अभेदः षष्ठ्यर्थः । नराभिन्नशूर-
 त्वाद्यवच्छेदेन तत्रियाभेदादन्यत्वः । एवं च तत्रियान्ये नरे ऽर्थतः शौर्य-
 व्यवच्छेदलाभ इति । तदन्यन्तमसत् । नराणां तत्रिये शौर्यमित्यादौ, तत्रि-
 याणां कर्णः प्रचुरं ददातीत्यादौ चानिर्वाहात् । इदं तु तत्त्वम् । निर्द्वारण-
 विभक्त्येवावृत्तत्वमेवार्थः । व्यावृत्तत्वं चाभेदान्वयिविधेयसमभिध्याहारस्थले
 ऽन्योन्याभावप्रतियोगित्वम् । भेदान्वयिस्थले चात्यन्ताभावप्रतियोगित्वम् ।

तस्य च विधेयतावच्छेदकावच्छेदेनान्वयः । अतो न द्वित्वाद्यवच्छिन्नाभाव-
मादायातिप्रसङ्गः । अभावे च प्रकृत्यर्थस्य नरादेः तत्रियत्वादिरूपोद्देश्यता-
वच्छेदकावच्छिन्नभेदविशिष्टप्रकृत्यर्थतावच्छेदकनरत्वादिव्यापकाधिकरणता-
निरूपिताधेयतासंबन्धेनान्वयः । एतावतैव जात्यादिरूपविशेषणशून्यप्रकृत्यर्थ-
नरादिसामान्यव्यावृत्तेर्विधेयधर्मं लाभः । द्रव्याणां त्वितिपायसी रसवती
इत्यादौ भेदद्वयादिविशिष्टद्रव्यत्वादिव्यापकतैव संबन्धः । विधेयस्य शूरत-
मादेर्निर्द्वारणविभक्तिप्रकृत्यर्थतावच्छेदकनरत्वादिविशिष्टतादात्म्यादिरेव संब-
न्धतया भासते । अतो नराणां राक्षसः शूर इत्यादेर्नापत्तिः । अन्यत्स्वय-
मूहम् ।

आधारसप्तम्या आधेयत्वमर्थः, तस्य क्रियायामन्वयः । आधाराधेय-
भावश्च न संयोगादिरूपसंबन्धात्मकः । कुण्डादिसंयोगिनो बदरादेरपि
कुण्डाधारताप्रसङ्गात् । अपि तु पदार्थान्तरमेव । स च संबन्धविशेषाव-
च्छिन्नः संयोगेनाधिकरणं समवायेनाधिकरणमित्यादिव्यवहारात् । अथ वा-
क्ताऽतिप्रसङ्गमिथा संयोगेनाधारत्वमेवातिरिक्तम् । समवायसंबन्धावच्छिन्नं च
समवायादिरूपमेव । न च समवायस्य संबन्धत्वेन द्विष्टतया रूपादेरपि पटाद्य-
धिकरणाप्रसङ्गः । तथा सति तुल्ययुक्त्याधिकरणत्वस्यापि द्विष्टतया तादृशति-
प्रसङ्गस्य दुर्बलत्वात् । यदि चाधारताया आधारे ऽनुयोगित्वं संबन्ध, आधेये
च प्रतियोगित्वमिति संबन्धवैलक्षण्याच्चातिप्रसङ्गः । आधारतानुयोगिताया
एवाधारव्यवहारप्रयोजकत्वादित्युच्यते, तदा समवायस्यापि तद्वैलक्षणेनाति-
प्रसङ्गवारणादतिरिक्ताधारतायां मानाभावात् । स्पर्शाद्याधारवाच्यादेरूपाद्या-
धारतावारणायाधेयभेदेनाधारत्वमतिरिक्तमिति न सत् । आधेयभेदभिन्नाधि-
करणतानामतिरिक्तसमवायस्य च कल्पनामपेत्याऽऽधेयभेदेन समवायभेदस्यै-
वोपगन्तुमुचितत्वात् । अथ संयोगेनाधिकरणत्वमपि संयोगरूपमस्तु । कुण्डब-
दरादिसंयोगानां कुण्डादिकमनुयोगि न तु बदरादिकमिति नातिप्रसङ्गः । न
चैवमपि कुण्डादेः कुण्डादिनिष्ठसंयोगानुयोगिताया आधारतापत्तिः । तादृ-
शसंयोगस्य कुण्डादिनिष्ठत्वे ऽपि तत्प्रतियोगिकत्वानुपगमात् । तत्प्रतियोगि-
कसंबन्धानुयोगिताया एव तदाधारव्यवहारप्रयोजकत्वात् । न चासौ संयोगो
बदरादौ कुण्डाविशिष्टबुद्धिप्रयोजकतयोभयानुयोगिक एक एवमुभयप्रतियो-
गिको ऽपीति वाच्यम् । आधेये संयोगेनाधिकरणविशिष्टबुद्धेरप्रामाणिकत्वात्,
कुण्डे बदरमित्यादिविशिष्टबुद्धौ संयोगप्रतियोगिताया एव संबन्धत्वात् ।
पटे रूपमित्यादौ समवायप्रतियोगितावत् । अन्यथा तादृशविशिष्टबुद्धिबला-
द्द्रुपादावपि घटादिसमवायानुयोगिताप्रसङ्गादिति चेन्माभूत्तत्संबन्धावच्छि-

क्षमप्यतिरिक्तम् । यत्तु तत्पतनप्रतिबन्धकसंयोगवत्त्वं तदाधारत्वं कुण्डादिप-
तनप्रतिबन्धकसंयोगवत्त्वं च न बदरादौ । तत्संयोगसत्त्वे ऽपि तस्य पतना-
दिति । तदसत् । यस्य पतनमप्रसिद्धं तदाधारत्वासंयहात् । स्वस्मिन्स्वप-
तनप्रतिबन्धकसंयोगसत्त्वेन स्वस्यापि स्वाधारताप्रसङ्गाच्च । स्वान्यत्वे सति
स्वनिष्ठपतनानुत्पादप्रयोजकसंयोगवत्त्वं तदिति चेन्न । एतदनुपस्थितावप्य-
धिकरणव्यवहारादित्यलम् । अथाधारसप्तम्या आधेयतार्थकत्वे भूतले वर्तते
घट इत्यादौ धात्वर्थस्य वृत्तेराधेयतारूपत्वेन तत्र भूतलाद्याधेयत्वाभावेना-
योग्यताप्रसङ्ग इति चेन्न । तत्र निरूपकत्वस्यैवाधारतारूपत्वेन निरूप्यत्वस्यैव
सप्तम्यर्थत्वात् । भूतलादिनिरूप्यत्वस्य च घटादिनिष्ठवृत्तावबाधात् । अत
एवेति हेतुस्तदुद्भवइत्यादौ हेतौ हेतुतायां चोद्भवपदार्थात्पत्तिवृत्तित्वाभावे
ऽपि हेतुतायामुत्पत्तिनिरूपितत्वसत्त्वेन सप्तम्युपपत्तिः । अथ वा वृद्धांतोरपि
आधारत्वमेवार्थः । तन्निरूपकत्वमेव घटादेस्तत्कर्तृत्वम् । एवं च तादृशधा-
त्वर्थे भूतलाद्यधिकरणकत्वमेव सप्तम्यन्तेन बोध्यते । तत्र तदबाधात् ।
अथाधारसप्तम्या क्रियायां प्रकृत्यर्थाधिकरणत्वं यदि बोध्यते तदा चैत्रे चैत्रे
गच्छतीत्यादिप्रयोगापत्तिः । तत्र धात्वर्थस्य स्पन्दादेः कर्त्रादिवृत्तित्वात् ।
भुवि गच्छतीत्यादिश्च न स्यात् । चैत्रनिष्ठक्रियाया भुवि बाधादिति चेन्न ।
तत्र कर्तृघटितपरम्परासंबन्धावच्छिन्नाधारताया एव सप्तम्यर्थत्वेन सर्वसाम-
ञ्जस्यात् । परम्परासंबन्धस्यापि प्रतीतिबलेन क्व चिदाधारतानियामकत्वाप-
गमात् । अवच्छेद्यताविशेषो ऽप्याधारसप्तम्यर्थः । यथा वीणायां शब्दः, कर्णे
शब्दः, वृत्ताये कपिसंयोग, इत्यादौ । एषु कारकता निर्वाहाय भवतीत्यध्या-
हारः । अथ वा सप्तम्यधिकरणेवेति चकारेणाकारकाधारवाचिनो ऽपि सप्त-
मी । अत एव साध्यवद्वित्रसाध्याभाववदवृत्तित्वमित्यत्र साध्यवद्वित्रे यः सा-
ध्याभाव इति सप्तमीतत्पुरुषेण व्याख्यानं संगच्छते । तत्र क्रियाध्याहारे सापे-
क्षतया सामर्थ्येन समासानुपपत्तेः ।

चर्मणि द्वीपिनमित्यादौ निमित्तात्कर्मयोगइत्यनेन सप्तमी प्रकृत्यर्थे
चर्मादेर्हननादिक्रियानिमित्तत्वं बोधयति । निमित्तत्वं च न कारणत्वम् ।
चर्मादेर्हननादिक्रियाकारणत्वे मानाभावात् । पूर्ववर्तित्वे ऽपि इच्छाकृत्या-
दिना अन्यथासिद्धत्वात् । अपि तु क्रियाजनिका या विनियोज्यत्वेनेच्छा,
तद्विषयत्वं स्वविषयकतादृशेच्छाधीनत्वमेव तत्र क्रियान्वयी सप्तम्यर्थः ।
तदेकदेशविषयितायां निरूपकत्वेन प्रकृत्यर्थान्वयः । चर्मादेर्धात्यव्याघ्रादेः
संबन्धश्च न सप्तम्यर्थः । अपि तु सप्तम्याः साधुत्वे स्वरूपसचपेक्षितः ।

गोषु दुह्यमानासु गत इत्यादौ यस्य च भावेनेत्यनेन गवादिपदात्सप्तमी । तत्समानाधिकरणदुह्यमानादिपदाच्च नीलं घटमानयेत्यादौ नीलादिपदाद्वितीयाद्यद्विशेषणपदस्य विशेष्यपदसमानविभक्तिकत्वनियमात् । सप्तमीविधायकसूत्रे च भावपदं क्रियापरम् । तथा च यद्विशेषणकृदन्तार्थविशेषणतापचक्रियया क्रियान्तरस्य लक्षणं व्यावर्त्तनं तद्वचकपदात्सप्तमीति तदर्थः । उक्तस्थले गमनादिक्रियादोहनादिसमानकालीनत्वाद्विपुरस्कारेण बोध्यतयाभिप्रेता । अतो व्यावर्त्तकविशेषणप्रविष्टतादृशक्रियाया अपि व्यावर्त्तकतया तत्कर्माद्यभेदान्वयि विशेषणगवादिपदात्सप्तमी । अत स्तादृशसप्तम्याः समानकालीनत्वादिकमात्रमर्थः । तत्र दुह्याद्युपस्थापितदोहनादेर्निरूपकत्वेनान्वयादोहनसमानकालीनत्वादिकं गमनादौ लभ्यतइति न युक्तम् । दुह्याद्युपस्थापितक्रियायाः कृदर्थविशेषणतयोपस्थितायाः समानकालीनत्वादिविशेषणत्वासंभवात् । प्रकृत्यर्थगवादिनान्यितार्थस्य सप्तम्या बोधनासंभवाच्च । किं तु समभिव्याहृतदोहनादिक्रियैव सप्तम्यर्थः । तस्याश्च समानकालीनत्वादिकं क्रियान्तरे संबन्धः । तत्र वर्त्तमानार्थककृत्समभिव्याहारस्थले समानकालीनत्वं दोग्धव्यासु गत इत्यादिभविष्यदर्थकृत्स्थले प्राक्कालीनत्वं दुग्धासु गत इत्यादावतीतार्थकृत्स्थले उत्तरकालीनत्वं संबन्धतया भासते । पाथसि पीते तृषा शाम्यतीत्यादावतीतार्थककृत्समभिव्याहारात्कार्यकारणभावो ऽपि संबन्धताया भासते इत्यादिकमूहनीयम् । गुणान्यत्वे सति सत्त्वादित्यादौ सतीत्यनन्तरं सत इत्यध्याहार्यम् । अन्यथा लक्षणीयक्रियाभावेनोक्तसूत्राविषयतया सप्तम्यनुपपत्तेः । तत्र चासुधातीतार्थ आधारतागुणान्यत्वाद्याधारतायाश्च सत्ताधारतायां तद्विचिष्टत्वं संबन्धतया भासतइति चिन्तामणिकारोक्तसामानाधिकरण्यलाभनिर्वाहः । शयानेन चैत्रेण भुक्तिमित्यादौ शयनभोजनादिक्रिययोः समानकालीनत्वभाने ऽपि तत्र लट्प्रत्ययेनैव समभिव्याहाराद्भोजनादिसमानकालीनत्वं शयनादिक्रियायां बोध्यते, ऽतो न सप्तमी । अन्यतस्तदनभिधानश्च सप्तमीविधानात् ।

चैत्र त्वया भुज्यतामित्यादौ संबोधने चेति प्रथमा संबोधनमेवाह । तच्च वक्तुरव्यवहितशब्दजन्यबोधाश्रयत्वेनेच्छा । प्रथमार्थतादृशेच्छाया विषयतासंबन्धेन प्रकृत्यर्थविशेषणतया भानम् । अथ संबोध्यत्वज्ञानं विनापि त्वया भुज्यतामित्यादिवाक्याधीनस्य चैत्रादेर्वाक्यार्थबोधस्य भोजनादिप्रवृत्तेश्च निर्वाहात् । चैत्रेत्यादिप्रथमान्तपदप्रयोगो ऽनर्थक इति चेत् । न । संबोध्यतानुमाप्रकासाधारणाभिमुख्यादिविरहे विशिष्यचैत्रत्वाद्यवच्छिन्ने युष्मत्पदशक्तियहनिर्वाहस्यैव तत्प्रयोजनत्वात् । चैत्रत्वाद्यवच्छिन्ने शक्तिबोध्यत्व-

यहं विना संबोध्यतावच्छेदकत्वोपलक्षितधर्मावच्छिन्नवाचकतत्पदस्य विशि
ष्यचैत्रत्वाद्यवच्छिन्ने शक्ते निश्चेतुमशक्यत्वात् । न चैवमपि यत्रानन्तरवाक्यं
न युष्मच्छब्दघटितं चैत्रात्र घटो ऽस्तीत्यादौ तत्र संबोधनपदसार्थक्यं दुरु-
पपादमेवेति वाच्यम् । तत्रापि तत्तद्वाक्ये स्वीयवाक्यार्थबोधार्थोच्चरितत्व-
रूपतात्पर्यनिश्चयार्थमेव तत्पदप्रयोगात् । तादृशतात्पर्यनिश्चयं विनाश्रुता-
दपि तत्तद्वाक्याच्चैत्रादेः शाब्दबोधासंभवात् । चैत्रस्याश्वानयनादिबोधाय
मैत्रस्य च लवणानयनादिबोधायोच्चरितात्सैन्यवमानयेति वाक्याद्वैपरीत्येन
चैत्रमैत्रयोस्तत्तद्वाक्यार्थबोधवारणाय तदीयतदर्थबोधे तदीयतद्बोधार्थोच्चरि-
तत्वरूपतात्पर्यनिश्चयस्य हेतुताया आवश्यकत्वात् । संख्यातिरिक्तसुबर्थः
प्रकृत्यर्थविशेष्यतयैव भासते इति नियमे संख्याभेदवत्संबोधनभेदो ऽपि
निवेशनीयः । अतः संबोधनस्य प्रकृत्यर्थविशेषणतया भाने ऽपि न ततिः ।
संबोधनस्य प्रकृत्यर्थविशेष्यतयैव वा भानमुपेयम् । वस्तुतो नामार्थस्य प्रकृ-
तिप्रत्ययार्थमन्तरा कृत्वैव क्रियान्वय इत्यनुरोधात्सुबर्थकर्मत्वादेः प्रकृत्यर्थ-
विशेष्यतयैव भानमुपेयते न तूक्तनियमानुरोधेन तथा नियमे मानाभावात् ।
संबोधनविभक्त्यन्तप्रकृत्यर्थस्यान्यत्र विशेषणतया ऽन्वयात्संबोधनस्य विशेष-
तया भानं निर्युक्तिकमिति कृतं विस्तरेण ।

प्रातिपदिकप्रकृतिकाः स्त्रियामित्यनेन विहिताष्टाबादयः क्वचित्स्त्रीत्वं
प्रकृत्यर्थविशेषणतया बोधयन्ति । अजा अश्वा शूद्रा श्यामा चपला ब्राह्मणी गौरी
सुकेशी गर्भिणीत्यादौ । स्त्रीत्वं च योनिमत्त्वम् । न च स्त्रीपरपदात्साधुत्वार्थ-
ष्टाबादिप्रत्ययो न तु स्त्रीत्वं तस्यार्थः । क्वचित् स्त्रीत्वबोधश्च स्त्रीप्रत्ययप्रकृ-
तितात्पर्यविषयत्वरूपलिङ्गज एवेति वाच्यम् । खट्वादौ व्यभिचारेण तादृशहेतोः
स्त्रीत्वासाधकत्वात् । प्राणित्वेन विशेषणे ऽपि देवतादौ व्यभिचारात् । वस्तु-
तस्त्वजवत्यपि अजा नास्तीत्यादिप्रयोगात्स्त्रीत्वस्य नञर्थान्वयितावच्छेदक-
तया भानमावश्यकम् । अन्यथा पुंसाधारणजातिविशेषावच्छिन्नाभावस्य बा-
धेन तादृशप्रयोगस्य प्रामाण्यानुपपत्तेः । न च प्रातिपदिकार्थ एव स्त्रीत्वं तस्य
च तदर्थेण जात्यादिमति विशेषणत्वेनान्वयः । स्त्रीप्रत्ययास्तु व्योतका एव ।
अत एव “स्वार्था द्रव्यं च लिङ्गं च संख्याकर्मादिरेव च । अमी पञ्चैव नामा-
र्थास्त्रयः केषां चिदपिमा” इति शाब्दिकानां कारिकापि सङ्गच्छते ।
तत्र स्वार्था जात्यादिरूपे गवादिपदमुख्यार्थः । द्रव्यं गवादिरूपस्तदुर्मी
तन्मते औपचारिको गवादिपदार्थः । लिङ्गस्य प्रातिपदिकार्थत्वमावश्यक-
मेव । नात्र ब्राह्मणो ऽपि तु ब्राह्मणीत्यादौ पुंस्त्वबोधकपदान्त-
राभावेन तद्बोधानुपपत्तेः । ब्राह्मणादिपदाच्च जात्यादेर्द्रव्यस्य च भानं

नियतमेव । लिङ्गभानं तात्पर्ययोग्यताधीनं क्वचित्कम् । ब्राह्मणी-
त्यादौ पुंस्त्वाद्यबोधादिति वाच्यम् । उक्तयुक्त्या पुंस्त्वस्य प्रातिपदिकार्थत्वे
ऽप्यनन्तानां प्रातिपदिकपदानां स्त्रीत्वार्थकत्वे गौरवात् । लाघवेनाल्पीयसां
स्त्रीप्रत्ययानां तदर्थकत्वकल्पनौचित्यात् । अत एव स्त्रीत्वसंयहाय प्राति-
पदिकार्थेत्यादिसूत्रे लिङ्गग्रहणम् । अन्यथा प्रातिपदिकार्थेण तदन्तर्भावेन
एवम् तदुपादानानुपपत्तेः । क्वचित्स्त्रीप्रत्ययः स्त्रियं भार्यात्वेन प्रकृत्यर्थवि-
शेष्यतया बोधयति । आचार्याणीमनावी शूद्रीत्यादौ भार्यात्वं संबन्धविशेषः ।
तत्रैव च निरूपकत्वेन प्रकृत्यर्थान्वयः । खट्वाटवीदेवतापदे च स्त्रीप्रत्यया
नार्थबोधकाः । तत्र प्रकृत्यर्थे योनिमत्स्वरूपस्त्रीत्वस्यायोग्यतया ऽनन्वयात् ।
न च शब्दगतं स्त्रीत्वादिरूपधर्मान्तरमेव तत्र परम्परासंबन्धेनार्थगततया भासते
इति श्रीपतिदत्तोक्तं युक्तम् । तद्वाने मानाभावात् । यूस्त्याख्यावित्यत्र
ख्यापदं स्त्रीलिङ्गशब्दपरं न तु स्त्रीत्वविशिष्टार्थकशब्दपरम् । तेनाटव्या-
दिशब्दानां स्त्रीत्वविशिष्टाबोधकत्वे ऽपि न नदीसंज्ञानुपपत्तिः । अत एव
श्रीभूप्रभृतीनां स्त्रीप्रत्ययान्तत्वाभावेन स्त्रीत्वविशिष्टाबोधकत्वे ऽपि नदी-
संज्ञाप्रसक्त्या नेयङ्वङ्स्थानाविति निषेधसंगतिः । न चैवं सेनान्यं स्त्रियै
इत्यादावपि नदीसंज्ञा स्यात् । सेनान्यादिशब्दस्य तत्र विशेष्यनिघ्नतया
स्त्रीलिङ्गत्वादिति वाच्यम् । प्रयोगानुसारेण विशेष्यसमभिव्याहारानधीनायाः
स्त्रीलिङ्गताया विवक्षणीयत्वादिति संक्षेपः ॥

तद्विगतप्रत्यया अपि नामप्रकृतिकाः क्वचित्प्रकृत्यर्थेन स्वार्थैकदेशस्य,
क्वचित्च तेन स्वार्थस्यान्वयबोधं जनयन्ति । तत्र गार्गिरित्यत्रापत्यार्थविहितत-
त्तार्थस्यापत्यस्यैकदेशे जन्यत्वे निरूपकतया प्रकृत्यर्थगर्गाद्यन्वयः । गार्ग्य इत्यादौ
तद्वितार्थस्य गोत्रापत्यैकदेशपुत्रत्वघटकजन्यत्वे तथा तदन्वयः । गार्गायण
इत्यादौ तद्वितार्थस्य युवापत्यस्यैकदेशे जन्यत्वे गार्ग्यस्य जीवति तु वंश्ये युवेति-
परिभाषितयुवार्थघटकजीवने च गर्गादेरन्वयः । तेन गर्गादिजीवनकालीनो गर्ग-
गोत्रापत्यस्यापत्यमयमिति बोधः । माञ्जिष्ठं वास इत्यत्र, तेन रक्तमित्यर्थं
तद्वितो विहितः । तत्संबन्धाधीनतदीयरूपारोपविषयत्वं तेन रक्तत्वम् । शङ्खः
पीत इत्यारोपमादाय शङ्खादेरारोप्यपीतिमात्राश्रयहरितालादिरक्तत्वस्य वार-
णाय धीनान्तमारोपे विशेषणम् । पटादेश्चतुरादिना रक्तत्वस्य वारणाय तदी-
यत्वं रूपविशेषणम् । अत्र च रागकरणस्य मञ्जिष्ठादेः प्रकृत्यर्थस्य तद्वितार्थैक-
देशसंबन्धे प्रतियोगितया रूपे चाश्रयतया ऽन्वयः । शूल्यमुख्यमित्यादौ
तद्वितार्थसंस्कृतैकदेशे पाकादिरूपसंस्कारे शूलोखादेः प्रकृत्यर्थस्याधिकरणत्वे-
नान्वयः । पौष्ठी रात्रिरित्यादौ नक्षत्रयुक्तकालार्थं तद्वितः । कालस्य नक्षत्र-

युक्तत्वं च तत्रतत्रराशिभोगाश्रयत्वं, तदेकदेशे शशिभोगे च कर्मतया तत्रतत्रान्वयः । पौषो मासः पौषो वर्ष इत्यादौ सास्मिन्नित्यनेन विहितस्य तद्वितस्य पौर्णमासीघटितत्वावच्छिन्नो ऽर्थः । पौर्णमास्यां प्रकृत्यर्थपौषादेरभेदेनान्वयः । पौषादिपदं च न केवलं यौगिकम् । पौषः पक्ष इत्यादिव्यवहारविरहात् । अतो रूढमपि । अत एव सूत्रे संज्ञायहणं रूढिनिरूपकतावच्छेदकं च मासनिष्ठशुक्लप्रतिपदादिदर्शान्ततिथिसमुदायत्वं न तु त्रिंशत्तिथिरूपमासत्वमात्रम् । यत्किञ्चित्तिथ्यवधिकत्रिंशत्तिथिसमुदाये मासव्यवहारे ऽपि चान्द्रसौरपौषादिबहिर्भूतपौषादिघटितत्रिंशत्तिथ्यन्तर्गततिथिषु पौषादिव्यवहारविरहात् । अथैवमपि सौरे पौषादिव्यवहारस्य निर्विवादतया धनुःस्थरविविशिष्टत्वमेव न कथं पौषादिपदशक्यतावच्छेदकमुपेत्यत इति चेन्न । सौरे पौषादौ पौषादिपूर्णिमाया अलाभे योगरूढिलभ्यपौषपदार्थविलोपापत्तेः । न च तत्र रूढिमात्रमवलम्ब्यैव पौषादिव्यवहारः सौरपौषादौ मुख्य इति वाच्यम् । तथा सति योगार्थव्युत्पादनवैयर्थ्यात् । अथ विलुप्यतां वर्षविशेषे पौषादिपदमुख्यार्थः का क्षतिः । तत्र लक्षणया सौरमासे पौषव्यवहारस्यापगन्तव्यत्वात् । स्थलपद्मादौ पङ्कजव्यवहारवदिति चेत्तर्हि तत्र पौषादिपदमुख्यार्थमासनिमित्तकाब्धिकश्राद्धादिविलोपप्रसङ्गः । यथाश्रुतशूलपाणियन्यानुसारिणस्तु धनुरादिस्थरव्यारब्धशुक्लप्रतिपदादिदर्शान्तेषु धनुरादिस्थरविसमाप्यमकरादिस्थरविसंक्रान्तिमन्मासभिन्नधनुरादिस्थरव्यधिकरणशुक्लप्रतिपदादिदर्शान्तेषु वा पौषादिपदस्य रूढत्वमेव स्वीकुर्वन्ति, न तु यैगिकत्वम् । "अन्त्योपान्त्यौ त्रिभौ ज्ञेया" इति वचनात् । पौषादिमासीयपौर्णमास्यां पुष्यादियोगस्यानियमात् । न च योगानादरे लाघवात्तत्तद्वा शिस्थरविविशिष्टकालरूपसौरादिमासएव पौषादिपदशक्तिरुचितेति वाच्यम् । सा वैशाखस्यामावास्या या रोहिण्या संबध्यते इत्यादिश्रुतिबलाच्चान्द्र-एव वैशाखादिपदशक्तिसिद्धेः । वस्तुतो नक्षत्रेण युक्तः काल इत्यत्र नक्षत्रयोगयोग्यत्वमेव विवक्षितम् । पुष्याद्ययुक्तायामपि पौषादिपूर्णिमायां पौषादिव्यवहारात् । अन्यथा माघ्यां यदि मघा नास्तीत्यादेरसंगत्यापत्तेः । पुष्यादियोगयोग्यता च धनुरादिस्थरव्यारब्धपक्षीयत्वं तद्रूपाक्रान्तपौर्णमासीघटितत्वरूपयोग्यत्वमप्यतावच्छेदकं नियतमेव पौषादेरिति नेक्तानुपपत्त्या यौगिकत्वनिराकरणसंभवस्तत्पदानाम् । अथैवं निरुक्तरूपस्य पुष्याद्यघटिततया तेन रूपेण पूर्णिमाबोधकपौषादिशब्दानां यौगिकत्वप्रसक्तिरेव नास्ति । पौषी रात्रिरित्यादौ पुष्यादियोग एव प्रतीयते, न तु निरुक्तं योग्यत्वम् । मकरादिस्थरव्यारब्धकृष्णपक्षीयरात्र्यादावपि तथा व्यवहारादिति नक्षत्रेण युक्तः काल

इत्यत्र योग एव विवक्षणीयो न तु योगयोग्यत्वमिति पौष्पादि-
पदस्य न यौगिकत्वसंभवश्चेद्वदतु पौष्पादिपदं निरुक्तरूपावच्छिन्नपूर्णमा-
रु-
ठमेव । पौष्पादिपदानां तद्भागपुरस्कारेण मासवाचकत्वे बाधकाभावाद्
यौगिकत्वं कथं प्रत्याख्येयम् । न च सास्मिन्न्यौर्णमासीति सूत्रस्यास्मिन्
पौष्पादिपूर्णमा योग्यतेत्यर्थविवक्षया धनुरादिराशिस्थरव्यारब्धशुक्लप्रतिपदा-
दिदशान्ते तद्वितान्तसमुदायरूढियाहकतयोपपत्तौ योगरूढिस्वीकारो ऽनु-
चित इति वाच्यम् । केवलरूढिपक्षे समुदायशक्यतावच्छेदकशरीरे आरब्धा-
न्तविशेषणप्रक्षेपेण गौरवात् । पौषतैषमाघादिनानापदानां गुरुधर्मावच्छिन्ने
शक्तिकल्पनमपेक्ष्य सास्मिन्नित्यर्थे ऽणः प्रत्ययस्यैकशक्तिकल्पनाधिक्यस्योचित-
त्वात् । न च योगरूढिपक्षे पौष्पादिपदानां योगार्थरूढ्यर्थाभेदान्वयबोधजनक-
त्वकल्पनाधिक्येन गौरवमिति वाच्यम् । भवन्मते ऽपि तत्तदर्थे यौगिकरूढ-
त्वधर्मदशायां सति च तत्तदर्थभेदान्वयपरत्वग्रहे तथान्वयबोधस्य दुरपन्ह-
वतया तत्र तादृशबोधहेतुताकल्पनस्यावश्यकत्वादिति दिक् । वैष्णवी च्छक्
ऐन्द्रं हविरित्यादौ देवतार्थविहिततद्वितस्य तद्देवताकत्वमर्थः । मन्त्रस्य तद्दे-
वताकत्वं तदुद्देश्यकत्यागकरणत्वेन वेदबोधितत्वम् । अथ मन्त्रस्य त्यागक-
रणत्वं बाधितमेव । विनापि मन्त्रमिच्छाविशेषरूपस्य तस्योत्पत्त्या व्यभिचा-
रात् । इष्टसाधनताज्ञानघटितकृत्तसामय्या अन्यथासिद्धत्वाच्चेति मन्त्रस्य
करणतां कथं वेदो बोधयेद्, बोधयन्वा प्रमाणं भवेत् । सत्यम् । मन्त्रस्य
त्यागकरणत्वं त्यागाङ्गेच्चारणकत्वं न तु तज्जनकत्वमतो न दोषः । हविष-
स्तद्देवताकत्वं च तदुद्देश्यकत्यागकर्मत्वम् । तत्त्यागोद्देश्यताया एव तद्देव-
तापदार्थत्वात् । न चैवं घृतादिसंप्रदानब्राह्मणस्य घृतादिदेवतात्वापत्तिः ।
उद्देश्यपदेन वेदबोधितद्रव्यस्वामित्वप्रकारेण विषयताया एव विवक्षितत्वात् ।
संप्रदाने च स्वामित्वस्याबाधितत्वात् । न च त्यागोद्देश्यतायाश्चतुर्थ्यापि
बोधनात्तद्वितचतुर्थ्यादेवतात्वबोधकतायामविशेषात् । “तद्वितेन चतुर्थ्या वा
मन्त्रलिङ्गेन वा पुनः । देवतासङ्गतिस्तत्र दुर्बलं तु परं पर”मित्यनेन विरोध
इति वाच्यम् । त्यागोद्देश्यतायां वेदमेयत्वस्याधिकस्य निवेशनीयतया चतुर्थ्या
तदंशबोधनेन तस्यापायान्तरबोध्यतया चतुर्थ्यधीनदेवतात्वबोधस्य विलम्बि-
ततया तद्वितापेक्षया चतुर्थ्या जघन्यतापपत्तेः । देवतार्थविहिततद्वितेनैव
देवतात्वघटकतदंशस्यापि बोधनात् । अथ चतुर्थ्या वेदमेयत्वांशस्य साक्षाद-
बोधने ऽपि त्यागोद्देश्यत्वस्य साक्षाद्बोधनेन पित्रादीनां साहित्यावच्छिन्नानां
पितृभ्यो दद्यादिति चतुर्थ्यधीनत्यागोद्देश्यताबोधस्य पितरो देवता इति तद्वि-
तसमानार्थकदेवतापदाधीननिरपेक्षत्यागोद्देश्यत्वबोधापेक्षया ऽविलम्बितत्वेन

साहित्यावच्छिन्नानां निरपेक्षाणां वा श्राद्धोद्देश्यत्वमित्यत्र चतुर्थपक्षेयया देवता-
पदस्य बलवत्त्वरूपं शूलपाणिपर्यालोचितं विनिगमकं न संगच्छतइति चेत् । पि-
तृभ्यो दद्यादिति चतुर्थ्या साहित्यावच्छिन्नस्य त्यागोद्देश्यताबोधे तत्र वेदसमा-
नार्थकस्मृतिवाक्यजन्यत्वग्रहे सत्येवाप्रामाण्यशङ्कानुदयः । तादृशग्रहश्च विल-
म्बितः । देवतापदात्त्यागोद्देश्यताबोधश्च तदुद्देश्यतांशे वेदबोधितत्वावगाही
स्वस्मिन्नप्रामाण्यशङ्काव्युदासाय न ज्ञानान्तरमपेक्षते । स्वस्यैव स्वात्मकोद्देश्य-
ताबोधांशे व्यावर्तकवेदजन्यत्वावगाहनात् । अप्रामाण्यशङ्काकलंकितश्च
बोधो जातो ऽप्यकिञ्चित्कर इति देवतापदस्य भटिति निश्चीयमानप्रामा-
ण्यकबोधजनकतया बलवत्त्वेन विनिगमनाया उपपत्तेः । एवं श्राद्धार्थावाह-
नप्रकाशकात् पितर इत्यादिमन्त्राद्बहुवचनोपस्थापितसाहित्यावच्छिन्नावाह-
नबोधेन साहित्यावच्छिन्नानां श्राद्धदेवतात्वलाभे ऽपि मन्त्रलिङ्गस्य विपक्षबा-
धकतर्कादिसापेक्षव्याप्तिनिश्चयाधीनतया सुतरां पितरो देवता इत्यतो दुर्ब-
लतेति बोध्यम् । कापोतं राजतं जनतेत्यादौ समूहार्थविहितस्य पर्याप्तसमु-
दायत्वावच्छिन्नो ऽर्थः ऽपर्याप्तौ प्रकृत्यर्थकपोतत्वाद्यवच्छिन्नस्यान्वयः । कपो-
तशुक्सारिकादिपर्याप्तसमुदायत्वस्य पर्याप्तिश्च न न्यूनवृत्तिकपोतत्वादिना
ऽवच्छिद्यते, अतो न तादृशसमुदाये कापोतादिव्यवहारः । पर्याप्तवच्छेदकत्वे
चान्यूनवृत्तित्वमेव च तन्त्रं न त्वनतिरिक्तवृत्तित्वमपि । अन्यथा आकाशत्वादे-
रिव घटत्वादेरपि द्वित्वादिपर्याप्तवच्छेदकता न स्यात् । आकाशावितिबत्
घटावित्यपि न स्यात् । इत्थं च कपोतमात्रवृत्तिशतत्वादिपर्याप्तावपि अति-
रिक्तवृत्तिकपोतत्वाद्यवच्छेदकतानिर्वाहात् । कपोतशतादावपि कापोतार्तादव्य-
वहारोपपत्तिः । पर्याप्तिप्रसक्तधर्मस्य तदनवच्छेदकत्वे गत्यन्तरं चिन्तनीयम् ।

धातुप्रकृतिकाश्च लकारकृत्सन्त्यङ्णिच्प्रभृतयः प्रत्ययाः के चिदुत्प-
र्यान्वितसाधकतमत्वं ब्रुवते । अर्थान्तरमनभिदधानाश्च के चिदाकाङ्क्षानि-
र्वाहकतया प्रकृतिभिः स्वीयार्थबोधनएवोपकुर्वते । तत्र लडादिदशलकाराणां
लः कर्मणि च भावे चाकर्मकेभ्य इति सूत्रेण कर्तृकर्मभावेष्वनुशिष्टानां कर्तृ-
त्वसामान्यमर्थः । तावन्मात्राभिधानेनैव प्रथमान्तपदोपस्थाप्यविशेषणतया
तदन्वयेन कृतिविशिष्टस्य कर्तृर्बोधनिर्वाहात् । लकारस्य तद्वोधकतया न लः
कर्मणीतिसूत्रविरोधः, बोधकताया एव तत्र सप्तम्यर्थत्वात्, न तु वाचक-
तायाः । गौरवेण विशिष्टधर्मिणि शक्तेर्बाधात् । मैत्रः पचतीत्यादौ लकारं
प्रथमान्तपदसामानाधिकरण्यप्रवादस्याभेदेन तदर्थान्वितस्वार्थबोधपरत्वा-
भावे ऽपि कथं चिदुपपादनसंभवात् । तृतीयायाः साधुतानियामकं लकारा-
दिना कर्तुरनभिधानमपि कर्तृत्वविशिष्टाबोधनमेव, न तु विशिष्टशक्त्या ऽबो-

धनपर्यन्तमतो विशिष्टस्य लकारावाच्यत्वे ऽपि चैत्रः पचतीत्यादौ न तृती-
यापत्तिः । अन्यबलेन विशिष्टबोधात् । चैत्रः पक्त्यादौ कृत्यत्ययस्य धर्मिणि
शक्तावपि न क्षतिः । शक्त्यधीनविशिष्टबोधसाधारणबोधस्यैवानभिधानपदा-
र्थप्रतियोगित्वात् । अनभिहिते कर्त्तरि तृतीयेत्यनुशासने ऽपि सप्रम्यर्था बोधक-
त्वमेव । तथा च चैत्रेण पच्यतइत्यादौ तृतीयार्थकर्तृत्वस्य प्रकृत्यर्थविशेष्यतयैव
भानात्कर्तृत्वविशिष्टधर्मिबोधकत्वमिति सूत्राविरोधः । यदि च तत्र कर्त्तादि-
पदं धर्मपरम् । तथा च समभिव्याहृतलकाराद्यनभिहितं कर्तृत्वं तृतीयार्थ इति
सूत्रार्थः । चैत्रेण पच्यते इत्यादौ कर्तृत्वस्य तृतीयामात्रार्थत्वाल्लकारेण तद-
नभिधानं सुघटमित्युच्यते, तदा तत्रानभिधानशब्दार्था भवतैव वक्तव्यः । न
तावदवाचकत्वं तदर्थः । लकारसामान्यस्यैव कर्तृत्वशक्तत्वेनानुक्तिसंभवात् ।
कर्त्तरि यकोसाधुत्वादेव चैत्रः पच्यते इत्यादिप्रयोगधारणात् । यगाद्यनुत्तर-
त्वस्य कर्तृत्वशक्ततावच्छेदककोटावनिवेशात् । तत्र तत्रिवेशे पच्यन्ते माषाः,
भिद्यते कुसूलः, लूयते केदारः, इत्यादौ कर्मकर्तुः माषकुसूलकेदारादेः कर्तृत्व-
बोधानुपपत्तिः । न च तत्र स्वयमेवेत्यस्याध्याहारेणाश्रयस्वयंपदोत्तरतृतीयया
कर्तृत्वं बोध्यते न तु लकारेणेति वाच्यम् । स्वयमित्याद्यध्याहारं विनापि तत्र
कर्तृत्वबोधाभ्युपगमात् । तत्र लकारेण कर्तृत्वाबोधने कर्मकर्तुः “कर्मवत्कर्मणा
तुल्यक्रिय” इत्यतिदेशवैयर्थ्यापातात् । लकारस्य कर्मत्वबोधकतयैव यगात्मने-
पदचिण्चिण्वद्वावरूपातिदेशफलनिर्वाहात् । न च कर्मकर्त्तरि लकाराधीनक-
र्मत्वबोधस्याप्यावश्यकता । वस्तुगत्या कर्तुः कर्मत्वातिदेशे चैत्रः स्वं पश्यति
स्वं हन्तीत्यादावपि यगात्मनेपदादिप्रसङ्गात् । लकारेण कर्मत्वविवक्षायामेव
कर्मत्वातिदेशस्य स्वीकरणीयत्वात् । तथा च त्वन्मते ऽपि कर्मत्वातिदेशसंगति-
रिति वाच्यम् । कर्मत्वविवक्षायामपि कर्तृत्वविवक्षणे कर्तृकर्मादिसंज्ञासमावेश-
विरोधेन परत्वात्कर्तृसंज्ञया कर्मसंज्ञाया बाधेनात्मनेपदचिण्वद्वावाक्यनुपपत्तेः ।
कर्त्तरि शक्त्याद्यपवादविषयतया यको ऽप्यनिर्वाहादिति सार्थकत्वात् । न च
कर्मत्वकर्तृत्वयोरुभयोस्तत्र बोधस्वीकारे तदेकतरस्याख्यातार्थतयोद्देश्यताव-
च्छेदकतया मानासंभवात्समूहालम्बनबोध एव स्वीकरणीय इति वाक्यभेदा-
पत्तिरिति वाच्यम् । एकत्र द्वयमिति रीत्या तदुभयबोधस्य समूहालम्बनवि-
लक्षणास्य स्वीकारात् । यदि च विधेयद्वयत्वज्ञानं समूहालम्बनात्मकमेव ।
अत एव विधेयभेदे वाक्यभेद इति मीमांसकसिद्धान्तो ऽपीत्युच्यते, तदास्तु
धातोरेव स्वकर्मकक्रियायां लक्षणा । कर्तृत्वसंबन्धमध्यएव वा स्वनिरूप-
कक्रियाकर्मत्वस्याप्यन्तर्भाव इत्यलम् । एवमकर्मकत्वे ऽपि (१) प्रस्तुते गौः,

प्राज्ञोष्टु गौः, नमते दण्डमूल, मनस्स दण्ड, इत्यादौ एयर्थान्तर्भावेणैव कर्म-
 कर्तृतानिर्वाहे “न दुहस्वनमां यक्चिणावि”ति यक्चिणनिषेधोपपत्तिः ।
 एवं चैत्रेण पच्यते, इत्यादौ कर्तृत्ववाचकताया दुरपह्वत्वात् तृतीयानुप-
 पत्तिः । चैत्रः पच्यतइति लकारेण कर्तृत्वबोधनात्स्याल्लकारसाधारणरू-
 पस्य तद्वाचकतावच्छेदकताधोव्याच्च । नापि तदबोधकत्वं तदनभिधानं
 चैत्रेण पच्यतइति वाक्यजबोधे कर्तृत्वविषयके तादृशवाक्यघटकसकलपदा-
 नामेष जनकतया तद्वृटकलकारस्यापि कर्तृत्वबोधकताया वाङ्मात्रेणाप्रत्या-
 ख्ययत्वात् । कर्तृत्वविषयत्वाप्रयोजकत्वं लादीनां तदनभिधायकत्वं चैत्रेण
 पच्यते इत्यादौ धात्वर्थविशेषणतया कर्तृत्वविषयता तृतीयाप्रयोज्यैव, न त्वा-
 ख्यातप्रयोज्या । आख्यातस्याश्रयतासंबन्धावच्छिन्नकर्तृत्वप्रकारताया एव
 कार्यतावच्छेदकत्वादित्यपि न सम्यक् । पचतीत्यवान्तरवाक्यार्थबोधासं-
 ग्राहकतया प्रकारताया एवाख्यातजन्यतावच्छेदकत्वासंभवात् । प्रथमान्तस-
 मभिध्याहारज्ञानस्य योग्यताज्ञानादेर्वा जन्यतायामुक्तप्रकारताया अवच्छेदक-
 त्वात् । यदि च प्रथमान्तपदसमभिध्याहृताख्यातपदजन्यतावच्छेदकतयैव
 धर्मविषयकानिरूपितकर्तृत्वविषयताया आख्यातप्रयोज्यत्वम् । कर्तृत्वविषय-
 तासामान्यं च नाख्यातपदज्ञानसामान्यजन्यतावच्छेदकं तादृशसामान्यकार्यका-
 रणभावे मानभावादित्युच्यते, तदापि चैत्रेण पच्यते तण्डुल इत्यादिवाक्यार्थ-
 बोधस्य परस्परसमभिध्याहृतपदसमूहरूपवाक्यज्ञानहेतुकतया तद्वाक्यार्थ-
 विषयतान्तःपातिकर्तृत्वविषयताया वाक्यघटकाख्यातप्रयोज्यत्वं दुर्वारमेवेति ।
 मैवम् । अनभिहिते कर्त्तरि तृतीयेत्यस्य कर्तृत्वविशेष्यतया प्रातिपदिकार्थं
 ऽविवक्षिते तृतीयेत्यर्थः । प्रातिपदिकार्थविशेषणतयैव कर्तृत्वे ऽविवक्षिते इति
 यावत् । अवधारणपरतया प्रातिपदिकार्थविशेष्यतया कर्तृत्वे विवक्षिते तदु-
 त्तरं तृतीयेति पर्यवसितम् । अतश्चैत्रः पचतीत्यादावाख्यातेन कर्तृत्वबो-
 धनादुक्तार्थानामप्रयोग इति न्यायात्तृतीयापत्तिविरहात् । प्रातिपदिकार्थान्व-
 यिता कर्तृत्वविवक्षायामित्येव सम्यक्किं विशेष्यतयान्वयित्वपर्यन्तनिवेशनेनेति
 नाशङ्क्यम् । संख्यातिरिक्तसुबर्थस्य प्रकृत्यर्थविशेष्यतयैवान्वय इति व्युत्पत्तिसू-
 चकत्वेन विशेष्यतयान्वयित्वपर्यन्तस्यावश्यं विवक्षणीयत्वाद्यथाश्रुतसूत्रार्थो-
 नुरोधेन कर्त्तरि लकारविभक्त्याः शक्तिवादिभिर्वैयाकरणैरपि प्रातिप-
 दिकार्थविशेष्यतया कर्त्तरि विवक्षिते तृतीयेत्येव सूत्रार्थो वाच्यः ।
 अन्यथा चैत्रेण पच्यते इत्यादौ कर्त्तरनभिधानस्याक्तक्रमेण दुर्वचतापत्तेरित्य-
 लमधिकेन । अथानभिहिते कर्त्तरि तृतीयेत्यस्याक्तार्थकत्वे चैत्रादिकर्तृकत्व-
 विशेषितपाकादिविवक्षया चैत्रेण पचतीत्यादिप्रयोगापत्तिः । न च परस्मैपदार्थ-

कर्तृत्वान्वयिचैविशेष्यविरहाच्च तथा प्रयोगः । विशेष्यतयापि कर्तृत्वबोध-
संभवात् । चैत्रमैत्रोभयकर्तृकपाकस्थले चैत्रकर्तृकपाककर्त्ता मैत्र इत्यन्वय-
तात्पर्येण चैत्रेण पचति मैत्र इति प्रयोगस्य दुर्बारत्वाच्च । न च कर्तृ-
त्वातिरिक्ते विशेषणतापन्नायां कर्तृत्वे वा विशेषणतानापन्नक्रियायामेव तृती-
यार्थकर्तृत्वान्वयो व्युत्पन्न इति वाच्यम् । चैत्रेण पाचयति मैत्र इत्यादौ
एयर्थकर्तृत्वविशेषणतापन्ने पाकादौ चैत्रादिकर्तृकत्वान्वयेन तादृशव्युत्पत्तेर-
सिद्धेः । न चलकारार्थकर्तृत्वविशेषणतानापन्नक्रियाविशेषणतया कर्तृत्वबोध-
कत्वं सुपां व्युत्पन्नमिति न कश्चिद्वेष इति वाच्यम् । उक्तस्थले चैत्रेण
पक्नुवान् मैत्र इति प्रयोगापत्तेः । मैवम् । आश्रयातिरिक्ताविशेषणतापन्नकर्तृ-
त्वविशेषणतानापन्नक्रियायां तृतीयार्थकर्तृत्वान्वयव्युत्पत्तौ न किं चिद्बाधकम् ।

मैत्रेण पाचयतीत्यादौ कर्तृत्वनिर्वाहकव्यापारो णिजर्थः । तत्राश्रया-
तिरिक्ते व्यापारे विशेषणं कर्तृत्वमिति तद्विशेषणतापन्नक्रियायां तृतीयार्थकर्तृ-
त्वविशेषणत्वे न किं चिद्बाधकम्^(१) ।

चैत्रेण पचति मैत्र इत्यादयश्च न प्रयोगाः । तत्राश्रयएव कृते-
विशेषणतया तद्विशेषणतानापन्नक्रियायां तृतीयया कर्तृत्वबोधनासंभवात् ।
कृतिविशेष्यकबोधाभिप्रायेण चैत्रेण पचतीति वक्षणायाश्रयविशेषणत्वमुपे-
क्ष्याश्रयातिरिक्ताविशेषणत्वं निवेशितम् । अनभिहिते कर्त्तरि तृतीयेत्यस्यापि
निरुक्तक्रियाविशेषणतया प्रातिपदिकार्थान्वयिकर्तृत्वविषयतायां तदुत्तरं तृतीया
भवतीत्येवार्थ इति दिक् । कर्तृत्वं च चैत्रः पचतीत्यादौ क्रियानुकूला कृति-
रेव । तस्या एवानुकूलकृतित्वेन कृतित्वेन वा आख्यातवाच्यता । रथो
गच्छति, काष्ठं पचती, त्यादौ च क्रियानुकूलव्यापाररूपे कर्तृत्वे निरुद्धल-
क्षणा । कृतित्वजातेः प्रवृत्तिरिति तत्त्वे लाघवात् । मीमांसकास्तु, व्यापा-
रत्वेनैव शक्तिः, पचतीत्यादावपि तेनैव रूपेण बोधोपगमात् । एवं चाचेतने
ऽपि प्रयोगो मुख्य एव । कृतित्वस्य लाघवं चाकञ्चित्करम् । यत्र लघुगुरु-
रूपाभ्यां बोधो निर्विवादस्तत्रैव लघुरूपावच्छिन्ने शक्त्युपगमात् । प्रकृते च
कृतित्वेन बोधस्य सविवादत्वात्, तथापि तदवच्छिन्ने शक्त्युपगमे तत्रामु-
ख्यार्थे ऽनादितात्पर्यकल्पनार्था गौरवात् । एवं बीजादिनाङ्कुरः कृत इत्यादौ
विनापि यत्नं कृजः प्रयोगात्, तस्यापि व्यापारसामान्यार्थकता । अतः करोति-
विशेषणीयार्थकत्वे ऽपि नाख्यातस्य यत्नत्वावच्छिन्नवाचकता न वा किं करोति,
पचतीति प्रश्नोत्तरयोः समानप्रकारकबोधजनकत्वानुरोधेन तथात्वम् । अत्र के

चित् । पचतीति वाक्यजन्यबोधे सति यन्नत्वावच्छिन्ने वर्त्तमानत्वसंशयानुदया-
 तत्र यन्नत्वावच्छिन्ने वर्त्तमानत्वबोधकत्वसिद्धौ तदवच्छिन्ने शक्तिर्लाघवात्
 सिध्यति । न हि यन्नाविनाभूतक्रिया विशेषलिङ्गकानुमानलभ्येन यन्नत्वावच्छि-
 न्नेन समं वर्त्तमानत्वान्वयबोधकत्वमाख्यातार्थाध्याहारमते ऽपि संभवति ।
 लडादिभूतवर्त्तमानत्वान्वयबोधे लडादिसमभिव्याहृतधात्वन्यतरजन्यविशेषो-
 पस्थितेः कारणताया आवश्यकत्वात् । अन्यथा निराकाङ्क्ष्यत्वादिपदमुत्राद्य-
 वाद्युपस्थितावपि तत्र वर्त्तमानत्वादेर्लडादिनोबोधप्रसङ्गात् । न चाध्याहार-
 वादिनां द्वारं पिधानं कृतिरित्यादितो द्वारकर्मककृतेरिव पचति यन्न इत्यादितः
 पाकयन्नो वर्त्तमान इत्याद्याकारको वर्त्तमानत्वादेर्बोध इष्ट एवेति वाच्यम् ।
 परस्परसाकाङ्क्षपदार्थद्वयायान्वयबोधवाध्याहृतस्येव निराकाङ्क्षपदादुपस्थित-
 स्यार्थस्य विषयतायास्तेरूपगमात् । तत्रान्वयानुभावकसाकाङ्क्षपदसत्त्वात् ।
 प्रकृते चान्वयबोधस्य साकाङ्क्षानुपयोगिपदार्थान्वयविषयकत्वेन तेषामप्यसंभ-
 तत्वात् । तत्स्वीकारे निराकाङ्क्षस्याप्यनुभावकत्वस्वीकारापत्तेः । शाब्दबोधे
 आकाङ्क्षानुपयोगप्रसङ्गाच्चेति । तत्र । तात्पर्यलिङ्गेन यन्नत्वावच्छिन्ने वर्त्तमानत्वा-
 नुमितेरेवोपगमात् । तादृशवर्त्तमानत्वप्रतीतौ शाब्दत्वप्रतीतेः सविवादत्वा-
 दित्याहुः । अत्र नैयायिकाः । रथो गच्छतीत्यादावाश्रयत्वमेवाख्यातार्था न तु
 व्यापारः । अन्यदीयगमनानुकूलनोदनादिविलक्षणव्यापारवति गच्छतीत्यप्रयो-
 गात् । एवं च काष्ठं पचतीत्यादिप्रयोग एव व्यापारशक्तिमाख्यातस्य साध-
 येद्, यदि स्वारसिकः स्यात् । तदेव न । नहि चैत्रः पचतीत्यादिप्रयोगेण
 काष्ठं पचतीत्यादिप्रयोगस्याविशेषः । एवमचेतने स्वरसतः कर्तृपदाप्रयो-
 गात् । कृजो ऽपि यन्नत्वविशिष्टार्थः । एवं चैत्र एव पचति पाककर्त्ता न
 त्वचेतनं काष्ठादीत्यादिप्रयोगाल्लकारस्य यन्नत्वविशिष्टार्थकताया आवश्य-
 कत्वात् । लाघवात् तत्रैव शक्तिर्व्यापारे लक्षणेति । न च यन्नत्वस्याख्याता-
 वाच्यनिवृत्तिजीवनयोनियन्नसाधारणतया लकारशक्यतात्वावच्छेदकत्वासंभव
 इति वाच्यम् । निवृत्त्यादियन्नस्याख्यातवाच्यतोपगमे क्षतिविरहात् । निवृत्त्यादेः
 पाकानुकूलताविरहेण तत्काले पचतीति प्रयोगापत्तिविरहात्, इष्टसाधनता-
 ज्ञानजन्यतावच्छेदकप्रवृत्तित्वजातेरेवाख्यातपदे प्रवृत्तिनिमित्तत्वोपगमाद्वा ।
 अत एवेश्वरकृतेर्जन्यमात्रजनकत्वे ऽपीश्वरः पचति, ईश्वरो भुङ्के, इत्यादयो
 न प्रयोगाः । न चैवमीश्वरो वेदं वक्ति मथुरायां कृष्णो विहरतीत्यादिप्रयो-
 गानुपपत्तिः । अत्राख्यातस्य लक्ष्यार्थव्यापारबोधकतोपगमात् । ईश्वरकृतिसा-
 धारणधर्मस्याख्यातप्रवृत्तिनिमित्तत्वे ऽपि तत्र व्यापारलक्षणाया आवश्यक-
 त्वात् । तथाहि । आत्मा पचति, शरीरं पचतीत्यादिस्वारसिकप्रयोगविरहा-

दाख्यातार्थकृते हृदयतावच्छेदकशरीरविशेषावच्छेदेन समवायेनान्वयनियमः स्वीकरणीयः । चैत्रादिपदस्य शरीरविशेषविशिष्टात्मपरतया चैत्रः पचतीत्यादौ शरीरविशेषात्मको हृदयतावच्छेदकावच्छेदेनात्मनि समवायेनान्वयसंभवात् । गौरः पचतीत्यादावपि गौरादिपदस्य गौरशरीरादवच्छिन्नात्मनि आख्यातस्यैव वा व्यापारे लक्षणोपगमात् । एवं चैश्वरकृतेः शरीरानवच्छिन्नत्वादुक्तस्थले कृतेस्तथान्वयासंभव इति व्यापारलक्षणा आवश्यकी । ईश्वरकृतिसाधारण्यवत्त्वावच्छिन्न एवाख्यातार्थः । असाधारणानुकूलत्वं यत्ने क्रियायाः संबन्धतया भासते । न त्वनুকूलतामात्रम् । असाधारणानुकूलताया एवाकाङ्क्षानिरूपकत्वापगमात् । अतो ऽस्मदादिकर्तृकपाकादिक्रियानुकूलकृतिमादाय नेश्वरः पचतीतिप्रयोगः । वेदवचनादौ च ईश्वरकृतेरेवासधारणकारणत्वात् । ईश्वरो वेदं वक्तीत्यादयः प्रयोगा इत्यपि केचित् । अथ कृतेराख्यातस्य कृजश्च यत्नवाच्यत्वे करोतीत्यादौ कृतेर्द्विधा भानं स्यात् । धातुप्रत्यययोर्द्वयोः कृतिबोधकत्वादिति चेत् । एको द्वावित्यादौ एकत्वद्वित्वादिविधकप्रकृतिप्रत्ययोभयसत्त्वे ऽप्येकधैवैकत्वादिविधकप्रकृते बाधकाभावात् । तत्र विभक्तेः साधुत्वार्थकत्वे ऽपि तथात्वात् । अथ तर्हि करोति चैत्र इत्यादौ प्रातिपदिकार्थं साक्षादेव कृत्यन्वयः स्यात् । स च नामार्थधात्वर्थयोर्भेदेन साक्षादन्वयस्याव्युत्पन्नत्वात् तथा न संभवतीति नामार्थधात्वर्थयोः साक्षादन्वयोपगमे कर्मतादिविधकविभक्तेरसत्त्वे ऽपि तण्डुलः पचतीत्यादौ कर्मतादिसंबन्धेन तण्डुलादेः पाकादावन्वयसंभवेन तादृशवाक्यात्तण्डुलकर्मकपाकादिविधोपपत्तेः । न च प्रातिपदिकार्थप्रकारकक्रियान्वयबोध एवाव्युत्पन्ने न तु क्रियाप्रकारकप्रातिपदिकार्थविशेषकबोधो ऽपीति वाच्यम् । घटः करोतीत्यादितः कर्मतासंबन्धेन कृत्यादेः घटादावन्वयाभावात् । क्रियाप्रकारकनामार्थविषयकबोधस्याव्युत्पन्नत्वादिति चेत् । उक्तातिप्रसङ्गवारणाय धातोः कर्मतादिसंबन्धेन क्रियान्वयाविधकत्वव्युत्पत्तेरुपगमात् त्वाश्रयतासंबन्धेन कृत्यादिरूपक्रियान्वयाविधकत्वव्युत्पत्तेरित्यदोषात् । न च तादृशातिप्रसङ्गवारणाय धातुजन्यकृत्यादिप्रकारकान्वयबोधे प्रत्ययजन्यविशेषोपस्थिते हेतुता वाच्या । तादृशकारणाभावात् प्रातिपदिकार्थविशेषकबोधोपि न संभवतीति वाच्यम् । कर्मत्वादिसंबन्धेन कृत्यादिप्रकारकबोधस्याप्रसिद्ध्या सामग्यकल्पनेनापादकाभावात् तादृशकारणताया अकल्पनात् । न च क्रियते चैत्र इत्यादौ कृतिप्रकारकबोधवारणायैव उक्तकारणताकल्पनमावश्यकमिति वाच्यम् । सति तात्पर्ये इष्टत्वात् । कर्तृविशेषकान्वयबोधपरधातुत्तरयोः ऽसाधुत्वाच्च प्रामाणिकानां न तथा प्रयोगः । करणं चैत्र इत्यादौ चैत्रादौ धात्वर्थकृतेराश्रयतासंबन्धेनान्वयबोधवारणाय

तादृशकार्यकारणभावकल्पनमित्यपि न । तादृशबोधे आख्यातान्तधातुना सम-
 भिव्याहारज्ञानहेतुतयैवोक्तस्यले तादृशबोधवारणसंभवात् । दीधितिकृतस्तु ।
 गच्छति जानाति करोतीत्यादौ आख्यातस्याश्रयत्वे निरुद्धलक्षणायाः स्वीका-
 राच्च नामार्थं क्रियायाः साक्षादन्वय इत्याहुः । तन्मते यद्यप्याश्रयत्वसंबन्धस्या-
 धिकस्य जानाति चैत्र इत्यादिवाक्यजन्यबोधविषयताकल्पने न गौरवं, तथापि
 यत्र धातोर्ज्ञानाश्रयत्वे लक्षणाग्रहः शक्तिभ्रमे वा तत्र चैत्रादिविशेष्यको ज्ञाना-
 श्रयत्वादिप्रकारको बोध आश्रयतायाः संसर्गतावादिनामप्यनुमतः । चैत्रादि-
 विशेष्यकाश्रयतासंसर्गकज्ञानादिप्रकारकशब्दबोधस्तु दीधितिकारमते क्व चि-
 दपि न प्रसिध्यतीति तादृशशब्दबोधे योभ्यताज्ञानादेहेतुताकल्पनं तथावि-
 धशब्दबोधाङ्गीकर्तुर्मणिकारस्य मते आवश्यकमिति गौरवम् । वस्तुतस्तु ।
 चैत्रेण ज्ञायते घट इत्यादौ कर्मप्रत्ययस्यले यावतां पदार्थानां प्रकारता, तावतां
 चैत्रो जानाति घटमित्यादि कर्तृप्रत्ययस्यले तथात्वं, परं तु विशेष्यविशेषणभा-
 ववैपरीत्यम् । एवं कर्मप्रत्ययस्यले यस्य ससंबन्धिकपदार्थस्य यदंशे विशे-
 ष्यता कर्तृप्रत्ययस्यले तत्रिरूपकतायास्तदंशे प्रकारता इत्यनुभवस्य दुरप-
 न्धवत्वाभिप्रायेणाश्रयत्वस्याख्यातार्थतां दीधितिकार उररी चकार । चैत्रेण
 ज्ञायते इत्यत्राधेयत्वरूपतृतीयार्थस्य चैत्रविशेष्यत्वात् । चैत्रो ज्ञाना-
 तीत्यत्राधेयतानिरूपकत्वरूपाधारतायाश्चैत्रांशे ऽप्रकारत्वे तादृशानुभवविरो-
 धात् । न च चैत्रेण ज्ञायते इत्यत्राप्याधेयत्वं संसर्ग एव न तु विशेष्य-
 मिति वाच्यम् । तथा सति आत्मना ज्ञायते, न घटेनेत्यादौ घटादिवृत्तित्वा-
 भावबोधानुपपत्तेः । आधेयत्वस्य तृतीयार्थताविरहेण तृतीयान्ताद्वृत्ति-
 त्वरूपप्रतियोग्यनुपस्थितेः । आधेयत्वसंबन्धस्याभावप्रतियोगितानवच्छेदक-
 तया च तत्संबन्धावच्छिन्नघटाभावबोधस्य तत्रोपगमासंभवात् । तादृशसंब-
 न्धस्याभावप्रतियोगितावच्छेदकत्वे ज्ञाने न घट इत्यादिवाक्यजन्यप्रत्यये ज्ञा-
 नादधिकरणकतादृशसंबन्धावच्छिन्नघटाभावस्याप्यवगाहनसंभवाद्वृद्धे ज्ञानं
 न वेत्यादिसंशयनिरासाय कदा चिज्ज्ञानेन घट इत्यादिक्रमपि प्रयुज्येत ।
 अत एवानुकूलकृतिमत्त्वादिरूपकर्तृत्वादेरपि चैत्रः पचतीत्यादौ प्रकारता
 मणिकृतापि स्वीक्रियते न तु संसर्गता । न पचतीत्यादावन्वयबोधानिर्वाहात् ।
 तादृशसंबन्धस्य वृत्त्यनियामकतया अभावप्रतियोगितानवच्छेदकत्वेन तत्संब-
 न्धावच्छिन्नक्रियाविरहप्रत्ययस्य तत्रोपगमासंभवात् । एवं चैत्रेण ज्ञायते इत्या-
 दावाधेयत्वस्य तृतीयया अविवक्षणे प्रातिपदिकार्थमात्रविवक्षया तद्विषया-
 नुशिष्टप्रथमैव स्यात् । जानाति चैत्र इत्यादौ आख्यातेन कर्तृत्वाविवक्षणे
 धात्वर्थरूपभावमात्रपरतया परस्मैपदस्य श्नादिविकरणस्य वा साधुतापत्तिः ।

भावकर्मणोरित्यात्मनेपदविधायकानुशासनविषयत्वात् कर्त्तरोत्यधिकासीय-
 क्त्वादिभ्यः श्ना इत्यनुशासनाविषयत्वाच्चेति तत्राख्यातस्य कर्तृत्वाबोधकता-
 युक्तिस्तु न साधीयसी । इतराविशेषणतया क्रियाबोधपरत्वरूपभावाविव-
 क्षायामात्मनेपदानुशासनविषयतोपगमादुक्तस्थले परस्मैपदसाधुतायास्तादृश-
 भावाविवक्षादिविरहस्य श्नाद्यनुशासनाविषयत्वोपगमेन श्नादिविकरणस्य
 साधुतायाश्च निर्वाहसंभवात् । पचन् पचतीत्यादाविवोद्वेश्यतावच्छेदकवि-
 धेयाभेदेन जानन् जानातीत्यादेर्निराकाङ्क्षानर्वाहायापि जानातीत्यादावा-
 ख्यातस्याश्रयतार्थकृतोपगम आवश्यकः । अन्यथा कृदन्तप्रतिपाद्यतावच्छेद-
 कस्य ज्ञानादिरूपविधेयभिन्नतया निराकाङ्क्षताविरहेण तथा प्रयोगापत्तेः ।
 एतेन तत्राश्रयतायाः प्रकारतोपगमे जानाति चैत्र इत्यादिवाक्यज्ञानघटितशा-
 ब्दसाम्य्या भिन्नविषयप्रत्यक्षादिप्रतिबन्धकतायामाख्यातजन्याश्रयत्वोपस्थि-
 त्यादिरूपाधिककारणानां निवेशे गौरवेणाश्रयतायाः संसर्गत्वमेवोचितमित्या-
 दिकमनुपादेयम् । नश्यतीत्यादौ प्रतियोगित्वरूपकर्तृत्वमाख्यातार्थस्तादृश-
 संबन्धस्याभावप्रतियोगितानवच्छेदकत्वेन नश्यतीत्यादौ नाशप्रतियोगित्वा-
 भावबोधस्यैव स्वीकरणीयतया न संसर्गतासंभवः । अथाख्यातस्य कर्तृत्वश-
 क्तावच्छेदकं रूपं दुर्वचम् । न च तिङ्त्वं तथा । न च पाणिनीयसङ्केतसंबन्धेन
 तिङ्पदवत्त्वमेव तिङ्त्वं तिबाद्याष्टादशसु तत्पदसंकेतशाहकं च आदिरन्त्ये-
 नेति सूत्रमेव तत्संकेतमाविदुषामनधीतपाणिनीयतन्त्राणां तिप्त्वादिना शक्ति-
 भ्रमादेव शाब्दबोध इति वाच्यम् । एवं सति घटादिवाचकघटादिपदेष्वपि
 कस्य चिच्छब्दस्य पुरुषविशेषीयसंकेतसंभवेन तुल्ययुक्त्या तत्रापि तच्छब्दस्यैव
 शक्तावच्छेदकतापत्त्या तिबादिषु पाणिनेस्तिङ्पदसंकेतवत्तत्र शब्दान्तरसं-
 केतस्यापि अन्यपुरुषीयस्य संभवात् । तत्तच्छब्दानामपि प्रवृत्तिनिमित्ततायाः
 सुवचत्वादिनिगमनानुपपत्तेः । अत्र केचित् । तिबादिस्थानिनो लकारस्य
 लत्वजातिपुरस्कारेण कृतिवाचकता । पचतीत्यादौ लकाराश्रवणे ऽप्यादेशेन
 तिबादिना स्थानिनः स्मरणान्नत एवार्थोपस्थितिः । आदेशादेशिभावमविदुषां
 तु तिप्त्वादिना शक्तिभ्रमादेवार्थोपस्थितिः । यत्र तिबादेर्लोदेशत्वज्ञानं नास्ति
 श्रुतलकाराच्चार्योपस्थितिस्तत्र पचतीत्यादिष्वाक्याच्छब्दबोधवारणाय पच-
 तीत्याद्यानुपूर्वीज्ञानजन्यबोधे तिबादेर्लोदेशत्वज्ञानमपि हेतुः । न चेत्तस्यले
 धातुसाकाङ्क्षत्वज्ञाने भवत्येव शाब्दबोधस्तदसत्त्वे च कारणाभावादेव नाप-
 त्तिरिति वाच्यम् । पचतीत्यादौ तिबादिना लकारस्योपस्थापने ऽपि तत्तद्वा-
 तुसाकाङ्क्षतया तत्स्मारकाभावेन शाब्दबोधानुपपत्तेः । लकारे धातुसाकाङ्क्ष-
 त्वग्रहस्य शाब्दबोधहेतुत्वासंभवात् । न हि तत्तद्वातुसाकाङ्क्षत्वेन लस्तिबा-

दिस्थानीयेन तद्रूपावच्छिन्नमेव तिबादिः स्मारयेत्, अपि तु लत्वेनैव तथात्वमिति एवं तत्तद्गतुपदाव्यवहितोत्तरत्वरूपतत्साकाङ्क्षत्वेन येन पुंसा न लकारः श्रुतस्तस्य तेन रूपेण तत्तत्स्मरणासंभव इति । अत्रेदं विन्यते । लकारतिबाद्योरनतिप्रसक्तस्यान्यादेशभावस्य दुर्वचत्वात् । तिबादिस्मारित-लकारस्य वाचकत्वं न विचारसहम् । तिबादेरेव यत्र वाचकतायहस्तदनुरोधेन पचतीत्याद्यानुपूर्वीज्ञानस्य तिबादिजन्योपस्थितिसहकारेण शाब्दबोधोपधाय-कताकल्पनस्यावश्यकतया लकारजन्योपस्थितिसहकृततादृशानुपूर्वीज्ञानतिबा-दिधर्मिकलादेशत्वज्ञानघटितसामग्र्यन्तरकल्पने गौरवेण लाघवात्तिबादेरेव ता-दृश्येण शक्तिकल्पनाया उचितत्वं चेति । आख्यातसामान्यस्य कर्तृत्वद्वय तद्वि-शेषस्यात्मनेपदस्य कर्मत्वे शक्तिर्न तु यथाश्रुतयाहिवैयाकरणमतद्वय कर्मरूप-धर्मिवाचकत्वं गौरवात् । प्रथमान्तपदार्थे कर्मत्वान्वयबलादेव कर्मता विशि-ष्टधर्मिलाभसंभवात् । न चात्मनेपदस्य शानच्प्रत्ययस्य धर्मिणि शक्तेः पच्य-मानमानयेत्यादौ पच्यमानादिनिष्ठानयनकर्मत्वादनुरोधेनावश्यकत्वात्तत एवोपपत्तौ आख्यातरूपात्मनेपदस्य धर्मवाचकत्वं निर्युक्तिकमिति वाच्यम् । तद्गुणानुसंधारणस्यात्मनेपदत्वस्य शक्ततावच्छेदकत्वएव तथोक्तिसंभवात् । तादृशात्मनेपदत्वस्य चागुरोर्निर्वचनासंभवात् । पाणिन्यादि संकेतसंबन्धे-नात्मनेपदवत्त्वस्य शक्ततावच्छेदकताया उक्तरीत्या ऽनवकाशात् । अतस्ता-दीनां तत्तद्रूपेण शक्तिकल्पनस्यावश्यकतया लाघवात्कर्मत्वएव तत्कल्पनात् । कर्मत्वं च त्यज्यते यामे गम्यते याम, इत्यादौ धात्वर्थतावच्छेदकीभूतसं-योगविभागादिरेव विशेष्यतया तिङ्वाच्यः । चैत्रेण गम्यते याम, इत्यत्र तृतीयार्थस्तत्कर्तृकत्वरूपमाधेयत्वं तस्य धात्वर्थं संयोगात्मकफलावच्छिन्ने स्पन्दलक्षणे व्यापारे तस्य च जन्यतासंबन्धेनात्मनेपदार्थसंयोगरूपफले तस्य चाश्रयतासंबन्धेन प्रथमान्तपदोपस्थाप्ययामे ऽन्वय इति चैत्रवृत्तिर्यः संयो-गावच्छिन्नस्पन्दस्तज्जन्यसंयोगवान् याम इत्याकारकः शाब्दबोधः । चैत्रेण त्यज्यते याम, इत्यत्र संयोगस्थाने विभागमन्तर्भाव्य बोध उपपादनीयः । अथ चैत्रनिष्ठक्रियाजन्यसंयोगविभागादेर्यामादाविव चैत्रादावपि सत्त्वात्, चैत्रेण त्यज्यते, गम्यते चैत्र, इत्यपि स्यात् । न स्याच्च चैत्रेण न गम्यते, न त्यज्यते चैत्र, इत्यादीति चेत् । अत्र दीधितिकारप्रभृतयः फलमिव तत्र क्रियान्वयिपरसम-वेतत्वमपि कर्माख्यातार्थः । परत्वे च भेदरूपे प्रतियोगितया फले आश्रयतया-न्वयिनः प्रथमान्तपदोपस्थाप्यस्यान्वयः । चैत्रे चैत्रान्यसमवेतक्रियाजन्यसंयोगा-दिमत्त्वस्यान्वयायोग्यत्वात् । तादृशसंयोगाद्यभावस्य च तत्रान्वययोग्यत्वाच्च तत्रापत्यनुपपत्त्योरवकाश इत्याहुः । तत्रेदं विन्तयन्ति । प्रथमान्तपदोपस्था-

पककर्मणो ऽन्वयितावच्छेदकावच्छिन्नत्वाविशेषितप्रतियोगितया भेदांशे ऽन्व-
योपगमे ऽपि चैत्रे ऽपि चैत्रस्य द्वित्वादिनाभेदसंभवेन तत्समवेतक्रियायां परस-
मवेतत्वात्तत्तेरुक्तदोषोद्गारासंभवः । अन्वयितावच्छेदकावच्छिन्नप्रतियोगितया
तत्र तद्वानस्वीकारे चैत्रेण द्रव्यं गम्यते इत्यादावनुपपत्तिः । द्रव्यत्वावच्छिन्नमि-
त्रसमवेतत्वादेः क्रियादौ बाधात् । न च तत्र द्रव्यपदं लक्षणया चैत्रान्यद्रव्य-
परमिति वाच्यम् । मन्देन गम्यते मन्द इत्यादौ मन्दस्य मन्दान्यमन्दपरत्वा-
संभवात् । मन्दान्यसमवेतमन्दवृत्तिक्रियाया अप्रसिद्धानुपपत्तितादवस्थ्यात् ।
अननुगतमन्दगततत्तद्व्यक्तित्वोपस्थित्यनैयत्यात् । कर्मव्यक्तिभिन्नमन्दत्वेन लक्ष-
णायहस्य तादृशवाक्यजन्यधीपूर्वकत्वस्य नियमतो ऽसंभवात् । न च फलवि-
शेष्यव्यक्तीनां तत्तद्व्यक्तित्वावच्छिन्नप्रतियोगितासंबन्धेन परत्वे ऽन्वयात्संबन्धो-
पस्थितेश्चानपेक्षणाद् नानुपपत्तिरिति वाच्यम् । संसर्गतात्पर्यज्ञानानुरोधेन तदु-
पस्थितेरपि शाब्दबुद्धावपेक्षणीयत्वात् । तद्व्यक्त्या तद्व्यक्तिर्न गम्यते इत्यादावभा-
वप्रतियोगिकोऽपि तद्व्यक्तित्वावच्छिन्नभिन्नसमवेततद्व्यक्तिसमवेतक्रियाया
अप्रसिद्धेः । ये तु फलं भेदश्च कर्मप्रत्ययार्थः, फले जन्यतासंबन्धेन भेदे च स्वाव-
च्छिन्नप्रतियोगिताकत्वसंबन्धेन क्रियाया अन्वयः । भेदफलयोश्च कर्मण्याश्रय-
तासंबन्धेनान्वयः । चैत्रसमवेतक्रियावच्छिन्नभेदस्य चैत्रो नाश्रय इति तादृशक्रि-
याजन्यफलाश्रयत्वे ऽपि तस्य चैत्रेण चैत्रो गम्यतइति न प्रयोगः । मन्दो मन्दे न
गम्यते इत्यादेरेकमन्दादिनिष्ठक्रियावच्छिन्नभेदसहितस्य तज्जन्यफलस्य मन्दा-
न्तरे सत्त्वाच्चानुपपत्तिरिति ब्रुवते । तन्मते ऽपि चैत्रेण चैत्रो न गम्यते इत्या-
देरनुपपत्तिर्दुर्वारैव । चैत्रे चैत्रसमवेतक्रियावच्छिन्नभेदाभावसत्त्वे ऽपि तादृश-
क्रियाजन्यफलाभावस्य बाधात् । न च फलाभावो नञा न तत्र प्रत्याख्यो
ऽपि तु भेदाभाव एव कर्मणीति वाच्यम् । यदा चैत्रेण ग्रामो न गम्यते
तदा ऽपि तादृशप्रयोगानुपपत्तेः । तादृशभेदाभावस्य ग्रामे बाधात् । न च
भेदस्य सामानाधिकरण्यसंबन्धेन फले ऽन्वयः तादृशसंबन्धेन क्रियावच्छिन्न-
भेदविशिष्टस्य क्रियाजन्यफलस्यैव चाभावो नञा कर्मणि प्रत्याख्यतइति न
दोषः । विशिष्टाभावस्योभयत्र सत्त्वादिति वाच्यम् । एवमपि मन्देन यत्राप-
रमन्दो न गम्यते ऽपि तु ग्रामादिरेव तत्र ग्रामादिगन्तरि मन्दे मन्दान्तरनि-
ष्ठक्रियावच्छिन्नभेदसहितस्य स्वात्मकमन्दनिष्ठक्रियाजन्यग्रामादिसंयोगस्य
सत्त्वेन विशिष्टाभावबाधान्मन्देन मन्दो न गम्यते इत्यादेरनुपपत्तिः । यदि
च फलमेव कर्माख्यातार्थस्तस्याश्रयत्वस्वानुकूलक्रियावच्छिन्नभेदवत्त्वोभयसंब-
न्धेन कर्मण्यन्वयः । नञसमभिव्याहारे च तदुभयसंबन्धावच्छिन्नक्रियाज-
न्यफलाभाव एव तत्रान्वयीत्युच्यते, तदापि यत्र चैत्रमैत्रयोर्भयकर्मजसंयो-

गस्तत्र चैत्रनिष्ठतादृशसंयोगस्य चैत्रे आश्रयत्वस्यानुकूलक्रियावच्छिन्नभेद-
 त्वाभयसंबन्धेन सत्त्वाच्चैत्रेण चैत्रो न गम्यते इत्यस्यानुपपत्तेः । चैत्रेण
 चैत्रो गम्यते इत्यापत्तेश्च । अत्रोच्यते । भेदः फलं च कर्माख्यातार्थः ।
 स्वावच्छिन्नप्रतियोगिताकत्वसंबन्धेन चैत्रादिनिष्ठक्रियाविशेषितभेदस्य
 स्वसामानाधिकरण्यस्वप्रतियोगितावच्छेदकजन्यत्वाभयसंबन्धेन फले ऽन्वयः ।
 विशिष्टफलस्य नञसमभिव्याहारे विशिष्टफलाभावस्य नञसमभिव्याहारे च
 कर्मण्यन्वयः । चैत्रमैत्रयोर्भयकर्मजसंयोगस्यले चैत्रवृत्तिक्रियावच्छिन्नभे-
 दस्य चैत्रे ऽसत्त्वेन विशिष्टफलाभावो ऽत्ततः । यत्र मन्देन ग्रामो गम्यते न
 तु मन्दान्तरं तत्र मन्दनिष्ठयामसंयोगे मन्दान्तरनिष्ठक्रियावच्छिन्नभेदसामाना-
 धिकरण्यस्य तन्मन्दान्तर्भावेण सत्त्वे ऽपि तादृशभेदप्रतियोगितावच्छेद-
 कमन्दान्तरनिष्ठक्रियाजन्यत्वस्यासत्त्वात्तद्वृत्तिभयसंबन्धेन मन्दनिष्ठक्रिया-
 वच्छिन्नभेदविशिष्टस्य फलस्याभावो मन्दे ऽत्तत एवेति न कश्चिद्दोषः ।
 कर्तृप्रत्ययस्थले चाधेयतया प्रकृत्यर्थान्वितस्य भेदरूपापरार्थं सामानाधिकरण्य-
 स्वजनकक्रियावच्छिन्नप्रतियोगिताकत्वाभयसंबन्धेनान्वयः । तादृशभेदस्य च
 स्वप्रतियोगितावच्छेदकत्वसंबन्धेन क्रियायाम् । यत्र चैत्रक्रियया ग्रामे न
 संयोगो ऽपित्वन्यत्र तत्र ग्रामं गच्छति चैत्र इति प्रयोगवारणाय स्वजनकक्रि-
 यावच्छिन्नप्रतियोगिताकत्वस्य चैत्रो ग्रामं गच्छतीत्यादौ चैत्रश्चैत्रं गच्छतीति
 प्रयोगवारणायासामानाधिकरण्यस्य संबन्धमध्ये निवेशः । चरमस्थले चैत्रग्राम-
 संयोगस्य ग्रामनिष्ठचैत्रक्रियावच्छिन्नभेदसंबन्धद्वयसत्त्वेपि चैत्रवृत्तित्वस्य
 तत्संयोगस्य तादृशभेदे सामानाधिकरण्यविरहाच्चैत्रक्रियायां तद्वेदप्रतियोगि-
 तावच्छेदकत्वसत्त्वेपि नातिप्रसङ्गः । चैत्रश्चैत्रं न गच्छतीत्यादौ च तादृशभे-
 दान्वितक्रियाकर्तृत्वाभाव एव चैत्रे प्रतीयते, न तु क्रियायां द्वितीयार्थविशिष्ट-
 भेदस्य प्रतियोगितावच्छेदकत्वसंबन्धावच्छिन्नाभावः । तादृशसंबन्धस्य वृत्त्यनि-
 यामकत्वात् । यदि तात्पर्यविशेषवशात् क्रियानुयोगिको ऽप्यभावः क्व चित्प्र-
 तीयते इत्यनुभवसिद्धं, तदा प्रतियोगितावच्छेदकत्वे ऽपि द्वितीयाद्वयत्व
 मुपगम्य विशिष्टभेदप्रतियोगितावच्छेदकत्वाभावात्तस्य एव तत्रोपगन्तव्य इति
 दिक् । फलावच्छिन्नव्यापारबोधकधातूनां फले व्यापारे च शक्तिद्वयम् । कर्मा-
 ख्यातस्थले फलं धात्वर्थव्यापारविशेषणतया भासते तत्र द्वितीयार्थाधेयत्वा-
 न्वयः, कर्माख्यातस्थले फलं धात्वर्थव्यापारस्य विशेषणतया भासते तस्य
 विशेषणतया आख्यातार्थ आश्रयत्वे तद्विशेषणतया कर्मति दीधितिः ।
 के चित्तु, संयोगादिरूपफलावच्छिन्नव्यापारबोधकानां गर्भिप्रभृतीनां कर्मप्र-
 त्ययापेक्षया बहूनां फले शक्तिकल्पनामपेक्ष्य कर्मप्रत्ययानां फलकल्पनमेव

लघीयः । धातूनां च व्यापारमात्रवाचिता । धातोः फलबोधक-
तामते नामार्थधात्वर्थयोराधाराधेयभावसंबन्धेन साक्षादन्ययासंभवात्फ-
लाश्रयत्वस्य कर्मणः प्रकारतया भानस्योपगन्तव्यतया तत्संसर्गस्याधिकस्य
भानकल्पनेनापि गौरवं फलस्य प्रत्ययार्थत्वे च तदाश्रयत्व संबन्ध एवेति
लाघवम् । न च धातूनां व्यापारमात्रवाचित्वे यामं त्यजतीत्यादितो ऽपि
यामं गच्छतीत्यादित इव संयोगादिरूपफलावच्छिन्नस्यन्दबोधापत्तिः ।
यामस्त्यज्यते इत्यादितो ऽपि यामो गम्यतइत्यत इव स्यन्दजन्यसंयोगादिमत्त्वेन
भानप्रसङ्ग इति वाच्यम् । कर्मप्रत्ययस्य संयोगविभागादिरूपनानाफलवा-
चित्वे ऽपि तत्तत्फलबोधे धातुविशेषसमभिव्याहारज्ञानस्यापेक्षयातिप्रसङ्ग-
विरहात् । त्यजति गच्छति स्यन्दते त्यागो गमनं स्यन्द इत्यादौ कर्मास-
मभिव्याहृते बोधवैलक्षण्यं च तत्तद्धातूनां फलविशेषावच्छिन्नव्यापारलक्षणो-
पगमेनोपपादनीयम् । फलान्वितस्वार्थव्यापारबोधकत्वं गम्यादेः स्वभावा-
धीनं तदभावात्स्यन्दिप्रभृतिष्वकर्मकत्वव्यवहार इत्याहुः । तच्च । यागमिप्रभृती-
नामिव त्यजिगमिप्रभृतीनामपि पर्यायतेति धमदशायां याति गच्छतीत्या-
दाविव त्यजति गच्छतीत्यादितो ऽप्यविलक्षणबोधोत्पत्त्या धातुविशेषसमभि-
व्याहारस्य फलविशेषबोधनियामकताकल्पनासंभवात् । न च यामं त्यजतीत्या-
दितः संयोगावच्छिन्नव्यापारबोधस्तात्पर्यसत्त्वे दृष्यतएव । त्वन्मते ऽपि तात्पर्या-
नुरोधेन लक्षणया तद्बोधोत्पत्तेरावश्यकत्वात् । परं तु तत्र विभागादिरूपफलएव
फलप्रत्ययतात्पर्यस्यानादितया संयोगादिरूपफलप्रत्यायनेच्छया स्वरसतो न
तादृशप्रयोग इति वाच्यम् । विना शक्तिभ्रमं लक्षणायहं च यामं त्यजती-
त्यादितः सत्यपि तात्पर्यं संयोगावच्छिन्नव्यापाराप्रतीतेरानुभविक्तया धातोः
फलविशेषवाचिताया आवश्यकत्वात् । ज्ञायते दृष्यते क्रियते घट इत्यादौ
विषयत्वरूपं कर्मत्वं तदर्थः । न च कृतिविषयतायाः फलतत्साधनतादुपा-
दानसाधारणतया यत्र घटः क्रियते इत्यादि प्रयुज्यते तत्र जलाहरणं क्रियते
कपालं क्रियते इत्यादिप्रयोगस्यापत्तिरिति चेत् । कृत्यर्थकधातुसमभिव्याहृत-
कर्मप्रत्ययस्य चिकीर्षाप्रयोज्यताख्यविलक्षणविषयत्वमेवार्थः । उक्तस्थले च
कपालादौ कृतेस्तादृशविषयत्वाभावाच्चेत्तत्प्रयोगप्रसङ्गः । काशाः कटाः
क्रियन्ते इत्यादौ साध्यताख्यविषयताश्रयकर्मान्तरसमभिव्याहृतकर्मप्रत्ययेनव्या-
पार्यरूपविषयतापि प्रत्याप्यते तदुपादानतया कृतिविषयप्रकाशादौ साध्यता-
रूपकृतिविषयताविरहे ऽपि न तादृशप्रयोगानुपपत्तिः । तादृशकर्मसमभि-
व्याहाररूपतत्प्रयोजकविरहात् । काशाः क्रियन्ते इत्यादौ काशादौ व्यापा-
र्यताबोधानुपपत्तेर्न तादृशप्रयोग इति काशाः कटाः क्रियन्ते इत्यादावपि

विशेष्यभेदेन वाक्यार्थभेदात्कर्मद्वयवाचकपदयोः समभिव्याहारे व्यापार्यता-
 बोधानुपपत्तिश्च । क्रियते इत्यत्र विषयतायाः कर्मप्रत्ययार्थत्वे पाकानुपधायक-
 कृतिमादाय पाको ऽकारीत्यादिप्रयोगापत्तिरित्यादिकं तु दूषणं निराकृत-
 मधस्तात् । कर्तृकर्मवत्कालविशेषे ऽनुशिष्टा लडादयः कालविशेषमपि
 बोधयन्ति । तत्र लट्प्रत्ययस्य वर्तमानकाले शक्तिः । पचतीत्यादौ कृत्यादि-
 रूपव्यापारबोधकप्रत्ययोपस्थाप्यकालस्तादृशव्यापारएवान्वेति न तु क्रिया-
 याम् । यदा पुरुषो व्यापार शून्यस्तदधीनाग्निसंयोगादिरूपः पच्यादेरर्थो
 विद्यते तदायं न पचतीति प्रयोगादयं पचतीत्युक्ते इदानीयं पाकयववाच-
 धेति संशयनिवृत्तेः पूर्वापरीभावापन्नस्यात्यारोपणादिव्यापाराणां विशेष्यप-
 च्यादर्थघटकत्वेन प्रत्येकतद्व्यापारेषु कालान्वयबोधापेक्षया कृत्यादिरूपैकार्थं
 तदन्वयस्यैव लाघवेनोचितत्वाच्च । वर्तमानकालश्च ततच्छब्दप्रयोगाधिकरण-
 कालरूपस्ततच्छब्दार्थः । अतो नैककालप्रयुक्तलडादितो ऽपरलडादिप्रयोगाधि-
 करणकालीनत्वस्य कृत्यादावन्वयः । स्वप्रयोगाधिकरणकालत्वेन स्ववाच्यत्वे
 स्वत्वाननुगमात् शक्त्यानन्त्यम् । सामान्यतो व्युत्पत्तेर्दुर्घटतया पूर्वव्यक्तिबोधा-
 नुपपत्तिः सर्वनामविचारदर्शितरीत्या समाधास्यते । विशिष्य तत्तत्कालत्वा-
 वच्छिन्नबोधस्यानुभवसिद्धतया सर्वनामशक्तौ बुद्धिस्यत्वादिवच्छब्दप्रयोगाधि-
 करणत्वमुपलक्षणविधया व्यावर्तकं वाच्यम् । न च तत्कालस्यैवं सत्यवाच्यत्वे
 तज्ज्ञानानुपपत्तिरसमाधेयैवेति वाच्यम् । शब्दप्रयोगाधिकरणवृत्तिकालत्वव्या-
 प्यधर्मत्वेन तत्तत्कालत्वानामेवोपलक्षणीयत्वात् । अथ शब्दप्रयोगाधिकरण-
 वृत्तिकालत्वव्याप्यधर्मो वर्षत्वादिकमपि कालद्वयावृत्तिधर्मत्वनिवेशे ऽपि एत-
 द्रूपमासत्वादिव्यावर्तनमशक्यम् । तत्राद्वयावृत्तिवृत्तिधर्मत्वनिवेशे तद्व्यावर्तने
 च अध्ययनाद्यनधिकरणे ऽप्यध्ययनाद्याधिकरणस्थूलकालान्तर्गततत्तरे समाप्ता-
 रब्धाध्ययने पुंसि चिन्तामणिमयमधीतइत्यादिप्रयोगानुपपत्तिः । यदि च
 स्वप्रागभावानधिकरणस्वाश्रयकर्तृकप्रकृतक्रियास्यन्दप्रागभावाधिकरणशब्दप्र-
 योगाधिकरणकाल एव वर्तमानकाल आधेयतासंबन्धेन कृतावन्वेत्यतो नोक्तस्थले
 चिन्तामणिमयमधीतइत्यादिप्रयोगानुपपत्तिः । आरम्भावधिसमाप्तिपर्यन्त-
 स्य स्थूलकालस्यापि तथात्वेन शब्दप्रयोगाधिकरणवृत्तिरूपान्तरालकाले
 ऽध्ययनाद्यनुकूलकृतिविच्छेदे ऽपि शब्दप्रयोगाधिकरणत्वोपलक्षिततादृशस्थू-
 लकालवृत्तित्वस्यापि तादृशक्रियानुकूलकृतावबाधेन योग्यतानिर्वाह इत्युच्यते,
 तदा येन समयचिन्तामणिमधीत्य किं चित्कालोत्तरं पुनश्चिन्तामणिमध्येष्यते
 तत्रान्तरालदशायामप्ययं चिन्तामणिमधीतइति प्रयोगापत्तिः । यदि स्तुति-
 पाठादिविच्छेददशायामपि प्रत्यहमयं स्तुतिं पठतीत्यादिवदुक्तस्थले ऽपि

दर्शितप्रयोग इष्ट एवेत्युच्यते तदापि स्वपदेन विशिष्य तत्तत्कृतीनामुपादानेनानुगमो दुरुद्धुर एवेति चेन्न । शब्दप्रयोगाधिकारणवृत्तिकालत्वव्याप्यधर्मत्वेनोपलक्षणेनानुगतीकृततत्त्वणदिनमासवर्षत्वाद्यवच्छिन्न एव काले लटः शक्तिः । क्रियारम्भात्पूर्वं कर्मसमाप्त्युत्तरं चाधीते पचतीत्यादिप्रयोगवारणाय कृत्यादिरूपव्यापारे तादृशकालस्य स्ववृत्तिप्रागभावाप्रतियोगित्वस्ववृत्तिध्वंसाप्रतियोगिप्रकृतक्रियाकर्तृनिष्ठत्वाभ्यां विशेषितेनाधेयतासंबन्धेनान्वयनियम उपगन्तव्यः । तत्तत्क्रियारम्भपूर्वमपि तत्समाप्त्युत्तरमपि वा वर्तते यस्तत्तत्क्रियानुकूलकृत्यधिकरणकालस्तस्य दर्शितविशिष्टाधेयतासंबन्धस्तादृशकृतौ बाधितोऽप्रसिद्धो वेति न शब्दप्रयोगाधिकरणतादृशकालमादाय दर्शितप्रयोगापत्तिः । सम्बन्धे स्वपदार्थस्य विशिष्य निवेशे ऽप्युपपत्तिश्चिन्त्या । न च क्रियानुकूलकृतिशून्यान्तरालदशायां स्थूलकालमादाय पचति अधीते इत्यादिवत्तादृशकृत्यधिकरणक्षणे ऽपि स्थूलकालावच्छिन्नाभावमादाय न चलति नाधीते इत्यादिप्रयोगस्तत्र नञो वर्तमानक्षणमात्रान्विततादृशक्रियानुकूलकृत्यभावबोधकतानियमात् । उक्तीत्या विशिष्यशब्दप्रयोगाधिकरणक्षणादिरूपकालस्यापि लट्प्रत्ययेन बोधनसंभवात् । नञसमभिव्याहारस्यले ऽपि प्रतियोगित्वेव कालान्वय इति तु न सत् । तत्तत्क्षणावृत्तिपाकादिकृतेरभावस्यान्यक्षणावच्छेदेन तदानौतनस्थूलकालावच्छेदेन तादृशकृतिमतिसत्त्वेनोक्तातिप्रसङ्गस्य दुर्वारत्वात् । न च कालानवच्छिन्नाधारतासंबन्धेन नञर्थस्य पुरुषे ऽन्वयाच्चेत्तातिप्रसङ्ग इति वाच्यम् । तादृशस्थूलकाले यत्रात्मनि पाकादिकृतिस्तादृशकालान्तर्गततादृशकृत्यनधिकरणक्षणे न पचतीत्यादिप्रयोगोपपत्तये तत्क्षणावच्छिन्नपाकादिकृत्यभावबोधस्यैव तत्र तत्र स्वीकरणीयतया क्व चित्प्रतियोग्यप्रसिद्धेर्दुर्वारत्वात् । व्यापारबोधकेन च लडादिप्रत्ययेन क्रियायामेव वर्तमानत्वान्वयो बोध्यते जानातीत्यादौ न तु लडाश्रयत्वादौ ज्ञानाद्यसत्त्वेऽपि तदाश्रयत्वादिसंबन्धे सति जानातीत्यादिप्रयोगापत्तेः । ज्ञानादिर्विशिष्टे आश्रयत्वादौ कालान्वयमुपगम्यातिप्रसङ्गवारणे विशेषणे ज्ञानादावपि तदन्वयस्यावश्यकत्वे तस्यैव स्वीकारौचित्यात् । नश्यतीत्यादौ क्रियायां कालान्वयस्वीकारे विनष्टादावपि नश्यतीत्यादिप्रयोगः स्यादिति तत्रोत्पत्तेरपि लडादर्थत्वमुपगम्य तत्रैव कालान्वयं दीधिति ह्रदुपजगाम । वस्तुतस्तु नाशत्वमुत्पत्तिमदभावत्वम् । तथा च धातुप्रतिपाद्यतावच्छेदकोत्पत्तावेव कालान्वय इत्येव साधीयः । वर्तमानकालस्योत्पत्तिसंबन्धेन धात्वर्थे ऽन्वय इत्यपि वदन्ति । लट्प्रत्ययेन पच्यतीत्यादौ प्रत्ययार्थकृतौ ज्ञास्यतीत्यादौ क्रियायां भविष्यत्त्वं प्रत्याप्यते । यद्यपि भुव उत्पत्त्यर्थकतया अनागतकालोत्पत्तिकत्वं भविष्यच्छब्दार्थस्तथापि पच्य-

तीत्यादौ कृत्यादावनागतत्वमात्रस्य प्रतीतिरूपेयते उत्पत्तिप्रतीतेर्निष्फलत्वा-
द्विष्यत्युत्पत्त्यते इत्यादौ धातुनैव तादृशोत्पत्तिः प्रत्याप्यते न ह्यतीत्यादौ
च दर्शिता गतिः । तथा च वर्तमानप्रागभावप्रतियोगित्वम् । प्रतियोगिता-
संबन्धेनान्वयो वर्तमानप्रागभावो लट्प्रत्ययार्थः प्रागभावानङ्गीकारे वर्तमा-
नध्वंस एव तदर्थः । ध्वंसस्य कालोपाधित्वेन स्वसमानकालपदार्थाधारतया
अनागतकृतेर्वर्तमानकाले ध्वंसोत्पत्तिमत्तया उत्पत्तिसंबन्धेन कृत्यादावन्वयः ।
अथ पचमाने ऽप्युदीच्यपाकानुकूलकृतिमादाय पच्यतीत्यादिप्रयोगापत्तिः ।
पाकानुकूलकृतित्वावच्छेदेन चानागतत्वबोधस्वीकारो न संभवति । पूर्वपूर्व-
पाकानुकूलकृतौ तद्वाधात् पच्यमाणे ऽपि पच्यतीति प्रयोगानुपपत्तेः । तत्त-
त्पाकानुकूलकृतित्वावच्छेदेनापि तदन्वयासंभवः । तत्तत्पाकत्वेन पदादनुप-
स्थितेः । नापि यत्किं चित्पाकानुकूलाद्यकृतित्वावच्छेदेन तदन्वयः । आद्य-
त्वापस्थापकपदाभावात् । तत्तद्व्यक्तिमनन्तर्भाव्य दुर्बलत्वाच्चेति चेत् । प्राग-
भावस्य वर्तमानत्वं शब्दप्रयोगाधिकरणक्षणावृत्तित्वं वर्तमानप्रागभावस्य प्रत्य-
यार्थत्वे तस्य स्वविशिष्टकालकृतिजन्यपाकानुकूलत्वविशिष्टप्रतियोगितासं-
बन्धेन वर्तमानकालध्वंसस्य तदर्थत्वे च स्वपूर्वकालीनकृतिजन्यपाकानुकूल-
त्वविशिष्टाधेयत्वसंबन्धेन कृत्यशे ऽन्वयोपगमे उदीच्यकृतौ वर्तमानप्रागभावा-
देर्दर्शितविशिष्टसंबन्धासत्त्वेनातिप्रसङ्गविरहात् । ध्वंसस्य पूर्वत्वं च तदनधिक-
रणत्वमेव । न चान्तरालिककृतिजन्यस्य पच्यर्थव्यापारस्य पूर्वव्यापारानुकूलकृत्य-
जन्यतया आन्तरालिककृतेः पूर्वकृतिजन्यपाकानुकूलत्वमक्षतमेवेति तस्या अपि
निरुक्तविशिष्टसंबन्धेन वर्तमानप्रागभावादिसम्बन्धमक्षतमेवेति वाच्यम् । कृतिज-
न्यपाकेन्यत्र कृतिजन्यव्यापाराधीनफलानुकूलव्यापारस्य विवक्षितस्यात् । पक्ते-
त्यादौ लुटो ऽनद्यतनभविष्यत्वमर्थः । अनद्यतनभविष्यत्वं च शब्दप्रयोगाधिकर-
णदिवसावृत्तित्वे सति शब्दप्रयोगकालीनप्रागभावप्रतियोगित्वम् । शब्दप्रयोगा-
धिकरणदिवसध्वंसोत्पत्तिकृत्वं वा केचित्तु, भविष्यत्वमेव तस्यार्थः । क्रियायाः
कृतेर्वा स्वरूपसदद्यतनत्वमेव तत्साधुतानियामकम् । असाधुत्वादेवाद्य पच्य-
तीत्यादौ पक्तेति न प्रयोग इत्याहुस्तत्र । तथा सति भविष्यत्वादिकमपि नाख्या-
तार्थः स्यात् । स्वरूपसद्विष्यत्वादिकमेव लुटादिप्रत्ययस्य साधुतानियामकम् ।
असाधुत्वादेव पच्यति पक्तेतिवत्पचतीत्यादौ पच्यतीत्यादिप्रयोगविरह इत्य-
स्यापि वक्तुं शक्यत्वात् । पचति पच्यतीत्यादेरविलक्षणबोधजनकत्वमनुभवविर-
दुमिति कालावशेषबोध आवश्यक इति चेत् । तदा पक्ता पच्यतीत्यादेरपि विल-
क्षणबोधजनकत्वस्यानुभक्ततया अनद्यतनत्वान्वयबोधो ऽपि दुर्बारः । यदि च
पच्यतीत्यादिवाक्यजन्यबोधे सति भविष्यत्वादिसंशयानुदयाद्विष्यत्वादेः शा-

अधीविषयत्वमावश्यकमित्युच्यते, तदानद्यतनत्वबोधे ऽपि ईदृशीमेव युक्तिं
 एहाण । एवं न पत्यतीत्यादावभावे अनागतकालावच्छिन्नत्वभानमावश्यकम् ।
 अन्यथा पत्यत्यपि वर्तमानकृतपाककृत्यभावमादाय न पत्यतीत्यादिप्रयोगप्र-
 सङ्गात् । न च पत्यत्यप्यनागतयत्किंचित्कालावच्छेदेन वर्तमानमभावमादाय
 न पत्यतीति प्रयोगो दुर्वार एवेति वाच्यम् । अनागतकालावच्छिन्नत्वं हि तत्र
 वर्तमानतण्ध्वंसावच्छिन्नत्वम् । तादृशध्वंसनिष्ठा अवच्छेदकता ऽनवच्छिन्ना
 याह्या । अनागतकृतमिति च पुंसि तदभाववृत्तौ वर्तमानतण्ध्वंसरूपः
 कालः प्रतियोगी वृत्तावप्यवच्छेदक इति विरोधभञ्जनाय तादृशकृत्यनवच्छे-
 दकावान्तरकालावच्छिन्नगवावच्छेदक उपेय इति नोक्तातिप्रसङ्ग इत्युक्तयुक्त्या
 अनागतत्वस्य यथा लुडाद्वर्थत्वं तथा ऽव्य पत्यति न पत्तेत्यत्रानद्यतनका-
 लावच्छिन्नत्वस्याभावे भाने श्वः पत्यत्यप्यद्यतनानागतकालावच्छिन्नपाककृ-
 त्यभावमादाय वा न पत्तेति प्रयोगप्रसङ्गेन लुटो ऽनद्यतनार्थत्वमावश्यकम् ।
 अनागतानद्यतनकालावच्छिन्नत्वमपि उक्तरीत्यातिप्रसङ्गवारणाय प्रकृतशब्द-
 प्रयोगाधिकरणदिनध्वंसनिष्ठानवच्छिन्नावच्छेदकताकत्वरूपं याह्यम् । अव-
 च्छेद्यावच्छेदकभावश्च संबन्धविधया भासते ध्वंस एव पदार्थ इत्यवधेयम् ।
 अथ नञ्समभिव्याहारस्थले ऽपि कृतावेव कालान्वयो ऽस्तु । अनागतकृतिश्च
 महाप्रलयस्याप्रामाणिकतया सर्वत्रैव प्रसिद्धतीति न प्रतियोग्यप्रसिद्धिः ।
 अभावान्वयश्चात्मनि कालानवच्छिन्नाश्रयतासंबन्धेनोपगम्यतामिति चेन्न । यदु-
 त्तरकाले चैत्रीयौदनपाकादिकमप्रसिद्धं तदानीं चैत्र औदनं न पत्यतीति प्रयोगा-
 नुपपत्तेः अनागतचैत्रीयौदनरूपाकानुकूलकृत्यप्रसिद्ध्या तदभावप्रत्यायनासंभ-
 वात् । न चाभावे कालान्वयोपगमेपि यत्तण्डुलव्यक्त्यादिकर्मकपाक एवाप्रसिद्ध-
 स्तद्व्यक्त्यादिपरस्यैतत्तण्डुलं न पत्यतीत्यादिवाक्यस्याप्रमाणत्वापत्तिः प्रतियो-
 ग्यप्रसिद्धेर्दुर्वारत्वादिति तत्र पाके तद्व्यक्तिकर्मकत्वाभाव एव नञा बोध्यतइति
 उपगन्तव्यम् । तथा चोक्तस्थलेपि तत्तत्पाके चैत्रीयौदनकर्मकत्वाभावबोधोपग-
 मेनोपपत्तिरिति वाच्यम् । पाके तत्कर्मकत्वाभावबोधोपगमे तादृशपाकानुकू-
 लानागतकृतेः कर्त्तरि भानस्योपगन्तव्यतया तदुत्तरं कदा चिदपि येन न पत्यते
 तादृशकर्तृसमभिव्याहृतदर्शितवाक्यस्य प्रामाण्योपपादनासंभवात् । अगत्या
 तु यत्कर्मको यत्कर्तृकः पाकोप्रसिद्धस्तादृशकर्मकर्तृघटितार्थकनञ्प्रदवद्वाक्य-
 स्यायोग्यतोपगम्यते के वित्तु तत्रापि पाके तत्कर्मकत्वाभावस्य तादृशे च
 कर्त्तरि पाककृत्यभावस्य बोधमुपगम्य प्रामाण्यमुपपादयन्ति । तात्पर्यसत्त्वे
 एकेनापि नञाभावद्वयबोधनसंभवात् । न चैवं तण्डुलमात्रं पचति पत्यति
 वा चैत्रेपि तण्डुलमयं न पचति न पत्यतीति प्रयोगः स्यात् । तत्तण्डुलाकर्म-

कपाकानुकूलवर्त्तमानादिकृत्यभावाबाधादिति वाच्यम् । यत्तः सुबर्थप्रतियोगिकस्वार्थाभावान्वितक्रियाकर्तृत्वाभावबोधत्वं नञः आकाशं न पचति घट-
इत्यादावपि न स्वीक्रियते । तादृश बोधजनकताया अव्युत्पन्नत्वात् । येनो-
क्ताति प्रसंगः स्यात् । किन्तु पाक आकाशकर्मकपाककृत्यभाववान् घट-
इत्यादिसमूहालम्बनबोध एवोक्तस्थले च चैत्रे पाककर्तृत्वाभावबोधाच्चाप्रामा-
ण्यप्रसंगः अस्तु वा तत्राभावान्वितक्रियाकर्तृत्वाभावविषयको ऽसमूहाल-
म्बनरूप एव बोधस्तथापि न दर्शितातिप्रसंगः तादृशबोधेन्ययितावच्छेदका-
वच्छेदेन प्रथमाभावभाननियमात् । पाकत्वावच्छेदेन च तण्डुलादिकर्म-
कत्वाभावान्वये योग्यताविरहात् । अन्य आकाशं न पश्यतीत्यादावपीदृशी
गतिः । अथ यत्र तण्डुलादिकर्मको यत्पुरुषकर्तृकः पाको ऽप्रसिद्धस्तत्पुरुषे-
न्यकर्मकपाककर्तृत्वस्य तण्डुलादौ चान्यपुरुषपच्यमानत्वादिभ्रमदशायां तण्डु-
लमयं न पत्यतीत्यादिवाक्यबोधकताया अनुभवसिद्धत्वेनापाकर्तृत्वमशक्यत्वा
च्चाक्तप्रकारः साधीयान् विरोधिनिश्चयसत्त्वेन तत्पुरुषे पाककर्तृत्वसामान्या-
भावस्य पाकत्वावच्छेदेन तण्डुलकर्मकत्वाभावस्य च प्रतीत्यसंभवादिति चेन्न ।
तत्र तादृशवाक्यस्य एकाभावावगाहिभ्रमजनकत्वोपगमात् । न च सर्वत्रैव
तदुपगमौचित्येन प्रयासवैफल्यमिति वाच्यम् । विशेषदर्शिभिरप्रतारकैरपि
तथा विधवाक्यप्रयोगात् तस्य प्रसिद्धार्थकतासंपादनस्यावश्यकत्वात् । न च
तत्तण्डुलादिकर्मकत्वं तच्चिष्टविक्रित्तिजनकत्वं तदपि वा प्रसिद्धमिति कथं पाके
तदभावप्रत्यय इति वाच्यम् । विक्रित्यादावेव तत्तद्वृत्तित्वाभावबोधोपगमात्
अपात्तीदित्यादौ लुडोतीतकालार्थः तस्याप्याख्यातार्थसामान्यार्थककृत्यादाव-
न्वयः तस्य च सम्बन्ध आधेयत्वं अथ वा कालिकविशेषणतयैवातीतत्वं लुडोर्थः
आश्रयतासम्बन्धेन च तस्य कृत्यादावन्वयः, कालान्तर्भावस्य व्यर्थत्वात् । अती-
तत्वं वर्त्तमानध्वंसप्रतियोगित्वं वस्तुतो वर्त्तमानध्वंस एव लुडादर्थः तस्य प्रति-
योगितासंबन्धेन कृत्यादावन्वयः । मध्यदशायामपात्तीदित्यादिप्रयोगवारणमु-
क्तीरित्या बोध्यम् । लुङ्प्रत्ययस्यातीतवदनद्यतनत्वमप्यर्थः । अद्य पचत्यपचदि-
त्यपि गतिविरहात् । अभूचृप इत्यादावनद्यतनत्वसत्त्वेपि तदविवक्षया न लुङ्-
प्रत्यये न लङ्बाधः । अतोप्यनद्यतनत्वबोधकत्वं लङ्प्रत्ययस्यावश्यकम् ।
स्वरूपसदनद्यतनत्वस्य लङ्साधुतानियामकत्वे ऽनद्यतनत्वस्य वस्तुसतो
विवक्षामात्रेणोक्तस्थले लङ्धारणानुपपत्तेः । इदमप्यनद्यतनत्वं प्रकृतशब्द-
प्रयोगाधिकरणदिनावृत्तित्वम् । अथवा स्वातन्त्र्येणानद्यतनत्वं न लङ्र्थः,
किन्तु तादृशदिनावद्यतनवृत्तिध्वंसप्रतियोगित्वरूपमनद्यतनातीतत्वं विशिष्ट-
मेवातीतत्वमनद्यतनत्वम् । परोक्षत्वं च लिटोर्थः । अध्यास्त सर्वतुसुखामयो-

अमित्यादौ परोक्षत्वसत्त्वेऽपि परोक्षत्वाविषयता न लिटः परोक्षत्वं वक्तुः
साक्षात्काराविषयत्वम् । केचित्तु स्वभिवक्तृकर्तृकत्वमेव परोक्षत्वमत एव
लिङ्गसमपुष्पासंभवेनापरोक्षतायामपि लिटः साधुत्वे णलुत्तमो वेत्यादिज्ञा-
पकत्वमुपायकारोक्तं संगच्छते । अन्यथा निद्रादिदशायां स्वकर्तृकगमनादि-
क्रियायाः स्वपरोक्षत्वसंभवेन ज्ञापकत्वासंगतेरित्याहुः । कलिङ्गो दृष्टोसि
नाहं कलिङ्गान् जगामेत्यादावत्यन्तापह्नवस्थले सूत्रान्तरेण क्रियाया अपरोक्ष-
त्वेऽपि लिङ्गविधानात् । तादृशज्ञापकबलेन व्याप्तेने किरणावलीमित्यत्र लिटः
साधुत्वोपपादनमुपायकतामयुक्तमेवेति बोध्यम् । अत्यन्तापह्नवश्चाबाधित-
परोक्षविपरीतबोधनाय तदुपपादकाभावप्रतिपादनेच्छा कलिङ्गाधिकरणक-
दर्शनादेरुपपादकं कलिङ्गगमनादिकं तेन विना तदसंभवात् । अत्यन्तापह्नव-
स्वरूपसत्त्वेऽपि लिङ्गसाधुतानियामकः । लिङ्गलोटाविधिरर्थः, परप्रवृत्त्यर्थं तत्प्र-
योगात् । विधिः प्रवर्तकज्ञानविषयो धर्मः स च धर्मो न्यायनये कृतिसाध्यः
त्वं बलवदनिष्ठाननुबन्धित्वसहितमिष्टसाधनत्वं च । ओदनकामः पचे-
त्स्वर्गकामो यजेतेत्यादावोदनस्वर्गादिरूपं यत्फलं तत्साधनत्वं प्राकयागादि
क्रियायां प्रतीयते । तादृशफलानां च तत्तद्रूपेण लिङ्गादिशक्यतावच्छेदक-
कोटिप्रवेशे शक्त्यानन्त्यं सर्वसाधारणेन व्युत्पत्त्यनुदयेनापूर्वफलसाधनबोधा-
निर्वाहश्चेतीष्टत्वेन तेषामनुगमः । इष्टत्वं समभिव्याहृतपदोपस्थापित-
कामनाविषयत्वम् । अतः स्वर्गकामः पचेतेत्यादौ शक्तिभ्रमशून्यस्य नौदना-
दिसाधनत्वधीर्न वा तत्तात्पर्येण तथा प्रयोगः प्रामाणिकानामिष्टत्वज्ञान-
स्याप्रवर्तकत्वेऽपि शक्यफलानुगमार्थं तस्य शक्यता । वस्तुतस्तु अशक्यस्यैव
तस्य शक्यानुगमकता सर्वनामस्थले बुद्धिस्थत्वं वातेन रूपेण फलानां संकेत-
विषयतां विना शक्यैक्यासंभवात् । तस्य संकेतविषयत्वोपगमेऽपि यथा
न तस्य वाच्यता तथा प्रपञ्चितमन्यत्र । अत्र चेष्टत्वस्य शाब्दबोधे भाना-
द्विशिष्टेष्टताच्छेदकस्वर्गत्वादिप्रकारेण शाब्दबोधोत्पत्त्या विधिवाक्यात्प्रवर्त-
कज्ञाननिर्वाहः । यत्तु इष्टत्वेन फलभानेऽपि स्वर्गकामादिपदैकदेशोपस्थित-
स्वर्गत्वावच्छिन्नस्य विध्यर्थैकदेशे इष्टे ऽभेदान्वयात्प्रवर्तकज्ञाननिर्वाह इति ।
तदपि न सत् । कृतिशब्दैकदेशे इतरान्वयनियमात् स्वर्गत्वादिप्रकारेण काम-
नाधीनप्रवृत्तौ स्वर्गत्वादिविशेषितफलसाधनताज्ञानस्य हेतुताया अभेदेन स्व-
र्गादिविशेषितफलसाधनताज्ञानस्यानुपयोगित्वाच्च । अभेदेन स्वर्गादिप्रकारक-
स्वर्गादीष्टसाधनताज्ञानमपि स्वर्गत्वादिप्रकारकपवृत्तौ हेतुः । अत एव स्वर्ग-
कामो यजेतेत्यादितः प्रवृत्तिरिति तु न युक्तम् । स्वर्गत्वप्रकारककामनाया
अधिकारत्वानुपपत्तेः । अथेष्टत्वस्य शक्योपलक्षणत्वे तदंशाभाननिर्वाहेऽपि

स्वर्गत्वादेरशक्यस्य भानस्य संभवति अशक्यस्य भानोपगमेतिप्रसङ्गादिति चेत् । स्वर्गत्वाद्यवच्छिन्नं समभिव्याहृतकामनाविषयत्वज्ञानसहकृतस्य तादृशकामनाविषयतावच्छिन्नशक्तिज्ञानस्य स्वर्गत्वादिप्रकारकशाब्दधीहेतुत्वोपगमेतिप्रसङ्गानवकाशात् । यस्तुतस्मादृशकामनाविषयतावच्छेदकत्वोपलक्षितस्वर्गत्वादिविशिष्टसाधनत्वं शक्तिस्वीकारात्सर्वसामञ्जस्यम् । न च स्वर्गत्वादिविशिष्टसाधनत्वस्य विधिप्रत्ययवाच्यत्वं न संभवति स्वर्गत्वादेर्गङ्गास्नानादिजन्यस्वर्गादिसाधारण्येन यागादिजन्यतानवच्छेदकतया यागादौ स्वर्गत्वादिविशिष्टसाधनत्वबाधात् । नहि जन्यतानवच्छेदकधर्मा जन्यत्वनिरूपके विशेषणमिति वाच्यम् । स्वर्गत्वादेः शक्यविशेषणत्वेपि तदुपलक्षितवैजात्यनिरूपितजनकताया यागादावबाधितायाः स्वर्गादिजनकतात्वेन विधिप्रत्ययतो भानसंभवात् । घटत्वादिविशिष्टवाचकपदघटिताद् घटं द्रव्यत्वेनैव जानातीत्यादिवाक्यात् घटत्वाद्युपलक्षितघटादिविशेष्यकत्वभानवत् । न च तदुर्मावच्छिन्ननिरूपिततत्साधनत्वज्ञानं विना तदुर्मप्रकारकफलेच्छाधीनप्रवृत्त्यनिर्वाह इति शङ्क्यम् । बन्धित्वादिप्रकारकेच्छातोपि तृणादिसमवधाने ऽभ्रान्तप्रकृतेरानुभविकत्वात् । भूयः सुखार्थिनामपि भ्रमं विना क्रियाविशेषे प्रवृत्तेश्च । तदुर्मावच्छिन्नफलार्थिप्रवृत्तौ तदुर्मप्रकारेण भासमानफलं प्रति साधनताज्ञानस्यैव प्रवर्तकत्वात् । स च धर्मः कार्यतावच्छेदकतया भासतां कार्यशे उपलक्षणतयैव वेत्यन्यदेतत् । न हि बन्धित्वादिकं तृणादिजन्यतावच्छेदकं व्यभिचारिसाधारणत्वात् । न वा भूयस्त्वादिकं कस्य चिज्जन्यतावच्छेदकमर्थवशसंपन्नत्वात् । एवं सति घटत्वावच्छिन्नफलार्थस्तत्त्वादौ कथं न प्रवर्तते तत्त्वादेरपि घटत्वाद्युपलक्षितजन्यसत्त्वादिविशिष्टनिरूपितद्रव्यत्वावच्छिन्नसाधनावत्त्वादिति चेत् । फलानुपधाननिश्चयात्तस्य स्वातन्त्र्येण प्रवृत्तिप्रतिबन्धकत्वात् । फलोपधायकसाधनत्वस्य वा विधिप्रत्ययार्थतया घटकामस्तन्तुमुपाददीतेत्यादिर्न प्रयोगः न च तथापि स्वर्गत्वादेर्यागादिनिष्ठकारणताघटकव्यापकतानिरूपकतानवच्छेदकतया स्वर्गत्वावच्छिन्ननिरूपितव्यापकताघटकारणताया बाधः स्वर्गादिनिष्ठकार्यतावच्छेदकवैजात्यस्य च कारणताग्रहान्तरकालिकत्वेन प्रागनुपस्थित्या तदवच्छिन्ननिरूपितव्यापकताबोधासंभव इति स्वर्गकाम इत्यादौ विध्यर्थबोधानुपपत्तिर्दुर्वारैवेति वाच्यम् । स्वरूपसंबन्धरूपाया एव कारणताया विध्यर्थत्वोपगमात् । अन्यथा सिद्धिनिरूपकतानवच्छेदकनियतोत्तरवर्त्तितावच्छेदकधर्मवत्स्वर्गकत्वमेव स्वर्गकारणत्वम् । नियतोत्तरवर्त्तितावच्छेदकश्च धर्मो विशिष्य उत्तरकालकल्पो जातिविशेष एव नियतोत्तरवर्त्तितावच्छेदकत्वेन सामान्यरूपेण शाब्दबुद्धौ

भासते नियतोत्तरवर्तितावच्छेदकत्वं च कारणतावच्छेदकत्वाभिमतधर्मा-
वच्छिन्नतद्व्यापाराभावाधिकरणताविशिष्टोत्पत्तिव्यावच्छिन्नाधिकरणतानिरु-
पकतानवच्छेदकत्वम् । अधिकरणतावैशिष्ट्यं च स्वावच्छेदकतयाव्यवहि-
तोत्तरव्यावच्छिन्नस्वाश्रयनिष्ठत्वसंबन्धेन । वस्तुतः स्वर्गनिष्ठधर्मावच्छिन्न-
निरूपितनियतपूर्ववर्तितावच्छेदकधर्मवत्त्वमेव स्वर्गकारणत्वम् । नियतपूर्वव-
र्तितावच्छेदकत्वं चाव्यवहितपूर्वकालावच्छिन्नवृत्तिकाभावघटितदैशिकव्याप-
कतायाः स्वाश्रयत्वस्वाश्रयनिरूपितव्यापारत्ववत्त्वान्यतरसंबन्धेनावच्छेदकमेव
व्यापकत्वनिरूपकतावच्छेदकवैजात्यस्य विशिष्टानुपस्थितावपि स्वर्गधर्मत्वेन
ज्ञानं संभवत्येव । व्यापकताघटकाभावप्रतियोगितायां स्वरूपतोवच्छेदकको-
टिप्रविष्टाया अपि जातेर्व्यापकताभाने स्वर्गधर्मत्वादिना भाने न बाधकम् ।
स्वर्गधर्मत्वादेरुपलक्षणतया भानात् । प्रतियोगितासंबन्धेन प्रतियोगिप्रकार-
कज्ञानएव प्रतियोगिकोटावुपलक्षणप्रकाराभाननियमात् । प्रकृते च कारणता-
शरीरघटकाभावस्य प्रतियोगिताप्रकारेण भाननियमात् । अत एव स्वरूप-
तो वन्हित्वाद्यवच्छिन्नप्रतियोगिताकाभावस्य वन्हित्वाद्यवच्छिन्नव्यापकताव-
च्छेदकत्वेऽपलक्षितधर्मावच्छिन्नाभावत्वेन लक्षणप्रवेशस्य संभवदुक्तिकता ।
इत्यमेव चेष्टतावच्छेदकधर्माणामुपलक्षणीभूतेनेष्टतावच्छेदकत्वेन व्यापक-
ताघटकाभावप्रतियोगितावच्छेदककोट्यप्रविष्टेनापीष्टतावच्छेदकधर्माणां स-
र्वसाधारणशक्तिरहे भानमुपपद्यतइति । एतेन निपातोत्तरवर्तितावच्छेदकध-
र्मवत्स्वर्गकत्वस्य विध्यर्थतामते यागादिधर्मिकतादृशकारणतायहस्य प्रवृत्तिहे-
तुता वाच्या । तदपेक्षया च स्वर्गादिधर्मिकनियतोत्तरवर्तितावच्छेदकधर्मरू-
पयागादिसाध्यताज्ञानस्य प्रवृत्तिहेतुत्वे तादृशसाध्यताविशिष्टोऽमात्रस्य विध्य-
र्थत्वे च लाघवम् । तादृशसाध्यताया निरुक्तसाधनान्तर्गतत्वादितिष्टसाध-
नत्वस्य विध्यर्थत्वं प्रवर्तकत्वं च व्याहन्येत । एवं यत्र कारणतावच्छेदकधर्मा-
प्यनुपस्थितोतिप्रसक्तेन न्यूनवृत्तिना वा धर्मेण कारणमुपलक्षितं तत्र शब्दा-
त्कारणताग्रहानुपपत्तिश्चेति निरस्तम् । व्यापकताघटितकारणतायाः साध्य-
तामपेक्ष्यागरीयस्या एवोक्तरीत्या प्रवर्तकत्वादिसंभवात् । तादृशसाधनताश-
रीरे व्यापकतावच्छेदकत्वेनैव कारणतावच्छेदकप्रवेशात्तद्वहे विशिष्य तदुप-
स्थित्यनुपस्थित्यनुपयोगाच्चेति । विजातीयस्वर्गनिरूपितसमवाय एव स्वर्गाद-
निष्ठयागादिजन्यतावच्छेदकसम्बन्धः । तथा च वैजात्यस्य सम्बन्धघटकतयैव
व्यापकताशरीरे निवेशोपस्थित्यपेक्षा । नवा कारणताविघटकव्यभिचाराव-
काश इत्याहुः । तदसत् । विजातीयस्वर्गनिरूपितसमवायत्वेन संबन्धतायां
मानाभावात् । तादृशसंबन्धघटितव्यापकताया विधिप्रत्ययार्थत्वे तस्य स्वर्गा-

दिनिष्ठवैजात्यभेदेन शक्तिबाहुल्यप्रसङ्गात् । तादृशकार्यसंबन्धघटितेष्टकार-
णतायाश्च प्रमाणान्तरेणाप्रत्यायितत्वात् । तत्र शक्तियहानुपपत्त्या शाब्दबुद्धौ
तद्वानानुपपत्तेश्च । न चेष्टतावच्छेदकत्वोपलक्षितस्वर्गत्वावच्छिन्ने कारणता-
घटकाधिकरणादिपदार्थे च खण्डशः शक्तिरूपेया । आकाङ्क्षावशाच्चाधिकरण-
रूपविध्यर्थे विजातीयस्वर्गनिरूपितसमवायस्य संबन्धतया भानात्तादृशकार्य-
संबन्धघटितकारणतायाः शाब्दबोधे भानमुपगन्तव्यम् । न तु तादृशसंबन्धा-
न्तर्भावेण शक्तिरिति न का चिदनुपपत्तिरिति वाच्यम् । एवं सति संसर्गता-
त्पर्यज्ञानानुरोधेन तादृशसंसर्गापस्थित्यपेक्षाया दुर्वारत्वात् । न च तत्संसर्गेण
विशेषणविशिष्टविशेष्यपरत्वज्ञानमेव संसर्गभाननियामकम् । तत्रापि च संसर्गः
संसर्ग एव न तु विशेषणमिति न ज्ञानापेक्षेति वाच्यम् । विशेषणविशिष्ट-
विशेष्यस्य वाक्यार्थत्वेन पूर्वमनिश्चिततया तत्परत्वग्रहस्य शाब्दबोधात्पूर्व-
मसंभवात् । तत्तत्संबन्धविषयतानिरूपितविशेषणादिविषयताशालिबोधपर-
त्वज्ञानस्यैव हेतुतया तत्र संबन्धस्य विशेषणतया तदुपस्थितेरावश्यकत्वात् ।
एवं विजातीयस्वर्गनिरूपितसमवायसंबन्धेन स्वर्गत्वावच्छेदेन जन्यतोपगमे
स्वर्गत्वस्याश्वमेधजन्यत्वसामानाधिकरण्यमात्रमेव हि शब्देनापि प्रतीयते ।
न तु स्वर्गत्वस्य जन्यतावच्छेदकत्वमसामर्थ्यादसंभवाच्चेत्यादिमिश्रग्रन्थवि-
रोधः । यत्तु वैजात्यमेव कार्यतावच्छेदकं तच्च संबन्धविधयेव कारणताघटकं
कार्यतावच्छेदकधर्मविशिष्टनिरूपितकार्यतावच्छेदकसंबन्धेन कार्यवन्निष्ठाभा-
वाप्रतियोगित्वस्य कारणताशरीरे ऽनिवेश्यत्वादिति । तदप्यसत् । कार्यस्य
कार्यतावच्छेदकरूपेणैव निवेशनीयतया तदुपस्थित्यपेक्षाधौग्यात् । न च
संबन्धसंकोचे प्रमेयत्वेनैव कार्यप्रवेशः संभवतीति वाच्यम् । विजातीयस्वर्ग-
वन्निष्ठाभावप्रतियोगितात्वस्यागुरोवच्छेदकत्वसंभवे विजातीयस्वर्गीयसम-
वायसंबन्धेन प्रमेयवन्निष्ठाभावप्रतियोगितात्वरूपगुरुधर्मावच्छिन्नाभावाप्रसि-
द्धेः । एतेन स्वर्गत्वमेव यागजन्यतावच्छेदकावच्छेदकताघटकसमवायसं-
बन्धसंकोचे न व्यभिचार इत्यपि निरस्तम् । तादृशसंबन्धविशेषणेष्टतावच्छे-
दकविशिष्टस्य प्रमाणान्तरावेद्यतया तत्र शक्तिनिश्चयासंभवात् । न हि
समभिव्याहृतफलबोधकपदोपस्थाप्यतावच्छेदकत्वरूपोपलक्षणधर्मेण यथा
स्वर्गत्वादीनां शक्तियहे भानं तथोपलक्षणीभूततादृशपदोपस्थाप्यतावच्छेदक-
संबन्धत्वेन विजातीयस्वर्गनिष्ठसमवायादेरापि तत्र भान संभवः । स्वर्गपदा-
च्छुद्रुसमवायेनैव स्वर्गत्वविशिष्टस्योपलक्षिते विशिष्टसमवायेन स्वर्गत्वविशि-
ष्टस्य स्वर्गपदार्थत्वेापगमे लक्षणाप्रसङ्गात् । शुद्रुसमवायेन स्वर्गत्वविशिष्टवि-
षयककामनावतो ऽनधिकारप्रसङ्गात् । मीमांसकास्तु अहरहः संध्यामुषा-

सीतेत्यादौ नित्यतया निष्फले संध्योपासनादाविष्टसाधनत्वस्यायोग्यत्वेना-
न्ययासंभवान्नेष्टसाधनत्वं लिङ्गार्थः । अथ संध्यावन्दनादेरप्यर्थवादोपस्थापित-
ब्रह्मलोकावाप्तिफलसाधनत्वमव्याहृतम् । यत्र नित्ये ऽर्थवादादपि न
फलोपस्थितिस्तत्रापि फलाभावनिश्चायकप्रमाणाभावाद्योग्यतासंशयसंभवेन
फलसाधनत्ववत्प्रत्ययो लिङ्गादितः संभवत्येव । न च तद्वेद्यो नोपयोगी
निष्फलतया ज्ञाते चैत्यवन्दनादौ प्रवृत्तिवारणायैष्टसाधनताज्ञानस्य प्रवृत्ति-
हेतुतावश्यकत्वेन नित्यविधेः प्रवृत्तिनिर्वाहाय तस्य फलसाधनताबोधकताया
आवश्यकत्वादिति चेन्न । “संध्यामुपासते ये च सततं संशितव्रताः” । इति
श्रुतौ सततमिति श्रुतेः कदा चिदस्य संध्यावन्दनादिबाधस्तेन स्वीयसंध्या-
वन्दने ब्रह्मलोकावाप्तिफलानुपधानस्य निश्चिततया अहरहः संध्यावन्दने
ब्रह्मलोकावाप्तिसाधनताबोधने ऽपि तस्य संध्यावन्दने प्रवृत्त्यनिर्वाहात्
यत्र च नित्ये विशिष्यफलबोधको ऽर्थवादादिर्नास्ति तत्राविधिप्रत्ययेन इष्ट-
त्वेन फलसाधनताबोधस्य जनने ऽपि इच्छाविषयताऽवच्छेदकस्वगत्वादि-
रूपविशेषधर्मप्रकारेण फलविषयकतत्साधनताबोधस्यानिर्वाहेण प्रवृत्त्यनिर्वा-
हात् । इष्टसाधनताज्ञानाघटितकारणस्तोमात्मिकायाः संध्यावन्दनाद्यभाव-
गोचरनरकादिसाधनताज्ञानाधीनतद्गोचरद्वेषघटितसामग्र्या एव संध्यावन्द-
नादौ प्रवर्तकताया उपगन्तव्यतया नित्यस्थले इष्टसाधनताबोधस्यानुपयोगि-
ताया दुर्वारत्वात् । न च विश्वजिता यजेतेत्यत्र विशिष्टफलाश्रवणे ऽपि यथा
स्वर्गकामपदस्याध्याहारेण तत्समभिव्याहाराद् विशेषरूपावच्छिन्नस्वर्गसाधन-
ताबोधस्तथा नित्यस्थले ऽपि विशेषधर्मप्रकारकस्वर्गसाधनबोधसंभवात्
उक्तप्रवृत्तिसामग्र्यन्तरकल्पनमयुक्तमिति वाच्यम् । बहुवित्तव्ययायाससाध्यवि-
श्वजिद्व्यागेन तद्वामपश्वादिफलोद्देशेन प्रवृत्त्यनुपपत्तेः, तद्विधेः स्वर्गफलतात्प-
र्यनिश्चयात्संध्यावन्दनादौ चाल्पायाससाध्ये यामादिफलोद्देशेनापि प्रवृत्त्युप-
पत्तेः, तद्विधेः स्वर्गपरत्वनिश्चयायोगात् । स्वर्गादिफलकामनारहितैर्मुमुक्षुभि-
रपि संध्यावन्दनाद्याचरणादुक्तप्रवृत्तिसामग्रीकल्पनस्यावश्यकत्वाच्च । तादृ-
शसामग्रीं विना प्रायश्चित्तादाविष्टसाधने प्रवृत्त्यनिर्वाहाच्च । न च तत्रापि
पापध्वंसेष्टसाधनताज्ञानात्प्रवृत्तिर्निर्वहति । सुखदुःखाभावेतरगोचरेच्छायां इष्ट-
साधनताज्ञानस्य नियमतो ऽपेक्षायां निष्फलपापध्वंसस्येष्टत्वासंभवात् । नरक-
साधनगोचरद्वेषस्य तद्वृणोचरेच्छाजनकत्वोपगमे ऽस्मत्समीहितायामिष्टसा-
धनत्वज्ञानाघटितप्रवृत्तिसामग्र्यामविवादात् । कृतिसाध्यताज्ञानसहितेच्छासा-
मान्यसामग्रीतश्चकीर्षात्पत्तेर्निष्फले ऽपि संध्यावन्दनादौ निर्वाहेण प्रवृत्त्युप-
पत्तेः । न च नरकानुत्पाद एव प्रायश्चित्तस्य संध्यावन्दनादेश्च फलमितीष्ट-

साधनताज्ञानघटितैव प्रवृत्तिसामग्री नरकद्वेषवतां च तदनुत्पादे नियमत एवेच्छेति तेषां नित्यसंध्यावन्दनाद्यनुष्ठानमुपपद्यते । अन्यैश्च तत्रानुष्ठीयते इति वाच्यम् । नरकानुत्पादस्य तत्प्रागभावात्मकस्य प्रतियोगिविकल्पयासेन फलत्वासंभवात् । अत्यन्ताभावस्य प्रतियोगिविरोधितया कदा चित्पापान्तरेण यस्य नरकदुःखं जनितं जनिष्यते वा तदात्मन्यसत्त्वाच्चित्यत्वेन बोधयोः फलत्वासंभवात् । योगक्षेमसाधारणसाधनतायाश्च गुरुशरीरत्वेन प्रवृत्त्यनुपयोगित्वात् । यदपि मण्डलीं कुर्यादित्यादिवाक्यप्रामाण्यवारणायेष्टसाधनत्वस्य विध्यर्थत्वमावश्यकमिति तदपि न । मण्डलीकरणादिजन्यतद्भासादिरूपफले ऽपि कदा चित्कस्य चिदिष्टसाधनताभ्रमेणेच्छोत्पत्त्या मण्डलीकरणादावपीष्टसाधनत्वाबोधनेष्टसाधनत्वविध्यर्थतामते ऽपि तद्वाक्यप्रामाण्यस्यावश्यकतया दृष्टापत्तेः । स्वर्गकामो मण्डलीं कुर्यादिति वाक्यजन्यबोधे च स्वर्गकामनाया मण्डलीकरणादिनिष्ठकर्तव्यत्वप्रयोजकत्वभानेन तदर्थबाधेन तद्वाक्यप्रामाण्योपपत्तेः । न चेष्टसाधनत्वस्य विधिप्रत्ययार्थत्वानुपगमे स्वर्गकामो यजेतेत्यादिवाक्याद्यागादौ प्रवृत्त्यनुपपत्तिः । तत्राभावगोचरद्वेषघटितसाम्यसंभवात् । यागाद्यभावस्य नरकादिरूपद्विष्टसाधनत्वाभावात् । दृष्टसाधनत्वबोधकमानाभावेन तज्ज्ञानघटितसामग्या अपि भवन्मते दुर्घटत्वादिति वाच्यम् । दृष्टसाधनत्वस्य विध्यर्थताविरहे ऽपि स्वर्गसाधनं न स्वर्गकामनाधीनकृतिसाध्यमितीतरबाधबलात्स्वर्गकामकृतिसाध्यतान्वयितावच्छेदकतया स्वर्गसाधनत्वस्योक्तविधिजन्यबोधे मानाद्यागादाविष्टसाधनताज्ञानाद्वैव प्रवृत्तिनिर्वाहात् । इत्थं च सन्ध्यावन्दनादौ तत्कालावच्छिन्नशौचादिकमेवाधिकारो न तु फलकामनापि । अतः फलकामनाशून्यस्यापि शौचादिमतः सन्ध्यावन्दनाकरणं प्रत्यवायजनकं फलकामनायास्तत्राधिकारत्वे तच्छून्यस्यानधिकारितया तदकरणं न प्रत्यवायमावहेत् । न च मुमुक्षापवादेन स्वर्गादिरूपफलकामनायाः कदा चिदसंभवे ऽपि नरकाभावरूपफले नियमत एवेच्छासंभवतीति न शौचादिमतः सन्ध्यावन्दनाद्यकरणस्य प्रत्यवायजनकत्वानुपपत्तिरिति वाच्यम् । नरकाद्यनुपस्थित्यैव तदभावाज्ञानेन तदिच्छाविरहोपपत्तेरित्याहुः । तदसत् । ध्वंसादेरत्यन्ताभावविरोधिताया निष्प्रमाणकतया नरकात्यन्ताभावस्यैव प्रायश्चित्तसन्ध्यावन्दनादिफलत्वसंभवादिष्टसाधनताज्ञानादघटितप्रवृत्तिसामग्या असिद्धेः, कारणान्तरकल्पनापेक्षया गुरुशरीरक्षेमसाधनताज्ञानस्यैव सर्वत्र प्रवृत्तिहेतुतेति दण्डादुट इत्यादिप्रतीतिबलात्स्वरूपसंबन्धरूपविशेषरूपस्य क्षेमसाधारणसाधनत्वस्योपगमे तच्छरीरगौरवस्याभावाच्चेति नित्यस्थले शौचादिफलकामनयोरुभयोरधिकारत्वे ऽपि प्रत्येकमेव

तयोरधिकारिता न तु मिलितयोरिति फलकामनाशून्यस्यापि शैचादिमतो
 ऽधिकारितया तस्यापि नित्याकरणं प्रत्यवायजनकम् । अथ वा सन्ध्या-
 वन्दनाकरणेन प्रत्यवायजनने ऽधिकारैकदेशशैचादिकत्वमेव सहकारि न
 तु फलकामनापि तदसत्त्वे ऽपि प्रत्यवायोत्पत्तेः सर्वसिद्धत्वात् । एतेन
 संवलिताधिकारानुपगमे शैचादिशून्यफलकामनावतो दैवाचित्याकरणं प्रत्य-
 वायं जनयेदिति निरस्तम् । अत एव नित्यकाम्यजनयन्तीव्रतादौ फलकाम-
 नाया अधिकारत्वस्य सर्वसिद्धतया शैचादिमतः फलकामनारहितस्य
 तदकरणं प्रत्यवायं जनयतीति । अपरे तु चैत्यं न वन्देतेति वाक्यप्रामाण्या-
 नुरोधेनेष्टसाधनत्वस्य विध्यर्थत्वमावश्यकम् । कृतिसाध्यत्वादिमति चैत्य-
 वन्दनादौ कृतिसाध्यत्वाद्यभावस्य नञा बोधने तद्वाक्यस्याप्रामाण्यापत्तेः ।
 कृतिसाध्यतायाश्च विधित्वं निर्युक्तिकम् । तदनङ्गीकारे ऽपि कृतेराख्यातसा-
 मान्यार्थतया विधिप्रत्ययस्यापि तदर्थकतया पचेत्तेत्यादौ कृतेः पाकानुकूल-
 त्वभानस्यावश्यकतयार्थात्पाकादावपि कृतिसाध्यताभानात् । कृतिसाध्य-
 ताया विधित्वे ऽपि तत्तत्कालतत्तत्पुरुषविशेषितकृतिसाध्यताविषयकस्य
 प्रवर्त्तकज्ञानस्य शाब्दबोधोत्तरमेव स्वीकरणीयतया विधिवाक्यजशाब्दबोधतः
 साक्षात्प्रकृत्यनिर्वाहात् । अस्तु वा साध्यतासंबन्धेनैवाख्यातसामान्यार्थकृतेः
 क्रियायां विधिप्रत्ययजन्यबोधे भानम् । प्रवर्त्तिका चिकीर्षापि साध्यतासंब-
 न्धेन कृतिप्रकारिका क्रियेच्छैव । न च लडादिस्थले आख्यातार्थकृतेः क्रिया-
 विशेष्यतयैव भानमिति व्युत्पत्तेः कृतत्वात्पचेत्तेत्यादौ न तस्याः क्रियावि-
 शेषणतया भानसंभव इति वाच्यम् । व्युत्पत्तिवैचित्र्येण तदुपपत्तेः शक्त्यभे-
 देपि व्युत्पत्तिभेदे बाधकाभावात् । अत एव प्राचीनैराख्यातार्थस्यैव कृतेः
 कर्मप्रत्ययस्थले क्रियाविशेषणतया भानमुपेयते एवं क्वचित्पाकादाविष सर्वत्रै-
 वयागपाकादेः लौकिक प्रमाणादेव कृतिसाध्यताबोधो निर्वहतीति वदन्ति ।
 न कलञ्जं भक्षयेदित्यादिनिषेधविधेः प्रामाण्यानुरोधतः बलवदनिष्टाननुब-
 न्धित्वस्य विध्यर्थत्वप्रवेशः । निषिद्धे ऽपि कलञ्जभक्षणादौ तृप्यादिरूपेष्टसा-
 धनत्वसत्त्वेन तदभावस्य नञा बोधने प्रामाण्यानुपपत्तेः । बलवदनिष्टाननुब-
 न्धित्वस्य विधित्वे तस्यैवाभावो बलवदनिष्टनरकानुबन्धिनि तत्तत्कर्मण्यबा-
 धितो बोध्यतइति तत्प्रामाण्यापत्तिः । बलवदनिष्टाननुबन्धित्वस्येष्टसाधन-
 ताविशेषणतया वाच्यत्वे विशिष्टाभावस्यैव शाब्दबोधे भानम् । सो ऽपि विशेष-
 णाभावो यतो ऽबाधितः कलञ्जभक्षणादौ विशिष्टाभावबोधानन्तरमेव तल्लि-
 ङ्गकानुमानगम्यो बलवदनिष्टाननुबन्धित्वरूपस्तदनुबन्धित्वाभावः प्रवर्त्तकमिव
 निवर्त्तकमपि ज्ञानं श्रुतिवाक्यात्परम्परयैव न तु साक्षात् । एतन्मते च न तादृ-

शाभावस्य शाब्दबोधे भानं पदार्थैकदेशतया इतरविशेषणतयोपस्थितत्वेन नञ-
र्थविशेषणतया ऽनिष्टाननुबन्धित्वान्वयासंभवात् । वस्तुतो विशिष्टशक्तौ विशे-
ष्यविशेषणभावे विनिगमनाविरहात् पृथगेव बलवदनिष्टाननुबन्धिताया वाच्य-
त्वम् । न च बलवदनिष्टाननुबन्धित्वेष्टसाधनत्वस्य विशेष्यत्वे विधिवाक्यतः
क्रियाविशेष्यकेष्टसाधनताज्ञानासंभवात् क्रियागोचरचिकीर्षादर्थं विधि-
वाक्यजशाब्दबोधोत्तरमिष्टसाधनत्वप्रकारकक्रियाविशेष्यकज्ञानान्तरं कल्प-
नीयमिति तदकल्पनप्रयुक्तलाघवमेव बलवदनिष्टाननुबन्धित्वस्य विशेषणत्वे
विनिगमकमिति वाच्यम् । क्रियायां बलवदनिष्टासाधनत्वज्ञानस्यापि तद्गो-
चरेच्छाहेतुतया बलवदनिष्टासाधनत्वस्येष्टसाधनत्वविशेषणत्वमते क्रियावि-
शेष्यकतत्प्रकारकज्ञानान्तरस्य कल्पनीयतया मतद्वये कल्पनासाम्यता यदि च
बलवदनिष्टसाधनत्वज्ञानमेव द्वेषसामग्रीत्वेनेच्छाप्रतिबन्धकं न तु तदसाध-
नत्वज्ञानमिच्छाहेतुस्तदोक्तस्य विशेष्यविशेषणभावे विनिगमकस्य संभवे ऽपि
विशिष्टस्य वाच्यत्वे श्येने विध्यर्थवादे न तद्विधायकश्रुतेरप्रामाण्यप्रसङ्ग इति
शक्तिभेदस्य श्येने केवलेष्टसाधनताबोधनताबोधस्य चोपगम आवश्यकः ।
मणिकृतापि विशिष्टस्य वाच्यत्वे श्येने विध्यर्थबाधेन तत्र बलवदनिष्टासाधन-
त्वस्याभानं लिखितम् । तदाभानं विशिष्टशक्तिपक्षे न संभवति । विशिष्ट-
शक्तिर्विशेषणविनिर्माकेन विशेष्यांशाभासकत्वात् । तत्तद्वर्मप्रकारेण पदार्थविष-
यकशाब्दबोधे तत्तद्वर्मैशे शक्यतावच्छेदकत्वपर्याप्तवगाहिज्ञानस्य हेतु-
त्वात् । अन्यथा विशिष्टस्वर्गादिवाचकस्वर्गादिपदाद्विना लक्षणां केवलं सुख-
त्वादिप्रकारकशाब्दबोधापत्तेः । यदि च केवलसुखत्वादिना स्वर्गादिरूपसु-
खबोधो लक्षणामन्तरेण स्वर्गादिपदादिष्यतएव । नेष्यते परं सुखान्तरबोध-
स्तत्र शक्तिविरहादिति शक्यतावच्छेदकतापर्याप्तवगाहित्वमनुपयोगीत्युच्यते
तदापि बलवदनिष्टाननुबन्धित्वविशिष्टेष्टसाधनत्वस्य शक्यतायां श्येननिष्ट-
वैरिवधे साधनत्वस्य बलवदनिष्टसाधनत्वनियतत्वेन तदसाधनत्वविशिष्ट-
त्वेन विधिप्रत्ययावाच्यतया सुतरां तत्र विद्युर्थत्वानिर्वाह एव । यत्तु श्येन-
स्यादृष्टाद्वारकत्वघटितहिंसा लक्षणानाक्रान्ततया बलवदुःखाजनकत्वमिति
मतान्तरम् । तदसत् । तथा सति श्येने तात्त्विकप्रवृत्तिवारणाय बलवदुः-
खाप्रयोजकत्वज्ञानस्यैव प्रवृत्तिहेतुताया उपगन्तव्यतया तस्यैव विध्यर्थताया
आवश्यकत्वे न श्येने तद्वाधाकुतेरप्रामाण्यप्रसङ्गतादवस्थात् । श्येनस्य
हिंसात्वविरहे ऽपि अभिचारतया नरकजनकत्वस्य दुर्वारत्वाच्च । यत्तु अभि-
चारवित्यस्य वैरिवधगोचरप्रबलक्रामनाविशिष्टार्थतया तादृशक्रामनाविशिष्ट-
स्यैव पुरुषस्य बलवद्द्वेषविषयाजनकत्वरूपबलवदनिष्टाननुबन्धित्वघटकद्वेषा-

नुदयात् तादृशकामनाविशिष्टवृत्तिबलवद्द्वेषविषयाजनकत्वं श्रुतिवाक्यात्
प्रत्येतव्यं, तच्च श्येने ऽबाधितमेव वैरिवधे उत्कटरागवतस्तज्जन्यनरके बल-
वद्द्वेषानुत्पत्त्या तादृशनरकस्य वैरिवधोत्कटकामनाविशिष्टवृत्तिद्वेषाविषय-
त्वात् । न ह्येकदा एकत्र वर्तमानयोरेकतरमपरविशिष्टवृत्तीति मिश्राणां मूला-
भिप्रायवर्णनं तदपि न । बलवद्द्वेषविषयदुःखजनकत्वप्रतियोगिकाभावस्यातिप्र-
सक्ततया बलवद्द्वेषविषयदुःखजनकत्वत्वावच्छिन्नाभावस्य वाच्यतास्वीकारे पुरु-
षविशेषीयबलवद्द्वेषविषयदुःखजनकत्वाभावस्य प्रत्ययासंभवात् तादृशदुःख-
जनकत्वे अभावे च खण्डशक्तिस्वीकारे विशिष्टशक्तिस्वीकारपरित्यागात् ।
एवं यत्रोत्कटरागो यदा तत्रैव नोत्कटद्वेषस्तदा तज्जन्ये फले उत्कटरागद-
शायां च तज्जन्यदुःखरूपफलान्तरे उत्कटद्वेषे न किञ्चिद्वाधकमिति वैरिवधे
उत्कटरागदशायां च श्येनजन्यनरके बलवद्द्वेषो दुरपवाद एव अस्तु वा फल-
विशेषोत्कटरागघटिता उपायगोचरोत्कटरागसामग्री तत्रैव तज्जन्यतया ज्ञाते
सति फलान्तरेष्युत्कटद्वेषविरोधिनी तथापि नरकवैरिवधयोरेकतरं प्रतिश्येनस्य
हेतुत्वायहदशायां तयोर्बलवद्द्वेषरागयोर्गुणपत्संभव एव । यत्तु दीक्षाङ्गपशु-
घातस्य नरकासाधनतया मा हिंस्यादित्यत्रावैधहिंसैव विवर्तितेति श्येनस्य
नरकासाधनत्वोपपादनं, तदपि न । तावतापि अभिचारिविधया तथात्वस्य
दुर्वारत्वात् । अथ खण्डशक्तिमवलम्ब्यानिष्टासाधनत्वविनिर्माकेन क्व चिद्वि-
धिबोधोपगमे श्वेतं छागमालभेतेत्यादावपि तत्परित्यागसंभवात् । अविरो-
धेन मा हिंस्यादित्यत्र श्रुत्यर्थसंकोचो न स्यादिति सांख्यमतमेव साधीय
इति चेत्स्यादेव अविरोधे ऽपि ब्राह्मणेभ्यो दधि दीयतां तत्र कौण्डिन्याये-
त्यत्रैव सामान्यविधेर्विशेषेतरपरत्वं व्युत्पत्तिसिद्धमिति मा हिंस्यादित्यत्र
संकोचः । अथ वा कथं चिद्वाधकापनयसंभवेनौत्सर्गिकार्थपरित्याग इति
हिंसानिषेधसंकोचेनैवोपपत्तौ न श्वेतं छागमालभेतेत्यादौ विधिप्रत्ययस्य
बलवदनिष्टासाधनत्वार्थपरित्याग इत्यर्थः । अथ यागपाकादिजन्यश्रमादा-
वपि कदा चित्कस्य चिद्बलवद्द्वेषोदयात् यजेत पचेतेत्यादौ अप्रामा-
ण्यप्रसङ्गो दुर्वारः । यत्तु बलवदनिष्टासाधनत्वं न लौकिकविध्यर्थः । किं तु
न कलञ्जमित्यादिश्रुतेः प्रामाण्यापपत्तये वैदिकलिङ्गश्च तदर्थकता तत्रापि
बलवदनिष्टं नरकमेव तादूप्येणार्थः । अत इष्टोत्पत्तिनान्तरीयकश्रमादेः कदा
चित् द्वेषविषयतया न यागादौ विध्यर्थवाद इति । तदपि न । शाकं न
भुञ्जीतेत्यादिवैद्यकवाक्ये बलवदनिष्टाजनकत्वनिषेधपरत्वं विना प्रामा-
ण्यानुपपत्तेः । तत्रापि रोगाजनकत्वं विध्यर्थस्तदभावो नञा बोध्यतइति चेद्
रिक्तायां न गच्छेत् पुण्ये नोद्वेदिन्यादिज्योतिःशास्त्रवचनस्य नैकः पर्वत-

मारोहेदित्यादिवाक्यस्य चैका गतिः । तत्रापि विशिष्य तत्तदनिष्टासाधन-
त्वस्य विधिप्रत्ययार्थत्वे शक्त्यानन्त्यप्रसङ्गे व्युत्पत्त्यनुपपत्तिश्च । अत्र वदन्ति
द्वेषविषयतावच्छेदकत्वोपलक्षितनरकत्वाद्याश्रयसाधनतात्वावच्छिन्नप्रतियो-
गिताकाभावकूटे तादृशाभावत्वेनानुगते एकैव विधिप्रत्ययस्य शक्तिः उपलक्ष-
णीभूतद्वेषविषयतावच्छेदकत्वं परित्यज्य नरकाद्यसाधनत्वं प्रतीयते कुत्र
विचरकासाधनत्वं कुत्र चिद्वेगासाधनत्वं प्रतीयतइत्यत्र तात्पर्यमेव नियामकं
प्रतियोगितायाः प्रकारतया भानात् । प्रतियोगितावच्छेदकघटकनरकत्वाद्वा
द्वेषविषयतावच्छेदकत्वस्योपलक्षणतया शक्तियहे भानमविरुद्धम् । न च प्रमे-
यत्वादेरपि उपलक्षणतया भानमविरुद्धमिति प्रमेयत्वादेरुपलक्षणतया नरक-
त्वाद्यनुगमकत्वं कथं न स्वीक्रियते विनिगमकाभावादिति वाच्यम् । सुखा-
द्यसाधनत्वस्य विध्यर्थताविरहेण प्रमेयत्वादेः सुखत्वादिसाधारण्येनोक्तरूप-
स्येत्यस्यैव विनिगमकत्वात् । न च तात्पर्यभावात् सुखाद्यसाधनत्वे
बोधकत्वोपपत्तौ विध्यर्थत्वे ऽपि क्षतिविरह इति वाच्यम् । तस्य विध्यर्थत्वेन
तत्तात्पर्येणाधुनिकानां न भुञ्जीतेत्यादिप्रयोगापत्तेः ॥

॥ इति महामहोपाध्यायगदाधरभट्टाचार्यकृतो व्युत्पत्तिवादः समाप्तः ॥

॥ शुभं भवतु ॥



